

4090
852
3
బ్ర (త ర థ 0

జి. వి. కృష్ణరవు

ప్రజా ప్రచురణలు - ఏలూరు

4

తృతీయ ముద్రణ
2000 ప్రతులు

స్థిరము
హక్కులు

వెల : రూ. 3-50

సంపాదకులు :
వల్లభనేని కాశీ విశ్వనాథం

ముద్రణ :
సువర్ణ ప్రింటర్స్ . ఏలూరు

ప్రజా ప్రచురణ
పవరుపేట, ఏలూరు

5

TPLA108B101

★

అంకితం:

శ్రీ ఆవుల సాంబశివరావు

బి. ఏ., బి. ఎల్., గారికి

★

6



*

ఇది కవితాసమాధి జనియించిన

నూతన భావరేఖ, యే

హృదయము లేని పండితుల కిందు క

సంబడ బోవు మంజుల

ర్థములు మేలి ఘట్టములు; దారి తొలం

గుడు, పోవనిండు; మా

కది పదివేలు; మీ వినిశితాత్మక

దృక్కులకు స్వమస్కృతిలో.

8

64

11

12

కర్మ భూమి

అదొక పెద్దగుహ. చీకటిలేనిది గుహ. అప్రకాశండా ? కాబట్టి అది చీకటి కోనేరై వుండాలి. అంత కటికిచీకటి అయితే అసలు అది గుహ అని ఎలా తెలుస్తుంది ? కాబట్టి అంత చీకటిగానూ ఉండదు. అంత వెలుతురు గానూ ఉండదు.

అలాంటిగుహలో సాలీళ్లు మగ్గాలు పెట్టుకొని కర్మ యోగం సాగిస్తూ ఉన్నాయి. ఆ మగ్గాలతీరూ, ఉనికికి చూస్తే కేవలం కర్మయోగంకోసమే ఆగుహ యేర్పడిందా అనిపిస్తుంది.

కర్మయోగం సాగేదేశాన్ని కర్మభూమి అనే పిలుస్తారు కాదూ ! అందువల్ల అది కర్మభూమి.

కర్మభూమిలో ఆ స్త్రీకభావం, ఆధ్యాత్మికచింతనా సహజమే. దేశగుణాలు దేశీయులకు పట్టుపడకుండా యేలాఉంటాయి ? కాబట్టి అక్కడి సాలీళ్ళకు కూడ ఆధ్యాత్మికచింతన, అవ్వే ఉంటుంది సహజమేకదా ! అందు

వల్ల అవి పరమాత్మునికోసం నూలుపోగులతో గుళ్ళూ గోపురాలూ తీర్చి కట్టేవి. తద్వారా తమ ఆధ్యాత్మిక చింతనకు ఒకనూపాన్ని కల్పించి జీవితాలను సార్థకంచేసుకొనేవి.

జన్మ యెత్తినందుకు మరి ఫలము ఉండాలి కదా ?

ఆ కర్మభూమిలో చీమలు, దోమలు, ఇంకా సన్న జీవాలు ఎన్నో ఉండేవి. అవి కాస్త కాలు కదలించినా, కొంచెం రెక్క ఆడించినా కర్మయోగుల పుణ్యక్షేత్రాలలో, అంటే గుళ్ళూ గోపురాలలో తగుల్కొని కేవలం పాంచభౌతిక దేహాలను మాత్రం విడిచిపెట్టేవి. కర్మయోగులు యీ భక్తకోటికి పుణ్యలోకాలు ఇప్పించేవి. ఏ నాస్తికుడన్నా మొండి ప్రాణాలవాడై 'యిదంతా ద్రోహం, ప్రజాద్రోహం' అని రెక్కలు జాకిస్తూ, కాళ్ళు చేదుకొంటూ అరిస్తే, యోగులు పాపులను తాకటానికి భయపడి దూరంగానేవుండి మండిపడుతూ, "నాస్తికుడికి యింతకన్నా మంచిగతి రమ్మంటే ఎలా వస్తుంది ? చావరా, గాడిదకొడకా ! చావు." అని శపించేవి.

ఇలా లోకవ్యవహారం సాగుతుంది. కర్మభూమిలో కర్మయోగం అధికమై / జీవులకు మరణయోగం ఎక్కువవుతూవచ్చింది. జీవులను అప్పుడప్పుడు భౌతిక

రోగం పట్టుకొనేది. జీవులన్న తరువాత రోగాలు, నొప్పులూ రాకుండా ఉంటాయా? అలా రాకుండా ఉంటే కర్మయోగం ఏమికాను?

అందువల్ల అప్పుడప్పుడు భౌతికరోగాలు వచ్చేవి. ఈ రోగాలు వచ్చినప్పుడు జీవులు కొంత విసుక్కొనేవి.

కర్మయోగులు అప్పుడప్పుడు యోగశక్తిని ప్రదర్శిస్తూ మధ్యేగగనంలో నిల్చుని పామరలోకాన్ని అనుగ్రహించేవి.

“నాయనాలారా, మనది ఉత్తమోత్తమమైన కర్మ భూమి, కర్మభూమిలో ప్రతివర్ణమూ, ప్రతిజాతి తనకర్తవ్యాన్ని నిర్వహించాలి. సుఖదుఃఖాలు, శీతోష్ణము, జీవన మరణాలు మిథ్య. ఆత్మ ఒకటేనిత్యం, సత్యం. కాబట్టి ఏదో బాధపడుతున్నామనీ కష్టాలు కలుగుతున్నాయనీ అనుకోగూడదు. కర్మప్రవృత్తులుకండి.

“కర్మ అంటే నిష్కామకర్మ - ఫలాపేక్ష లేని కర్మ. సుఖాన్ని అపేక్షించక చేసేకర్మ. సుఖానికి ఒక అవధి అంటూ లేదు. ఒక తృప్తి అంటూ ఉండదు. అందువల్ల కోర్కెలను పెంచుకోక నిరాడంబరజీవులై నిష్కామకర్మ సాగించండి.” అని కర్మయోగులు ఉపదేశించారు.

“మీ గుర్తు గోపురాలూ కేవలం నిష్కామకర్మే.

ఇందులో యేమాత్రం సందేహంలేదు. వినండి వినండి.” అంటూ ఒక పిల్లదోమ కాసేపు సభాసదులందరిదగ్గరూ బయ్యినడోది మళ్ళీ యధాస్థానంలో కూర్చుంది.

“అలా అనటం మహాపాపం. సర్వజీవులు యేనాడో ఒకనాడు చావక తప్పదుగదా ? చావకుండా ఉంటున్నారా; చెప్పండి?” అని యోగులు ప్రశ్నించాయి.

“నిజం నిజం. ముమ్మాటికీ నిజం” అని గుడ్లు మిటకరించి చప్పిదాడలను అప్పళించి తోకలు మూడుసార్లు ఊపి నిశ్శబ్దంగా అరిచాయి బల్లులు.

“కాబట్టి చావు అనేది పుట్టినవాడికి తప్పదుకదా ! అలాంటప్పుడు భగవంతునికోసం మరణించటంవల్ల యెలాంటి ఉత్తమగతులు ప్రాప్తిస్తాయో ఆలోచించండి. అప్పుడు యీ గుళ్ళు గోపురాలకు నమస్కారం చేస్తారే కాని ధ్వంసంచెయ్యాలని కోరరుకదా,” అని యోగులు సెలవిచ్చాయి.

“తంతువాయ మహర్షులకు జై ! డౌన్ విత్ ది యేజీక్స్ట్ !” అని అనుకొని తేళ్ళుకొండిలెత్తి ఘాసిస్టు నమస్కారాలు చేశాయి.

మళ్ళీ కర్మభూమి నివాసులు వర్ణాశ్రమ ధర్మానుసారంగా జీవితాలను చక్కబెట్టుకోసాగాయి. అప్పు

డప్పుడు పురాణకాలక్షేపం జరుగుతూఉండేది. కాని యిలాంటివాటిల్లో చీమలకు తావేఉండేదికాదు. అసలు వాటికి కాసేపు కూర్చుందామన్నా తీరిక ఉండేదికాదు. పొరపాటున యెప్పుడన్నా కర్మం చాలక యేచీమన్నా బయట తిరుగుతున్నట్లు కనిపించిందో, తేలురాజు ఆర్ష ప్రోక్తంగా, శ్రుతిస్మృతి వాక్యానుసారంగా శిక్షిస్తూ వుండేది.

ఇలా కొన్నియుగాలు జరిగాయి. ఇంకా మరికొన్ని యుగాలుకూడ యిలాగే జరిగి ఉండవలసింది. కాని యిలా జరగలేదు.

జరక్కపోవటానికి కారణాలను టెస్టుట్యూబులకు వదలివేస్తేమాత్రం వ్యావహారిక జగత్తులో యిలా నడచింది.

కందిరీగలు సంగీతాన్ని అమ్ముకోవటం కోసం కర్మ భూమికి వచ్చాయి. అయితే కర్మభూమిలో సంగీతం లేదా అంటే సమాధానంలేదు. కాని కందిరీగలు అమ్ముకోటానికి వచ్చినమాట మాత్రం రూఢి.

అప్పటిదాకా తపస్సుకు మాత్రమే యోగ్యంగా వుంటూవచ్చిన కర్మభూమిలో ఝంకారధ్వనులు బయలుదేరాయి. కర్మయోగుల యోగనిష్ఠకు భంగం వాటి

ల్లింది.

శాపానుగ్రహసమన్తలు కోపంచస్తే పూకుంటారా !
కళ్ళువిప్పి చురచుర చూచారు, కలి ప్రథమపాదం ప్రవేశించింది. కాబట్టి కందిరీగలు బ్రతికిపోయాయి. అప్పటికీ ఆగక నోరుచేసుకున్నాయి. కాని కర్మభూమిలోని ప్రశాంతిప్రాబల్యంవల్ల శబ్దం నిశ్శబ్దతలోనుంచి బాహిరిల్లక అందులోనే లీనమైపోయింది. అందువల్ల శబ్దరూపం నిష్పన్నంకాలేదు. శబ్దం నిష్పన్నం కానప్పుడు కందిరీగలు యెలా శాపవర్గమైపోతాయి ?

ఆరోజు యెలాగో గడిచిపోయింది. యోగనిష్ఠలో వున్న యోగులు కూడ యోగాన్ని కట్టిపెట్టి గుళ్ళూ గోపురాలూ మరామత్తు చేసుకోవలసి వచ్చింది. ఇలా గుళ్ళూ గోపురాలూ బాగుచేస్తూ యోగులు ఒండొరులను చూచుకొని యెవరికి వారే దుఃఖపడ్డారు. చూపుతూ ఒకరి హృదయాన్ని ఒకరు అర్థంచేసుకొన్నారు. ఇంతలోనే ఒక కందిరీగ బయ్యిన బయలుదేరి వచ్చింది. దాని రెక్కలదాడికి ఒక భాగంలోని గోపురాలన్నీ బదాబదలుగా విచ్చిపోయాయి. ఆ దేవాలయార్చకుడైన కర్మయోగి సహించ లేకపోయాడు. భగవంతునిపట్ల అపచారం జరుగుతుండంటే, పరం పరాగతమైన ధర్మం,

సామాన్యవ్యవస్థా కూలిపోతూఉంటే యేభక్తుడు, యే ప్రపంచకల్యాణకామి సహిస్తాడు?"

“ఇది తనోభూమి: మీలాంటి దుష్టులు మా దేశంలో నుంచి వెళ్ళిపోవాలి. మా గుళ్ళూ గోపురాలూ ధ్వంసం చేయటం యేమిధర్మం? కాబట్టి వచ్చినదారినే త్వరగా వెళ్లి పొండ్లి.” అని ఉపదేశించాడు నిష్కామయోగి.

“నిశ్చయం యెవ్వరి ముత్తేకాదు, మీ గుళ్ళూ గోపురాలూ జీవుల స్వాతంత్ర్యాన్ని అరికడుతూ వున్నాయి. మైగా జీవుల నిండుప్రాణాలు బలిగొంటున్నాయి. అసలు మీలాంటి లోకకంటకాన్ని ఉండనీటానికే వీలులేదు.” అని బొంబుని రొదచేసుకొంటూ ఒక కందిరీగ యోగి పైపై కే వెళ్ళింది.

“సృష్టి ప్రారంభమై యెన్ని వేలయేళ్ళు గతించాయి? ఎంత దుష్టుడైనా యింత తేగబడి మాట్లాడాడా? భూమి యెందుకు కుంగిపోదు! సప్తసముద్రాలు యెందుకు ఘూర్చిల్లువు? ద్వాదశాదిత్యులు యిలాంటి లోకాన్ని మలమలా యెందుకు మాడ్చివేయరు!”

ఈ సమస్యలూపద్ధి యోగి అసలుసంగతి మరచిపోయి పక్కకు ఒడ్టిగిల్లాడు. నిజానికిచస్తే యోగిముందు కందిరీగ నిలుస్తుందా మరి?

రోజురోజుకూ కందిరీగల రాకపోకలు యెక్కువయ్యాయి. గుళ్ళూ గోవురాలూ బదాబదలు అవుతూ ఉండటం, ప్రతిదినం కర్మయోగులు వాటిని తిరిగి మరామత్తు చేయటానికి ప్రయత్నిస్తూ ఉండటం జరుగుతూ వచ్చింది.

ఏది యెలావున్నా కర్మయోగులు స్థాపించిన వ్యవస్థ సడలింది. సడలితే అధర్మం పెచ్చుపెరిగిపోలేదా? కర్మభూమి పతితం కాలేదా?

గుహమాత్రం పతితంకాలేదు. ఎప్పటిచోటనే ఉంది. పైపెచ్చు జీవులసంఖ్య పెచ్చుపెరిగింది. పాపం పెరగటం వల్లనే యీ జనాభా పెరిగిఉండవచ్చును.

ఏ కారణాలు ఎలాఉన్నా, ఇప్పుడు జీవులకు కొంచెం గాలిని పీల్చుకోటానికి వీలైంది. చిన్నచిన్న పురుగులు ఇదివరకుకన్నా కొంచెం రెక్కాడించటానికి వీలైంది.

ఇలాంటి అవకాశాలు లభించటంతోనే జీవులు కొంత మధనపడసాగాయి. “ఈ యోగులు మన ప్రాణాలకు ఉచ్చులుపోసి దేవుడంటున్నారూ.” అని కళ్ళు తెరచి తెరవని ఒక గడుగ్గాయి అంది. పక్కగోడమీదనేవుండి వింటూఉన్న బల్లి కొరకొరా చూచింది. తీరా ఒక దాడకిందికి రాదే! ఇంతమాట అంటుందా? ఎంత పితృ

కాలం, ఎంత పితప కాలం !

కందిరీగలను ఉపేక్షిస్తే ప్రయోజనం లేదని కర్మ యోగులు నిశ్చయించారు. అవును. దేశానికి దేవుడికి, అపచారం జరుగుతూఉంటే ఎలా సహిస్తారు ?

కందిరీగలను కర్మభూమినుంచి సాగనంపటం అవసరం. ప్రజాక్షేమంకోసమైనా తప్పక పంపించివెయ్యాలి. కర్మ యోగులుమాత్రమే ఈ పనిచేయలేరు. తతిమ్మా జీవులు కూడ యీపనికి పూనుకోవాలి.

అందువల్ల ఎంత యిష్టంలేకపోయినా, ఇతరుల ఆచార వ్యవహారాలు ఎంత తెలియకపోయినా, ఎలాగో ఒక లాగున అన్నీకలిసి ఒకచోట సమావేశం జరిపాయి.

కర్మయోగులు ఒక్కొక్కరే లేచి యిలా ప్రారంభించారు :—

“మన దేశాన్ని పరాయివాడు ఆక్రమించుకొంటే మీరు చూస్తూ ఉంటారా ? తతిమ్మా ప్రపంచం అజ్ఞానాంధకారంలో మునిగివున్నప్పుడు యీ దేశం విజ్ఞానంలో మునిగి తేలుతూవచ్చింది. ఇలాంటిదేశాన్ని తుచ్చ నాస్తికులు, నాగరకతలేని జంతువులు ఆక్రమించుకొన్నాయి. అనాదినుంచి వస్తున్న మన పవిత్రాచారాలు, సంస్కృతి, గుళ్లు, గో పు రా లు, భక్తివిశ్వాసాలు

ధ్వంసమై పోతున్నాయి.”

ఇంతలో నోరు బారలు తెరచుకొని, కళ్లు విచ్చి వింటూ ఉన్న కప్పగారి నోట్లో ఏమి మారిందో బెక్ బెక్ మని ఎగిరి రెండు గంతులు వేసింది. సభలో ఆమూల కొంత అల్లరి బయలుదేరినా వెంటనే ఆగిపోయింది.

ఉపన్యాసక మహాశయుడు సభాసమల ముఖాలు ఒక సారి చూచి ప్లేటుమార్చి సాగించాడు :—

“ఉప్పనడిచితే తెగిపోయే యీ దారాలతో సోదరుల ప్రాణాలు తీస్తున్నామనీ, వారి రక్తాన్ని పీల్చి వేస్తున్నామనీ మన శత్రువులు, మన సంస్కృతి విద్వేషకులు ప్రవారం చేస్తు ఉన్నారు. ఇది నిజమే కాబోలునని మన సోదరులు కూడ కొంతమంది నమ్ముతూ ఉండవచ్చును. శత్రుప్రవారాన్ని నమ్మే దుర్గతి మనకు పట్టటం చాలా శోచనీయం.

“మన శత్రు కోటిలోని సర్ ఫ్రాగ్ మహాశయుడు ఏమని సెలవిచ్చాడో తెలుసునా ? కర్మభూమి సంస్కృతి అత్యుత్తమమైనది. అధః పతనానికి పోతూ ఉన్న పశ్చిమ దేశాలు గొగుపడాలంటే ఒకటే దారి ఉంది. కర్మభూమి నుంచి ఆ నిరాడంబర జీవనం, ఆ కర్మసిద్ధాంతం, ఆ మిథ్యావాదం అవశ్యం గ్రహించాలి. కళ, కవిత్వం అనేవి

వృద్ధిపొందాలంటే కర్మభూమిలోని సామాజిక వ్యవస్థే శరణ్యం. అక్కడి గుళ్లు గోపురాలు, శిల్పం, చిత్రలేఖనం, లోకోత్తర సౌందర్యం ఎవరిని తన్మయులను చెయ్యవు? నూర్యోదయకాలంలో ముఖ్యంగా కర్మయోగులు నిర్మించిన గోపుర ద్వారాలు చూస్తే, జీవుల అల్పత్వం, సృష్టి గాంభీర్యం, పరమాత్ముని ప్రేమ సాక్షాత్కరస్తాయి. ఇవి నామాటలు కావు.”

“హియర్ హియర్,” అని ఈగలు పదతాళధ్వనులు చేశాయి. తేలు సంతోషం కొలదీ ప్రక్కనున్న మంచూక మహాశయుణ్ణి కొండ్లితో అంటబొడిచింది. మంచూకుడు ఎగిరి రెండుగజాలు దూకి మండ్రగబ్బి ముడుచుకొన్న కొండీమీద టఫీమని చతికిలబడ్డాడు. కొండీ యెత్తుకోలేని మండ్రగబ్బి కోపంకొలది గిట్టలతో నేలగట్టిగా వాయించింది.

ఈ హర్షధ్వనులతో వాళ్ళుపొంగి ఉపన్యాసకుడు ఇలా అన్నాడు :—

“మన ఆచారాలు నిర్భక్తమైనవికావు. త్రికాల వేమలైన మన పెద్దలు ముందు నెసకలు విచారించే వీటిని ప్రవేశపెట్టారు. ఉదాహరణకు మన గుళ్లు గోపురాలనే తీసుకోండి. కర్మభూమి యీకొసనుంచి ఆకొసకు

సూత్రాలువేసి గుళ్ళూ గోపురాలు కడుతూఉంటంవల్లనే, యెన్ని జంఝామారుతాలు వీచినా, యెన్ని ప్రళయాలు వచ్చినా యీభూమి నిలిచిఉంది. లేకపోతే మేమిక్కడ నిలిచి ఉపన్యసించటం, మీరు అక్కడఉండి వినటం తటస్థించేదేకాదు.

ఇక్కడ చేరినవారంతా ఆ స్తికభావులే కాబట్టి మరొక దేవరహస్యం చెబుతూవున్నాను. ఈ గుళ్ళూ గోపురాలు లేకపోతే, వీచేగాలిలోవుండే దుమ్ము, ధూళి సర్వం కొట్టుకొనివచ్చి ప్రజల ఆరోగ్యం చెడిపోయి ఉండేది. దానివల్ల రోగాలు, అకాలమృత్యువు; అసంపూర్ణానుభూతి, మొదలైన అనర్థకాలన్నీవచ్చి మానవ జాతి ఊరుపేరు లేక యేనాడో నశించిఉండేది.

“కాబట్టి యిలాంటి ఉత్తమాచారాలను, స్వాతిక ప్రకృతిని భగ్నంచేసి నిరంతరం రణగుణధ్వనిచేసే శత్రువులకు ఆస్కారమిస్తారా? అంత దేశాభిమానంలేదా? మీకు నెత్తురు లేదా?”

“అదంతా తమరెప్పుడో గుటకాయస్వాహా అన్నారు.” అని ఒక సభ్యుడు అరిచాడు.

“ఎవడాద్రోహి, నోరుమూయమనండి.” అని తలిమ్మా సభ్యులు కేకవేశారు.

“కాస్త ఓపికపట్టి వినండి. మన సోదరుడు ఒకాయన అంతర్జాతీయ భావము ఉండాలంటున్నాడు,” అని ఉపన్యాసకుడు గొంతు సవరించుకొంటూ తొట్టుపాటు కనపడనీ, కుండా అన్నాడు.

“నేనన్నది ఆముక్కకాదు.”

ఉపన్యాసకుడు మళ్ళీ ప్రారంభించాడు;.

“ఇస్, చెప్పేది వినండి. మన శత్రువులే మనసంస్కృతిని ఎందుకు అవలంబించగూడదు ? వాళ్ళ సంస్కృతి వాళ్ళు విడువరు. మన సంస్కృతికి మాత్రం మనం తిలోదకాలు వదలాలి. ఇంత అన్యాయం యెక్కడన్నా ఉందా ? భ్రష్టులు తప్ప దేశాభిమాన మున్నవాడు, ప్రపంచ శ్రేయస్సు కోరేవాడు యిలాంటిపని చేస్తాడా ? కాబట్టి మన శత్రువుకాని, మన శత్రువుల పద్ధతులుకాని మనకేమాత్రం పనికిరావు. వాటిని మనదేశం చాయల కన్నా రానీగూడదు !”

ఇలా కర్మయోగులు ఉపన్యాసాలుచెప్పి ముగించగానే దోమలు జాతీయగీతాన్ని పాడాయి. మండగబ్బలు డెక్కలతో తాళంవేస్తూ కొండీపతాకాలెత్తాయి. తేళ్ల వాలంటీర్లు బారులు బారులుతీర్చి కొండీలు పైకిముడిచి మిలిటరీ శిల్పాటు కొట్టాయి. ఈగలు విమానాలు

నడువుతూ జాతీయ యుద్ధసంపదను చాటాయి.

ఇంతలో కందిరీగల గుంపులు బ్రదుక కర్మభూమిలో ఈ మూలనుంచి ఆమూలకు ఆమూలనుంచి ఈమూలకు తిరుగుతూ ఝంకారాలు సాగించాయి.

ఇంకా యుద్ధం ప్రారంభమైందీ లేనిదీ తెలియలేదు.

త్వరలోనే పిపీలికా విలేఖరి కేబుల్ చేస్తాడని ఎదురు చూస్తున్నాము.

అనిర్వచనీయ వ్యాతి!!

తెనాలి స్టేషన్ దగ్గరకువస్తున్న కొలది తహతహాలు
హెచ్చిపోయాయి. తనస్థితిని చూచుకొంటే తనకే ఆశ్చ-
ర్యం కలిగింది. ఇంతకాలం జైలులోఉంటే యీ ఆరాట
మేమైంది. స్వగ్రామ మమకారం. బంధుదర్శనాసక్తి ఏదే-
శానికి వలసపోయాయి? తన తహతహపాటు చూచి
తనకే నవ్వు వచ్చింది. ఎన్నిసార్లు తన ఊరును తిట్టలేదు!
మిట్ట మధ్యాహ్నం ఎప్పుడెట్టినా మండిపోదని యెన్నిసార్లు
మెటికలు విరవలేదు?

ఇలాంటి ఊరుమీద అంత అభిమానం దేనికి?
ఎప్పుడూ కస్సు బుస్సుమనే అన్నమీద, చీటికి మాటికి
శివాలువేసే తండ్రిమీద నేడు యింతప్రేమ దేనికి?
తండ్రి వెనకటికాలంవాడు. నేటి ఆచారాలు, పద్ధతులు
తండ్రికెలా తెలుస్తాయి? వయస్సు మళ్ళిన కొందికీ చిరు-
బురులు సహజమే, అందులో తండ్రికి ఉబ్బసం. ఎంత
అవస్థపడుతున్నాడో! ఎంత చిక్కిపోయాడో! తన్ను

తలవకుండా వుంటాడా? తనకోసం అలవటించిపోయి ఉంటాడు. తనమీద బెంగవల్లనే సగం మంచ మెక్కి ఉంటాడు.

అన్నయ్యకు కుర్రతనం. ఏదో అనిఉంటాడు. అంత మాత్రంచేతనే మనసు విరగాలా? అన్నట్టు వదినెకు నేను బయలుదేరినప్పుడు నెల తప్పింది. ఎప్పుడది? సెప్టెంబరు.....రెండు సంవత్సరాలైంది. మగపిల్లవాడో, ఆడపిల్లో! మగపిల్లవాడే అయిఉంటాడు. మగపిల్లవాడే. సంవత్సరం మూడునెల్లు. అంటే యీపాటికి తప్పటడుగులు వేస్తూఉండాలి. అమ్మా, అత్తా అంటూఉండాలి. వెళ్ళగానే ఆ సంగిమాటల్లో అత్త అత్త అంటూవస్తాడు కామాలు!

తనకు మతికూడా పోతూఉంది. వాడు తనముఖ మెప్పుడైనా చూచాడా? వాణ్ణి తాను యెప్పుడైనా యెత్తుకొన్నదా? తనదగ్గరకు యెలావస్తాడు? తన్ను చూచి బావురు మంటాడో, లేక తల్లిచాటున నక్కి దొంగచూపులు చూస్తాడో?

ఇంతకూ ఆడపిల్లే అయితే.....

వెనకటి ఆలోచనలన్నీ బాంబులిన్న భవనాలయ్యాయి. నొసలు చిట్టించింది. మళ్ళీ ఆలోచనలు బయలుదేరాయి.

ఆడపిల్లకాదు. మగపిల్లవాడేనని నిర్ధారణమెట్లా
అన్నయ్య అయినా ఒకముక్క రాసేసి ఉండకూడదా ?
యెలా వ్రాస్తాడు ? నేను యెక్కడున్నానో అన్నయ్య
వాళ్ళకూ యెలా తెలుస్తుంది ? ఎవరైనా చెప్పివుండరా?
లేక ప్రతికలైనా వ్రాసిఉండవా ? రోజూ అంతమంది
పేర్లు వేస్తూఉంటాయి.

శ్రీమతి ఉషగారి అరెస్టు - రెండు సంవత్సరాల కఠినశిక్ష

గాంధీ మహాత్ముని స్వాతంత్ర్య సందేశం ఆలకించి
నందుకు.

లైబ్రరీలో చెంచయ్య చదువుతూంటే అంతా మూగి
వింటూఉంటారే. నాపేరు చూడకుండా ఉంటారా ?
చూచినమాత్రం తానేజైలులో ఉన్నదో యెలా తెలు
స్తుంది ? అందుకనే అన్నయ్య ఉత్తరం వ్రాయలేదు.
తెలిస్తే నానన్నా ఊరుకునేవాడు కాదు. ఎవరిచేతనన్నా
ఒకముక్క రాయించివేసి ఉండేవాడు.

అన్నయ్యకు కొడుకా కూతురా? మావాళ్ళ చాలును
బట్టిచూస్తే తొలికాన్పు కొడుకు కావాలి. అన్నయ్య
అత్తగారివైపు చాలుకూడా అదేనేమో ?

మగపిల్లవాడేనని తనకంత గట్టినమ్మకం దేనికి ? తాను

కనబోయే పిల్లకు మొగుడు దొరక్కుండా పోతాడా ?

ఈ భావంతో గుండె కలుక్కుమంది.

తన జీవిత స్కంధంలో యిక్కడే గొడ్డలిపెట్టు తగిలింది. భర్త పెళ్ళినాటి కట్నం ముట్టలేదని వదలివేశాడు. అలాంటప్పుడు అన్నయ్యకు కొడుకే పుట్టిఉంటాడనుకోవటం విడ్డూరంగాఉంది. అన్నయ్యకు మగమొలక కలిగితే తనకుగలిగిన దురవస్థ పట్టదుగా ! ఆడదై పుట్టటంకంటే అడవిలో మానై పుట్టటం మేలు.

ఉష తన కాపురంసంగతీ, తన సంగతీ ఆలోచించకుండా ఉండలేక పోయింది.

ఇప్పుడాయన యేమంటాడు, ఊళ్ళోవాళ్ళు యేమంటారు ?

స్తేషనులో దిగగానే జైలునుంచి తిరిగివస్తున్న తనకు పూలమాలలు వేస్తారు. స్వాగతపత్రం సమర్పిస్తారు. గ్రామమహిళా సంఘం ఒకటి, యువజన సంఘం ఒకటి దేవుడు మేలుచేస్తే హరిజనసంఘం ఒకటి ఇన్నిఉన్నాయి. స్వాగతపత్ర మివ్వకుండా ఊరుకుంటారా ? స్వాతంత్ర్యం కోసం ప్రాణాలను కూడా తేగించి జైలుకు వెళ్ళిన దేశభక్తుల్ని యేదేశం గౌరవించుకోదు ? ఆత్మగౌరవాభిమానాలున్న ఏజాతి సత్కరించుకోదు ?

తప్పకుండా గౌరవిస్తుంది. వ్యక్తిగతంగా యీ నల్ల మ్మాయిని చూచి కాకపోయినా, యీ నల్లమ్మాయిలో తొంగిచూచే స్వాతంత్ర్య కాంక్షను, గాంధీజీపై ఉన్న భక్తిని ఆదరిస్తుంది.

అప్పుడు ఆయన యేమనుకుంటాడు ? ప్రజలు అస్తార బలంగా చూచుకొనే తన భార్యను త్రోసివేస్తాడా ? త్రోసివేస్తాడేమో లోకులేమంటారు ? యెత్తిపోడవరూ ? ఏదో పూర్వజన్మలో చేసుకొన్న పుణ్యవిశేషంవల్ల ఆ అమ్మాయి నీపాలిటబడ్డది. లేకపోతే నీవంటివాడికి దక్క వలసిందా ? ఆ అమ్మాయి కాలిగోటికై నా పనికిరావే అని సూతిపోటీలు అంటూఉంటే ఏమానవుడైనా యెంత వరకు సహిస్తాడు ?

ఆయన తన్ను తీసుకెళ్ళటానికి రాక తప్పదు.

అయితే వెళ్లిపోవటమేనా ? ఇన్ని సంవత్సరాలనుంచి ఇలా వేధించినవాడితో ఏ ఆడదైనా యెలా కాపురం చేస్తుంది ? తాను కాపురానికి వెళ్ళదు. వెళ్ళకపోతే లోకులు ఏమంటారు ? తన్ను ఏమనుకున్నా ఇబ్బంది లేదు. కాని ఉద్యమం ఏమాత్రుంది ? గాంధీమహాత్ముని సందేశాన్ని ఏవిధంగా భావిస్తారు ? ఆలోకోత్తర పురుషుని సందేశానికి వంకలు పెడతారు.

తన జీవితం యెలా తగలబడినా, తనవంటివారు లక్షల కొలదిగా బలి అయినా ఉద్యమం సాగాలిసిందే.

అవును గాంధిజీ సందేశం మూలమూలలకూ, హృదయ హృదయాలకూ అందజేయ్యాలి. సంసార బంధంలో తగుల్కొనిఉంటే యెలా సాగుతుంది? ఇలాటి త్యాగం లేకపోవటంవల్లనే దేశంలో అజ్ఞానం, దారిద్ర్యం, సంకుచితత్వం పెచ్చుపెరిగాయి. నేడు కొత్తగా యీ బంధాలు ఎందుకు వేసుకోవాలి? గాంధిజీ ఆజ్ఞాపాలనమే తనవ్రతం, దీనికి లోకం కాదంటుందా?

తండ్రీ! తరుణోపాయం చూపించావు. నివృత్తిమార్గం ఉపదేశించావు. నీ సందేశామృతాన్ని విడువను. ఈ అమృతము లేకపోతే యీ అనాధజీవితం ఏమయ్యేది? ఒక దారీతెన్నూ అంటూ ఉండేదా? నిజంగా ప్రాణం పోశావు తండ్రీ!

ఉప లోలోపలే గాంధిజీకి చేయెత్తి నమస్కరించింది.

కృతజ్ఞతతో కన్నులు చెమ్మగిల్లాయి.

రైలు ఆగింది. పొడుగుగాడన్న ప్లాటుఫారంమీద నల్లడోములతో అర్ధనిమిలితాలైయున్న విమ్యుద్ధీపాలు. పెట్టుబడివర్గాన్ని ప్రభుత్వ ఉద్యోగులు లాలిస్తూఉన్నట్లుగా చీకటిని లాలిస్తూఉన్నాయి. తెనాలి, తెనాలి కిల్లీ సోడా

బిస్కెటు ప్లాగన్లు చెవులకు గింగుర్లుకొట్టుతున్నాయి.

రైలు ఎక్కేవాళ్లు దిగేవాళ్ళతో ద్వితీయరంగం ప్రారంభమైంది. ఉప ఖాదీసంచితో నిలుచుంది. జనం అటునెట్టి యిటునెట్టి చివరికి తలుపుగుండా ప్లాటుఫారం మీదికి నెట్టింది. అంతా జన సముద్రం.

అటుయిటూ ఉప కలా మెలా చూచింది. తనకోసం పూలదండలతో.....

ప్రజాప్రవాహం గేటుదగ్గరకు నెట్టుకు వెళ్ళింది. గేటు దగ్గర యెడమప్రక్కన కొంత ఖాళీగాఉన్న కటకటాల దగ్గరకు ఆమె చేరుకున్నది. పూలదండలతో స్వాగత మివ్వటానికి వచ్చిన వారెవ్వరూ ఉపకు కనిపించలేదు. వాడిన మల్లె చేమంతి గులాబీ పూలను అమ్ముకొంటూ లోపల ఒక ముసలివాడు మాత్రం కనిపించాడు. స్వాగత సన్మానాలనేవి, కేవలం అమ్మకానికే దొరుకుతాయన్న సంగతి అప్పుడుకూడా తోచలా.

ఈలోగా బండిలోనుంచి దిగిన ప్రయాణీకులు వెళ్ళి పోయారు. రైలు అంతకుముందే వెళ్ళిపోయింది. అంత ప్లాటుఫారంమీద యిరవై ముప్పైమంది మాత్రం ఉండి ఉంటారు.

ఉప తన ఆరాటాన్ని చూచి నవ్వుకొంది. ఈ అర్థ

రాత్రాన యెవరై నా యెలా స్వాగతమిస్తారు? తాను విడుదలైన సంగతి అసలు తెలిసి ఉండదు. ప్రతికలు వేయ లేదేమో? ప్రపంచంలో ఏమూల ఏమి జరిగినా, ఒకనల్లికి పదిపిల్లలు పుట్టినా వన్నెల చిన్నెలతో వేస్తారే. తన విడుదల సంగతి వెయ్యకుండా ఉంటారా? వేసి ఉంటారు. అయినా తాను ఫలాని రోజున ఫలాని బండికి తెనాలిలో దిగుతున్న సంగతి యెలా తెలుస్తుంది? రేపు ఊళ్లో తాను వచ్చిన సంగతి తెలుస్తుంది. అప్పుడు మీటింగు చేసి తన్ను మాట్లాడమంటారు. బుచ్చయ్యగారికి వెనక యిలాగే చెయ్యాలా? అప్పుడు యెవ్వరూ స్టేషన్ కు వెళ్ళ లేదు. మరునాడు మీటింగు చేసి పూలదండలు వేశారు.

ఉష టిక్కెట్టిచ్చి వెలుపలకు వచ్చింది. కన్ను పొడుచుకొన్నా కనిపించటంలేదు. మూడు నాలుగు ఒంటెద్దుబళ్ళు, ఒకటి రెండు రిక్షాలు ఉన్నాయేమో.

“బండి కావాలమ్మా బండి” ఒంటెద్దు ముసలయ్య అడిగాడు. ఉష బండెక్కుదామనుకొంది. కాని తనదగ్గ రున్న డబ్బులతో పాటు గాంధిజీ సందేశం జ్ఞాపకం వచ్చింది. నిరాడంబరంగా ఉండాలన్నాడు కదూ మహాత్ముడు. రెండడుగులు వేస్తే తన ఊళ్లో వుంటుంది.

ఆమె మెల్లగా సాగి నంది వెల్లురోడ్డు పుచ్చుకుంది.

ఊరు సమీపిస్తున్న కొందికీ ఊషకు కాలుసాగటం లేదు. మనస్సు పరిపరివిధాం పోతూఉంది ! తాను యింటికి చేరుకుంటుందా ? నాన్న అన్నయ్య ఏమంటారు ? ఇక ముందు తనజీవితం ఏం కావాలి ?

ఆపాదమ స్తకం చెమటపోసింది. అడుగు పడటంలేదు. మళ్ళీ దుర్భరజీవితంలో ప్రవేశించవలసిందేనా ? అన్నయ్య చేత చాచా అనిపించుకొంటూ వదినచేత మొట్టికాయలు తింటూ ఉండవలసిందేనా ? పుట్టింట్లా యిలా అభాగ్యురాలై పడివుండవలసిందేనా ?

తాను వెనుకటి ఊషకాదు. సత్యాగ్రహంచేసి రెండు సంవత్సరాలు జైలులో ఉండివచ్చింది. లోకమంతా పువ్వులలోపెట్టి పూజించే తన్ను యెవరు సరిగా చూడరు ? దేశసేవకు దిగినవ్యక్తిని యెవరేమి అంటారు ? పరధ్యానంలోవున్న ఊషను కాళ్ళు యెలాగో ఊళ్ళోకి చేరవేశాయి. కచేరీ అరుగుమీద కాని వేపచెట్టుకింద కాని, ఒక పురుగుకూడలేదు. గొరకొయ్యలు నెత్తిమీద ఉన్నాయి.

ఆమె పుట్టింటికి - అన్నయ్య యింటికి వెళ్ళింది. ఎవరిని పిలిచేట్లు ? అన్నయ్య యెక్కడో గదిలో పడుకొని ఉంటాడు. అన్నయ్యనులేపి నిద్రను పాడుచేయటం దేనికి?

నాన్న తూర్పింట్లో పడుకొని ఉంటాడు. నిద్రకూడా తక్కువ. పిలవగానే పలుకుతాడు. నాన్న నే పిలుస్తా.

“నాన్నా నాన్నా!”

తలుపుతట్టింది. జవాబులేదు. మళ్ళీ పిలిచి తలుపు తట్టింది. ఆమె పిలుపుకంటే తలుపుచప్పుడే యెక్కువగా ఉంది.

ఇంట్లో యెవరో కదిలిన చప్పుడైంది. ఎవరై ఉంటారు? ఆ అడుగుల చప్పుడు నాన్నది కాదు.

“ఎవరది?”

“నేనే”

“నేనంటే”

“నేనే అన్నయ్యా”

బెడ్ ట్రైటుతో వచ్చి జారుతూ ఉన్న కట్టుపంచెను సర్దుకుంటూ అన్నయ్య తలుపు తెరిచి నిర్భాంతపడిపోయాడు. ఆ దీపంతో అతడు స్తంభంలాగా నిలబడిపోయాడు.

“నేనే అన్నయ్యా” ఉప తలవంచుకొన్నది. అతని నోటివెంట మాటలు రాలేదు. కాసేపు యిద్దరూ అబ్బాగే బొమ్మలులాగా నిలబడ్డారు.

“లోపలికి రా గడపలోనే యెందుకు తగులడతావు?”

ఆమె లోపలికి వచ్చింది.

“నువ్వురావటం యెవరైనా చూచారా?”

ఉషకు భయం అధికమైపోయింది. తన్ను యెవరు చూచినా పోయేది ఏముంది? అయినా గుండె పీకుతూనే ఉంది.

ఉష తూర్పింట్లో తగతాబల్ల ఆనుకొని నించునివుంది. అన్నయ్య దీపం మాత్రం మెల్లగా నేలమీదపెట్టి గబ గబా తండ్రి మంచందగ్గరకువెళ్ళి తండ్రిని కుదిపాడు. ముసలయ్య మూలుగుతూ అప్పుడే కున్నుపట్టింది కాబోలు మరొక పక్కకు ఒత్తిగిల్లాడు. ఉష కన్నులప్ప గించి చూస్తూఉంది.

“నాన్నా, నాన్నా!” కొడుకు తండ్రిని గట్టిగా తట్టాడు.

ముసలయ్య ఉలిక్కిపడి లేచాడు.

“ఏమిటా?”

“వచ్చిందే, వచ్చింది!”

“ఎవ్వరు?”

“అదే దయ్యం”

ముసలయ్య భయంతో పరకాయించి వెంటనే గుర్తు పట్టలేదు.

“ఏవరూ అది?”

“ఎవరున్నారు—నీ కూతురు.”

“నా కూతురా?” ముసలయ్యకు అంతా ఆకళింపుకు వచ్చింది.

“నా కూతురా? నాకు కూతురెక్కడిది? రెండేళ్ళ క్రితమే చచ్చిపోయింది. అప్పుడే పారేశాను. ఈ చేతులు మీదుగా తగలేశాను. ఇక నా కెక్కడిదిరా కూతురు?”

ఉప ఒక్కసారిగా బావురుమంది.

“నాన్నా, నాన్నా!”

“ఛీ, నోదుముయ్. నీకు నేను తండ్రినా? ఎవరు చెప్పారు? ఊళ్ళోవాళ్ళందరికీ తెలుసు. నాకూతురు రెండుసంవత్సరాల క్రిందటే చచ్చిపోయింది. కావలిస్తే పురోహితుణ్ణి అడుగు; ఆబ్దికాలు పెడుతున్నానో లేదో, నా కూతురైతే భర్తదగ్గర ఉండాలి. లేకపోతే నా దగ్గర ఉండాలి.”

“నే నేం తప్పుచేశాను నాన్నా?” అంటూ ఉప ఒక్కసారిగా వెళ్ళి తండ్రికాళ్ళకు చుట్టేసుకుంది.

“ఛీ, దూరంగాఉండు, నువ్వెవరు? నా కూతురు చాల మంచిది. తండ్రికి యెంతో గౌరవం తెచ్చేది. వంశానికి పేరు ప్రతిష్ఠలు తెచ్చేది. చెడు తిరిగేది నా కూతురా? ఎవరంటారు? అన్నవాళ్ళ గొంతు నులిమి

వేస్తాను. నా కూతురు ఏనాడో చచ్చిపోయింది. ఈ ముసలివాణ్ణి దిక్కులేనివాణ్ణి చేసిపోయింది. ఈ ముసలి తనంలో నన్ను చూస్తుందనుకొన్నాను, పోయింది. చేయి దాటి పోయింది. పిచ్చిపిల్లా! నువ్వు నా కూతురువా! ఈ ముసలివాడికి మతిపోతుందను కొన్నావేమో? లేదు. పోపో, నా కూతురు రోజూ నాకలలో కనిపిస్తూఉంటుంది. ముసలయ్య కన్నులలో నుంచి అశ్రువులు జలజల రాలాయి.

ఉష పెద్దపెట్టున ఏడ్చింది.

“ఛీ, నోరుముయ్ పక్కవాళ్లు వింటారు,” అని అన్న గదిమాడు.

ఈ అలికిడితో మేలుకొన్న వదినె; వదినె తమ్ముడైన రఘూ గబగబా వచ్చి “ఏమిటేమిటి?” అని గాభరా పడుతూ అడిగారు.

“ఏముంది? చెడిపె లంజె కొంప బాగుంసిపోయిందే. మోసని తిరిగి వచ్చింది” అన్నాడు అన్న.

ఉష సహించలేకపోయింది. తానేమి తప్పుచేసింది? ఇంత చురుకైనగా మాట్లాడితే రేపటినుంచి వదినెదగ్గర యెలా వేగుతుంది? వదినెను చూచేటప్పటికి ఉష కోపం పట్టలేకపోయింది.

“అన్నయ్యా! మాటలు తిన్న గారానీ ఏమనుకొన్నావో!”

“ఏమంత పొడుచుకువస్తున్నావు? చెడతిరిగేటప్పుడు ఈ రోషాభిమానాలు ఏమయ్యాయి?”

“కాస్త ఒళ్ళు దగ్గరుంచుకొని మరిమాట్లాడు.”

“ఎంత పొగరుపట్టింది! తిరిగి వచ్చిందికాక చెల్లరేగుతున్నావా?”

“ఇదివరకే చెప్పాను. మళ్ళీ అన్నావా మర్యాద దక్కదు.”

“ఈ రెండు సంవత్సరాలు ఎవడితో ఊరేగివచ్చా? నాయింట్లో ఒక్కక్షణం ఉంటానికి వీల్లేదు. పో! యింకా నుంచున్నావే?”

“నీ యింటికి రాలేదు. నా తండ్రి యింటికి వచ్చాను. నీ యింటికి వచ్చినప్పుడను. ఉద్యమంలో రైలుపట్టాలు పీకి జైలుకు వెళ్ళాను. ఇదేం తప్పుపని కాదే? దొంగ తనం కాదే? లంజరికం కాదే? గాంధీమహాత్ముని సందేహాన్ని పాటించి జైలుకు వెళ్ళాను. నువ్వు గాజులు తొడుక్కుని ఆడముండలాగా ఇంట్లో కూచున్నావు. నీబోటి కనాకష్టపు వెధవలుండబట్టే ఆడవాళ్ళు బయట దేరవలసినవచ్చింది.”

అన్న కోపంతో ఉక్కిరిబిక్కిరై ఊరుకొన్నాడు. నిప్పులు తొక్కుతున్న రఘువుకి దగ్గర్లో సి. ఐ. డీ. ఉంటే బాగుండుననిపించింది.

“గాంధీజీ అలాంటి సందేశమెన్నడూ యివ్వలేదు. ఇలాంటి ఘాతుకకృత్యాలు చెయ్యమని ఎన్నడూ చెప్పలేదు. అహింసామూర్తి గాంధీజీ యెక్కడ ? యీ దారుణాలెక్కడ ? ఈ మధ్యనే బాహటంగా అలాంటిచర్యలను ఆయన పూర్తిగా నిరసిస్తు ప్రకటించాడు. ఎక్కడో ఊరేగివచ్చింది కాక గాంధీజీకి యీ దోషంకూడా అంట గట్టుతున్నావా?” అన్నాడు అన్న.

“ఏమిరా, రఘూ! “విజయమో మరణమో” అన్న కరపత్రాన్ని చదివి వినిపించలా ? ఆ రోజున నువ్వు లేవు ? నువ్వేమన్నా ? నేను ఉద్యమంలోకి వెళ్లుతానంటే ఏమన్నా ?

“నే నెప్పుడు చెప్పాను ? నిన్ను రైలుపట్టాలు పీక మన్నానా ? మాపార్టీ యిది ప్రజాయుద్ధమని ఘోషిస్తూ ఉంటే, నీకు నేను యెలా చెప్పాను ? ఊరేగివచ్చిన దానివి ఊరేగివచ్చినట్టుగా ఉండకుండా ఇదికూడా మొదలెట్టావా ?”

ఉషకు నవజీవాలు కుంగిపోయాయి. ఇలా వస్తుందని

యెన్నడూ అనుకోలేదు. తాను సమ్మిన సిద్ధాంతమే తన్ను ద్రోహిణి అంటుందని యెన్నడూ అనుకోలేదు. అప్రయత్నంగా “సత్యం, ప్రజాయుద్ధం” అన్న మాటలు ఆమె నోటినుంచి వెలువడ్డాయి. ఆమె మనస్సులో వొక్కసారిగా ఊళ్లో గోడలు, రోడ్లమీది ఈతచెట్లు గిరున తిరిగాయి.

“ఇంతకాలం ఎవడిదగ్గ రున్నావో చెప్పు. ఈ దొంగ వేషాలు ఎవరికీ తెలియవనుకొన్నావా?” అన్నాడు మీదిమీదికి వస్తూ అన్న.

“నేను సత్యం చెబుతున్నానో లేదో ఈ ప్రజలకు తెలియదా? పైనఉన్న ఆ భగవంతుడికి తెలీదా?” అని ఉప దీనంగా అంది.

“నువ్వొక్క ఖణం ఇంట్లో ఉంటానికి వీల్లేదు. పో. వెళ్ళిపో. ఇంతవరకూ మోసిన నింద చాలు.” అన్నాడు అన్న.

“పోవమ్మా తల్లీపో! మా పిల్లదానికై నా పెళ్లికావాలా లేదా?” అంది వదినె.

ఉప తస్త్రికాళ్లు గట్టిగా కాపులించుకొంది. ఆమె కన్నీళ్లు ముసలయ్యకాళ్లు కడుగుతూ ఉన్నాయి.

“వెళ్ళవేం? రెండు సంవత్సరాల క్రితమే పిన్నమ్మ

గారింట్లో మనస్వ జ్వరంతో చచ్చిపోయావని ఉల్లో చెప్పుకొన్నాం. రేపు ఉల్లో తలెత్తుకో నక్కరలా ? పో, ఎవడితో ఉన్నావో వాడి దగ్గర కేపోయి ఉండేను.”

“నాన్నా, నాన్నా” అని యేడుస్తూ ఉప తండ్రికాళ్లు మరీ గట్టిగా కాగలించుకొంది.

రఘువు, అన్నా పులులు లాగా ఆమెమీద విరుచుకు పడ్డారు. ముసలయ్య కొయ్యబారిపోయి పిచ్చిచూపులు చూస్తూ ఉన్నాడు.

ఇద్దరూ కలిసి ఉపను గట్టిగా చితకబొడిచారు. కారా గారవాసంతో యెముకలు మాత్రమే మిగిలిఉన్న ఉప అ స్తిపంజరంలోనుంచి హంస యెగిరిపోయింది.

ఉరిపక్కకాలవ నాటి తెల్లవారుగట్ల మరీపొంగుతూ ప్రవహించింది.

సూర్యుడు మాత్రం తూర్పుననే ఉదయించాడు.

రామ రాజ్యం

గోచి పెట్టినప్పటినుంచి రాఘవులు బుర్రయ్యగారి దొడ్లోనే ఉంటున్నాడు. సాటి సంసారి కుటుంబంలో పుట్టినా, కొండ లేకపోవటంవల్ల అతడు జీతానికి ఉండ వలసివచ్చింది.

ఆరునెల్ల ఆవుదూడ పక్కన నుంచుంటే అవతల ఆసా మికి కనిపించని దశలోకూడ రాఘవులు ఏమేమో కలలు కంటూఉండేవాడు. తానూ రామిగాడు తెచ్చే గడ్డి మోపులు కంటే పెద్దమోపులు తేవాలనుకొనేవాడు. రామిగాడు మూడుకట్లమీద బొద్దుమోపుకట్టుకొస్తే దొడ్లో గొడ్లన్నిటికీ ఆరోజుకే అస్తుబిస్తూ, తాను మోపు తెస్తే రెండురోజులకు ఎక్కిదక్కి కావద్దూ !

రామిగాడు తాడువేస్తే కొసమీద నిటారుగా నిలబడు తుంది. అతడు దగ్గరకెళ్లితేచాలు—అంత పొగరుమో తైనా సూరయ్యగిత్త గజగజలాడిపోతుంది. తొట్లో కూచున్నాడో ఎంత బురదలోనైనా, కాడి విరిగేది

పెద్దెడ్లజత ఎనిమిదిసంకలబాడినీ అవతలికి ఈడ్చి పార
వెయ్యాలిసిందే. కుప్పెయ్యటాని కెక్కాడో దానికి వంక
పెట్టటానికే వీలులేదు. వామోచూచేవాళ్లు ఆశ్చర్య
పోతారు. అంత సంతనీసుగా వేస్తాడు.

తానుకూడ అంతకన్నా పనిగాడు కావాలని రాఘ
వుల ఆశ.

తెల్లూపు కోడెదూడను పెట్టినప్పటినుంచీ రాఘవుల
కోర్కెలు రేగాయి. ఎర్రావుకూడా కోడెదూడను పెడితే
ఎంత బాగుంటుంది! జత ఏర్పడుతుంది. తనతోపాటు
అవీ ఎక్కివస్తాయి. తానే వాటిని అలవర్చవచ్చును.
తానెంత పనిమంతుడో తాడో అవీ అంతపందెగాళ్లు అవు
తాయి. ఊళ్లో మళ్లీ యిలాంటి జత లేదనిపించుకొంటే
ఎంత బాగుంటుంది! అవే ఎక్కివస్తేనా తను యీనాడు
సన్యాసులమాదిరిగా చేస్తాడా? అలాగ్గా కోజుకి రెండేక
రాల మెట్టసాలు దున్ని రాడూ!

ఇంతకూ ఎర్రావు కోడెదూడను పెట్టాలిగదా అన్న
సందేహం వచ్చింది. రాఘవులకు మనస్సులో చెప్పరాని
ఆందోళన కలిగింది. నిజంగా ఈ యీతకు ఎర్రావు
కోడెదూడను పెడితే, పుట్టాలమ్మకు తప్పక నాలుగు కొబ్బరి
కాయలు కొడతానని అతడు మనస్సులో మొక్కుకున్నాడు.

ఆ ఆవులు తనవికావు. ఆ ఆసామి తనను దొడ్లో
ఎంతకాలం ఉండనిస్తాడో తెలీదు. అలాంటప్పుడు కోడె
దూడపుడితే కొబ్బరికాయలు తనజీతంలో డబ్బుపెట్టి
కొని కొడతానని మొక్కుకోవడమేమిటి? ఇలాంటి
ప్రశ్నే ఆసలు ఏమాత్రంకూడ స్ఫురించలేదు. కాని
రాఘవులు మాత్రం మొక్కుకున్నాడు.

ఇలాంటి ఆశలు భేకపోతే మానవునికి క్షణంపేపు గడ
వదు. రాఘవులుకూడ ఇలాంటి ఆశలతోనే తన వద
మూడోయేడు గడుపుతున్నాడు.

* * * *

ఆనాడు కొంచెం ప్రొద్దెక్కింది. బ్రరెగొడ్లను తోలు
కెళ్ళటానికి రాఘవులు హడావుడిగా అన్నం తింటున్నాడు.
అప్పుడే బుర్రయ్య కల్లాంనుంచి ఇంటికివచ్చి చేతిలోని
ములుగర్ర తూర్పింట్లో మూలబడేసి రాఘవుల్ని
చూచాడు.

“తొత్తుకొడకా, ఇంకా తిండిదగ్గరేవుంది యవ్వారం?
ఊళ్లో గొడ్లన్నీ పోయి ఎంతసేపైయిందిరా?” అన్నాడు.

మొదటినుంచీ రాఘవులు మాటంటే పడేవాడుకాడు.
కొంచెం ఎండెక్కినమాట నిజమే అయినా వాడూరికేనే
కూర్చున్నాడా? తెల్ల వారిజామునుంచీ ఎముకలు విరుచు

కొంటూనే ఉన్నాడాయె. ఏదో చెప్పబోయాడుకాని అప్పుడున్నస్థితిలో ఎదురుచెబితే ఉరుకుతాడేమోనని మానివేశాడు.

“కుంర్చున్నావేమిరా దున్నపోతా! తొందరగాలేచి గొడ్డనువిప్ప” అన్నాడు బుర్రయ్యదొర.

రాఘవులు తలడోపాడు.

“యూడికి తోలుకెడతా?”

“కుప్పేస్తున్నారుగా, అక్కడికి తోలుకొస్తాను.” అన్నాడు బుడ్డాడు.

“అక్కడికి దేనికి; యెత్తుకుతిన్నా? మన పడమటి పొలం తోలుకెళ్లు. ఆవుల్నికూడ విప్పకెళ్లు. చేనునిండా ఒనపపరిగా, ఊదా, పచ్చికా దంకిగావున్నాయి. పొద్దు సూకిందాకా తిప్పుకురా. ఆవుల్ని వదలిపెట్టి వెళ్ళేవు. మధ్యాహ్నం నీళ్లుపోసేవాళ్లుకూడా లేరు.”

రాఘవులకు గుండె గుభేలుమంది. ఎంతోకాలంనుంచి కట్టేసివున్న పదావుల్ని మల్లెయ్యటమంటే సామాన్యం కాదు. పైగా ఆపొలం విసిరివేసినట్టు దూరంగా ఉంటుంది. మనిషి అనేవాడు యూరోజుల్లో కనిపించడు.

“కుప్పదగ్గరకువస్తే బంతి తోల్తాగా,” అన్నాడు రాఘవులు.

“ఏడిచావులే, ఇదిగోచూడు—జనపకట్ట దిబ్బమీద పోగేసిఉంది. గొడ్డు దిగదొక్కుతాయి, జాగర్ర. జతగా శృను ఎంటేసికెళ్ళి లోకుల గొడ్డున్నిటినీ చేలోకి రాని చేచ్చవు. ప్రొద్దుగూకేటప్పుడు వచ్చిచూస్తాగా? చేదు గొడ్డు, పడిగొడ్డు వచ్చినజాడ కనపడాలి; తిత్తిబలిచానే.” అన్నాడు ఆసామి.

రాఘవులు చల్లాఅన్నంతిని, కిందబడ్డ మెతుకులేరి గిన్నెలో వేసుకొని బయటకెళ్ళి కడిగి పారబోసినచ్చాడు. కర్రకోసం వెదికాడు. కనపడలా, చివరికి అతడు మూల పడేసిన ములుగర్ర పట్టుకొన్నాడు.

“నాకర్ర తీస్తావేమిరా గాడిదా; నీకర్ర ఏమైంది?” అన్నాడు ఆసామి.

“నాకో కర్రెక్కడిది? రోజూ ఏపుల్లో తీసుకెళ్లుతున్నా, ఇవ్వాళ ఆవుల్ని మల్లేయాలిగా” అన్నాడు బుడ్డాడు.

బుర్రయ్య ససికాడు. ఏరైతూ జీతగాడికి కొత్తకర్ర యిన్వటానికి ఒకపట్టున ఒప్పుకోడు. పుస్తకాల్లో చూస్తే మూడులోకాల్ని మూపున వేసుకొని మోస్తున్నట్లు కనిపిస్తాడు.

రాఘవులు దొడ్లోకివెళ్ళి పాడిబర్రెనూ, పడ్డనూ విప్పాడు. పడ్డ ఉచ్చతోకతో ఘెడేలున అతనిముఖాన

కొట్టి వాయిక్కర్లు కొట్టుకొంటూ దొడ్డిగేటుదాక చాడు తీసింది.

“ఓసి నీయమ్మ సిగతరగ! నీకెంత పెట్టాడే దేవుడు,” అంటూ అతడు కర్రపెయ్యను తప్ప మిగిలిన ఆవులపలు పులు తప్పించాడు. స్నానం చెయ్యటానికి దొడ్డికివచ్చిన బుర్రయ్య కర్రపెయ్యనుచూచి “దాన్ని విప్పవేమిరా? నదరకట్టంగా ఉండాలా యేమిటి” అన్నాడు,

“బాబోయి దానిదగ్గరకు పోను.”

“విప్పలేవూ! తింటా తూమెడై తే.”

బుర్రయ్య జీతగాడి దగ్గరనుంచి కర్రతీసుకున్నాడు. అతగాడికి గుండె లటుక్కే. ఆ కర్రపెయ్యే ఆసామిని ఒక సారి యెత్తి గాట్లో కుదేసింది. అప్పుడు వచ్చిన నడుము కలక యింకా అప్పుడప్పుడు కనిపిస్తూనే ఉంటుంది.

దొర కర్రపెయ్యను విప్పేటప్పటికి దొరసాని దగ్గర నుంచి అతడూ అన్నంమూట పుచ్చుకొన్నాడు. ఆవులు అలవాటుచొప్పున చావిట్లోకి వెళ్ళాయి. అతడు దొర దగ్గరనుంచి కర్రతీసుకొని వెళ్ళి ఆవుల్ని బయటికి తోలాడు. మళ్ళీ దేని కట్టుగొయ్యదగ్గర అవి రష్యన్ సైనికుడిలాగా వచ్చి నిలబడ్డవి. మళ్ళీ బయటికి తోలితే కొన్ని చావిట్లోకి, కొన్ని గడ్డి మోపుదగ్గరకూ చేరు

కొన్నాయి. అచ్చగా కాలగెస్ మచ్చే. జై శ్మలోనుంచి నెడితే పదవులలోకి, పదవులలోనుంచి నెడితే జై శ్మలోకి తిరుగుతున్నట్లుగానే పశువులుకూడా ప్రారంభించాయి.

వాటిని దొడ్డిబయటికి తోలేటప్పటికి రాఘవులికి పెద్దలు దిగిపోయారు.

ఇక బజారుకు వచ్చినతరువాత తిన్నగా పోవచ్చునా? లేదు. దొడ్లో ఉండిఉండి కాళ్ళు గుమళ్ళు పట్టాయేమో, ఆవులు తోకమట్ట లెగబట్టి నాలుగుకాళ్ళమీద పోయాయి. అన్నీ ఏదోఒక దిక్కుకు పరుగెత్తినా ఇబ్బంది ఉండేది కాదు. ఒకటి ఉత్తరవీధికి, నాలుగు దక్షిణవీధికి, మూడు తూర్పువీధికి పరుగెత్తాయి.

పొడుగాటి ములుగర పై కెత్తుకొని రాఘవులు ఉత్తర వీధినిపడ్డ ఆవువెంట పరుగెత్తాడు. తన ఆదికిమించిన ఆ పాతచెప్పలు, ముచ్చటముడిఉండి అన్న పుమూటతో కలిసి వీపున దురువేస్తున్న ఆ వెండ్రుకలు, అతడు పరుగెత్తుతున్న కొందికి ఆవు నాలుగుకాళ్ళస్వారి లరికించు కుంది.

ఇంతలో ఎదురుగావస్తున్న రైతు ఆవును మల్లేశాడు. ఎలాగో ఆ బుడ్డాడు ఆవును అసలువీధికి తోలుకొచ్చాడు ఇంతలో రామిగాడు ఎదురయ్యాడు.

“అరేయ్ కాస్త ఊరిబయటదాక వీటిని తోలిపెట్టరా” అని అడిగాడు.

“హా అస్సే, నాకు బాచ్చేడంత పనుంది” అన్నాడు రామిగాడు.

“సాయంత్రం నీకు పాగాకుపెట్టదూ, రా, కాస్త అందాకా వచ్చావా నేనే తోలు కట్టతా.”

ఆసామికి తప్ప మరొక నరమానవునికి రామిగాడు వరగేవాడుకాడు. కాని పేగుణానవున్నాడో రాఘవులకు తోడయ్యాడు. ఇద్దరూకలిసి గొడ్డన్నిటిని పోహాలిసినవీధికి మళ్ళేసుకొచ్చారు.

రాఘవులకు చెమటలు దిగ్గాకుతూన్నాయి. అరిపసి కాము కావటంవల్ల దమ్ము తట్టుకోలేక ఊక్కిరిబిక్కిరి అవుతున్నాడు. అతని మూడుపిల్లలు అప్పుడే బల్లోకి వెళ్లు తున్నారు.

తాను బల్లోకివెళ్లి వాళ్ళమాదిరిగా ఎందుకు చమవు కోనూడమ. నీడపట్టుక పోయిగా కాలుమోద కాలు వేసుకొని, నోట్లో వేలుకూడ వేసుకొని కూర్చోవచ్చునే.

ముందుపోతున్న కర్రపెయ్య పక్క గోడమీది బీర తీగను ఎప్పుడు చూచిందో యేమో, అమాంతం ముందు రెండుకాళ్ళతో అంతెత్తు గోడకూ నిచ్చేసేసి తీగను

అందినంతవరకు బరుకుతున్నది. రాఘవులు పెద్దగా కేకలు వేస్తూ పరిగెత్తుకొని వస్తూనేవున్నాడు.

అతడు అసలు అరవకుండా ఉంటే పిడకలు చేసుకొంటూ ఉన్న ఆ యిల్లాలు చూచివుండేది కాదేమో, ఆ కేకవిని చూచి “ఔరారా! నీకళ్లు తోడారా? పాదు పైకి ఆవునుతోలి ఊరుకొంటావా? పేగులు ఎళ్ళదాక్కే వాళ్ళు లేక” అంటూ గలగలా జగడానికి వచ్చింది.

రాఘవులు పెయ్యను తోలాడు. అప్పుడు మాట్లాడితే పోట్లాటే. ఆ యిల్లాలు ఇంకా తిడుతూనేవుంది.

ఇలా తిట్లుతినమనేనా తనతల్లిదండ్రులు కని పారవేసింది? ఈతిట్లు నిజంగా తగిలితే లోకంఉంటుందీ! ఎందుకు నోరిలా పారేసుకుంటారు? తాను గొడ్డను తిట్టటంలా? అయితే తానుగూడ ఒక గొడ్డేనా?

అంతే నేమో? వాటికన్నా తనగతి ఏమంత బాగున్నది?

పడమటిపొలమెళ్లే డొలకవచ్చింది. రామిగాడు వెళ్లిపోయాడు. వాడుకూడ వస్తే ఎంతబాగుండును. హాయిగా పిచ్చాపాట మాట్టాడుకుంటూ వుండవచ్చును. వీల్లేదు. బుర్రయ్య ఊరుకుంటామా? తమ యిద్దరిబుర్రలు రామకీర్తన పాడించమా?

అడొంకకు మామూలుగా గొడ్డురావు. రాఘవులికి బిక్కుబిక్కు మంటూఉంది. గుండెనిబ్బరం తెచ్చుకోవటానికి చూపుటేలుమసిచి ఈలవేశాడు. బ్రెలు దుడుకు దుడుకు పరుగుపుచ్చుకున్నాయి. వాటితో ఆవులు తేచాయి.

కాస్తలెక్క వెళ్ళాక పెద్దకాలవ వచ్చింది. కాలవ కట్టేసి చాల కాలమయింది. అయిరా రేవులో తొడలో తున నీళ్లున్నాయి. ఇంటివద్దగ నీళ్లుతాగని ఆవులు కాల వలోనీళ్లు తాగాయి. బ్రెగొడ్డు అమాంతం నీళ్లలో పండుకున్నాయి.

నీళ్లు తాగింతరువాత రాఘవులు ఆవుల్ని అవలిం చాడు. అవి తటపటాయిస్తున్నాయి. కర్రపెయ్యను గట్టిగా తెల్లావుమాటునవుంసి కొట్టాడు. నీళ్లు కరుస్తున్నట్టుగా అది తోక పైకెత్తి అవతలబడ్డుకి ఉడాయించింది. దానితో కడమ ఆవులుకూడా కాలవదాటాయి.

బ్రెగొడ్డుమందను నీళ్లలోనుంచి ఎక్కగొట్టేటప్పటికి పెద్దలు దిగివచ్చారు.

అడొంక, నేరుగా బుర్రయ్య ఏడెకరాల మల్లోకి తీసు కెళ్లింది. పచ్చి పరకలకు కరువ్వాచివున్న ఆవులు మేతకు పడ్డాయి. రోజూ పొలంతిరిగి వస్తున్న బ్రెగొడ్డుమాత్రం

కాలాడిస్తూ అక్కడక్కడ దొరుకుతున్న జనపవుల్లలు సంజాతున్నాయి.

ఊంకదరినేదిబ్బ, దిబ్బమీదనే జనపకట్ట పోగేసి వుంది. చేను ఆవలిగట్టున యూపచెట్టుఉంది. చెట్టనీడను కూర్చుంటే ప్రాణాలు కాస్త కుదటపడతాయి. కాని యీ పాడుమండను ఏంచేసేట్లు? దిబ్బమీది జనప కట్టను ఆరుమూడు చెయ్యవూ! చేస్తే తనవీపు తప్పేట మోతలేగదా?

అందువల్ల జనపకట్టదగ్గర కూచోటమేమేలు. అయితే తీసి చరుస్తూఉన్న ఎండలో ఎలా కూలబడటం?

రాఘవులు పొట్టురాలకుండా పదికట్టలుతీసి గూడు వేశాడు. కూచోబోతున్నాడని పసిగట్టిందేమో, కర్ర పెయ్య పక్కచేలో ఉలవకు బయలుదేరింది.

“ఎవ్వా, ఎవ్వా! నినుమాదిగింటికీడవా! తిరుగు,” అని కేకపెట్టాడు.

ఒకసారి దుచిచూస్తే పుల్లయ్యచేను బోడి తుడిపే. కర్రపెయ్య చేను దరిదాపులకు చేరుకొంటున్నది. అతడు ములుగ్ర బుజాన్ట్టుకొని చేను కడ్డంబడి పరిగెత్తాడు. చేనంతట గసికలలాంటి జనపమొల్లు, చెప్పులకాళ్లతో పరిగెత్తుం. ఒకమోడుతగిలి అతడు బిళ్ళబీటుగా

పడ్డాడు. మోడు డొక్కలో గుచ్చుకొన్న దేమో, పై ప్రాణాలు పైనే ఎగిరినట్లయింది. అతని కళ్లమ్మట గిరున నీళ్లు తిరిగాయి.

మోరెగబట్టుకొని మరీ వెళ్తున్నది. రాఘవులు లేచి పరుగెత్తి వెళ్లాడు. దగ్గలోకిరానిచ్చి అది కస్సున అతని మీదికి తిరగమళ్లింది. రెండడుగులు వెనక్కు పరుగెత్తి అతడు సత్తువకొందికీ కర్రను గిరాటుపెట్టాడు. ఆదెబ్బతో డిసిసి కర్రపెయ్య గొడ్డవేపు మళ్లింది. దానిని గొడ్డ మధ్యలోకితోలాడు

ఇంతలో ఎర్రావు జనపకట్టెమీదికి దండెత్తుతూవుంది.

“ఎవ్వా, మళ్ళీ! దెబ్బకు కోడెదూడను పెట్టాలి.”

మళ్ళీ పరుగు. నాలుగడుగుల్లో జనపకట్టె. రాఘవులు ఉడాయింపు ఎక్కువచేశాడు. ఆ తొందరలో మోడు కస్సున పక్కవాటుగా కాల్లో గుచ్చుకొని నెత్తురు బొల బొల కారింది. ఆ బాధ నసాశమరటింది.

ఎర్రావు జనపకట్టెల్ని లాగానే లాగింది. ఆసామి భయంకొందికీ అతడు మళ్ళీ పరిగెత్తి దాన్ని మందలోకి కొట్టాడు. పాడుచేసిన నాలుగు కట్టలు ఏమి చేసేట్లు? సామంతరం దొరవచ్చిచూస్తే తన్ను బ్రతకనిస్తాడా? రాఘవులు దిగులుపడ్డాడు. గొడ్డను తిట్టాడు. తన్ను

తాను తిట్టుకొన్నాడు. తన్ను కనిపారేసినందుకు తల్లి దండ్రుల్ని తిట్టాడు. చివరికి ఆ జనపకట్టల్ని తీసికెళ్లి చేను మధ్యలో గొడ్డను పోగుచేసి వాటికేశాడు. ఆ నాలుగు పుల్లలు అయిపోయేదాకా ఊరుకొన్నాయి.

తరువాత మళ్ళీ మొదలు. ఆవులు పుల్లయ్యచేనువైపు, పడ్డ కాలవవైపు బయలుదేరాయి.

ఈ వరసన చెడుగుడులు ప్రారంభించాయి. రాఘవులు ఒక్కొక్కదాన్నే మల్లెయ్యను, ఒకనిట్టూర్పు విడవనూ. కారుతున్న చెమటను చేతితో తుడుచి క్రిందికి విసరను.

అతనికి ఏడుపు వచ్చింది. క్ర్ర దూరంగా విసరిపారేశాడు. పారిపోదామని గనుము పుచ్చుకొని నాలుగు బొరలు వెళ్లాడుకూడా.

ఎక్కడికి పారిపోవటం? రాత్రి యెలా జరగాలి? చీకట్లో ఎక్కడ పండుకొంటాడు? ఒంటరిగా పండుకొంటే దయ్యాలు కనిపించవూ? తిండి ఎవరు పెడతారు? ఈ వరస వాడిని ఎవరు జీతానికి పెట్టుకుంటారు?

గొడ్డు ఏమాతాయి? ఏమయ్యేదేముంది? పుల్లయ్య చేలోబడి సుప్తాచేస్తాయి. పుల్లయ్య వాటిని తోలుకెళ్లి బందిలిదొడ్లో పెడతాడు. బుర్రయ్య వెళ్లి తనయింటి

మీర పడతాడు. తనబాబు తనయెముకలు ఏరటానికి బయలుదేరుతాడు.

దొడ్లో బుజ్జాయి ఏమూతుంది ? రోజు తనవెంట పరుగెత్తుకొస్తుందే. దానిగతి ఏమికావాలి ? పెద్దదైన తరువాత దాన్ని బండ్రికి అలవర్చవద్దా ? ఇన్నాళ్లనుంచి తాను అనుకొంటున్న వాటినన్నింటినీ ఒక్కసారిగా వదలుకొని వెళ్లడమే ?

రాఘవులు ముక్కుచీమకొని, పారేసినకర్రను తిరిగి తెచ్చుకొని జనపకట్టల గూటిదగ్గరకు వెళ్లాడు.

ఎవరో వస్తున్నారు. బుజాన తట్టశ్శట్టుంది. ఎవరై ఉంటారు ? అసలు ఈలాంటివేళ ఎవరు వస్తారు ? పొద్దు వాటారినట్లుంది. అయినా ఎవరువస్తారబ్బ ! తట్ట తెచ్చిన మనిషి తన ఆసామి చేలోనే వంగినట్లుంది. పేడ వేస్తున్నదా యేమిటి ?

“ఎవరది ! బెల్లంగొట్టినరాయిలా పలకవేం ?” అని కేకవేశాడు.

ఆమనిషి పలకలా. అలాగే నిలబడ్డది. రాఘవులు కుంటుకుంటూ దగ్గరికెళ్లాడు. బూసిగాడినూతురు రత్తి పేడవేస్తూఉంది. అతడమాంతం పేడతట్ట లాక్కొని,

“ఇది చేననుకొన్నావా, మీ తాతగాడి దొడ్డును

కొన్నావా?" అన్నాడు,

రత్తి చిన్నగుంట, బిక్కమొగం వేసింది. తనయింటి పక్కనేవుండే రాఘవులు ఇలా అంటాడనకో లేదు.

"నుంచున్నావేం? పో, ఇంకా ఉన్నావా నడుములు ఇరగదంతాను," అంటూ అతడు బయటవేసుకొచ్చిన పేడకూడ చేతో కుమ్మరించాడు.

"నా—తట్ట—" అంది దీనంగా రత్తి.

"ఇవ్వను, నీ బాబుగాడితో చెప్పకో."

"అన్నా, అన్నా! మల్లా యిటుకేసిరాను."

"నేనివ్వను"

"పొరపాటయిందే అన్నా, యీసారికి నదులు. మళ్ళీ రాను - నీతోడు, అన్నా, అన్నా! యివ్వాలి చిదప కూడా నొరకలా. ఊరికే యింటికెళ్లితే అమ్మ తంతుంది. అందుకని, అన్నా యేకదా అని వచ్చా."

"ఈ టక్కులు నా దగ్గర చెల్లవు. ముందు చేనుదాటి మాట్లాడు."

రత్తి పైటచెంగుతో కంటిచెమ్మ తుడుచుకొంటూ "అమ్మ కొడుతుంది."

"మగ్గుమగ్గుగా తన్నా లిసిందే. తన్ననీ."

"కొత్తతట్ట, అయ్య పంచెయిచ్చి మ్మననేకొన్నది."

దానికి మా అయ్య అమ్మను పట్టుకు తన్నాడుకూడా. ఆ తట్టపోతే అమ్మ నన్ను బతకనిస్తుందీ !”

“మరీమంచిని. మళ్ళీ యిలాంటివి చెయ్యకుండా బుద్ధొస్తుంది. పోవేం, నుంచున్నా వెందుకు దయ్యంలాగా?”

“తట్ట యిచ్చిందా కా పోను. తట్టలేకపోతే యిల్లక్క డుంటుంది ?”

ఇంతలో కర్రపెయ్య జనపకట్ట మీదికి దండెత్తింది.

“ఎవ్వరై, నిన్ను మాదిగాడుతినా ! తిరగవేం” అని అక్కడుండే కేక పెట్టాడు. అది వినిపించుకోకుండా పోతూనేఉంది. రోజూ తన్ను ఆసామి తిట్టేతిట్టన్నీ దానిని తిట్టాడు. కర్రపెయ్య జోరీగలతోపాటు తిట్లను దులపరించు కొని పోతూఉంది.

రత్తి చటుక్కున రాఘవులచేతులో ములుకర్ర లాక్కొన్నది. అతడులిక్కిపడ్డాడు. రత్తి నవ్వుతూ కర్ర పెయ్యవైపు పరిగెత్తుతూఉంది. రాఘవులు తట్టసంగతి అప్పుడు మరచిపోయాడు. అలా కళ్లుమూసుకు పరిగెత్తు తున్నది. జనపమోడు గుచ్చుకొంటుందేమో, అన్యాయంగా కర్రపెయ్య కుమ్మేస్తుందేమోనే ! అన్న ఆలోచనలు అతనికి కలిగాయి.

“జాగ్రత్త. పొడుస్తుందేమో.” అని కాలెత్తెత్తి వేసు

కుంటూ పరిగెత్తాడు.

పిల్ల గట్టిదే, ఎడంగా నిలబడి గురిచూచి ముట్టె మీదికి సరిగా కర్ర గిరాటు పెట్టింది. దెబ్బతో కర్ర పెయ్య మళ్ళీ గొడ్డవేపు పారిపోయింది.

రాఘవులు తట్టతో జనపకట్టెల గూడువైపు సాగాడు. రత్తి అతని వెంట బయలుదేరింది.

“నువ్వు కర్ర పెయ్య ను మల్లేశావని తట్టయిచ్చే దితేదు. పో.”

“సరే యిందాకే చెప్పావుగా.”

“మరి నాయెంట దేనికి ? ఇంటికెళ్లు.”

“వెళ్లతానో వెళ్లనో. నా ఊసెందుకు ?

రాఘవులు జనపకట్టెల గూటిదగ్గరకెళ్లి నిల్చున్నాడు. రత్తి గూట్లోకెళ్లి మూటచూచి—

“ఇదేమిటి ? వణ్ణమా ? ఇంకా తిసలా ?”

అతడు లేదని తలఁపాడు.

“ఇంకా తిసలా ? పొద్దువాటారిపోతే. ఈ గొడ్డకోసం బువ్వ మానేస్తావా ? తిను, తిను. ఏపనైనా దానికో సమే. గొడ్డను నేనుచూస్తాగా.”

రాఘవులకు కరకరా ఆకలివేస్తున్నా మాట్లాడలా. రత్తి అన్నపుమూట విప్పి అతనిదగ్గర పెట్టింది. అతడు

మాట్లాడలా.

“నేను ఉలవచేను గట్టున కూచుంటా.” అని పిలుస్తున్న కొందికీ వినిపించుకోకుండా కర్ర తిప్పుకుంటూ వెళ్ళింది.

దగ్గర్లో బావి లేదు. కాలవలో ఒక వేళ నీళ్లున్నా పసల్లేసి ఉంటాయి. అతనికి ఏమీ పాలుపోలా. అలానే అన్నానికి కూర్చుని తీరాచూస్తే పాసిపోయి నీరుకారుతూ వుంది. సరైన కూరన్నా ఉండేమోనని వెదికాడు. ఉప్పుగోంగూర ముద్ద చూచేటప్పటికి కడుపులో రాయిపడ్డది. పొద్దుటన్నంపెట్టి ఇంత ఎర్రగారపు పచ్చడో చింతకాయ పచ్చడో వెయ్యగూడదూ ?

తన దొరసాని దొడ్డుగుణాన్ని రాఘవులు సంస్కరించుకొంటు ఎలాగో తిండితిన్నాడు. అన్నపుగుడ్డను తీసికెళ్లి పసల్లేసివున్న కాలవనీళ్లలో జాడించి మూతి చేయి కడుక్కొన్నాడు. నీళ్లుమాత్రం పుక్కిలింపలేదు. “సుజలాం సుఫలాం”లో అతడు దోసెడు నీళ్లకుకూడ నోచుకోలేదు.

గట్టుమీద కూర్చున్న రత్తి—

గొడ్డకాడి బుడ్డోడి పెళ్లెప్పుడోయ్

గొడ్డుపోయి చేలోన పడ్డప్పుడోయ్

అని పాడుతూఉంది. “దీనితస్సచెక్క ! యిప్పటిదాక బిక్కమొగంపెట్టి ఇంతలోనే పాడుతూఉందే” అని అతడనుకున్నాడు.

చల్లమాపయింది. పాడావు పాడిబ్రై పాలు చేపుకుని చిందులేస్తున్నాయి. ఇద్దరూ మళ్లేసినా ఆగటంలేదు.

“అన్నా, పోదాం పద. గొడ్డిక ఆగవు” అన్నదిరత్తి.

“మరి తట్ట అక్కలేదా !”

“ఉహూ” తల అడ్డంగా వూపింది.

“తట్టలేకుండా వెళ్లి తే మీ అమ్మ చీపురుకట్ట పుచ్చుకోదూ ?”

“నేను ఇంటికి వెళ్లి తేగా.”

“మరేక్కడికి వెళ్లుతా ?”

“అన్నయ్యతో.”

“మాదొర దుడ్డుకర్రతో నన్ను బేకుతాడు.”

“నేను చూస్తాను. మరి చూడకుండా ఎట్లా ? నువ్వు ఏడుస్తూఉంటే నేను చిందు లెయ్యదూ ?”

“ఓసి నీ సిగదరగా, నేను ఏడిస్తే నువ్వు చిందులేస్తా ?”

“నీ చెల్లెలి సిగగోస్తే నీకు నామర్దా కాదు !”

“బాగానేఉంది వరస, పోయి తట్టతీసుకురా.”

“నేను తేను, నీకింద జీతగత్తె ననుకున్నావా ?



“సరేలే తెచ్చుకుంటాలే.”

రాఘవులు తట్ట తెచ్చేలోగా రత్తి గొడ్డను డొంకె క్కదోలి అతని కోసం చేలోనే నిలబడ్డది. గొడ్డు చేలో పెట్టిన పేడకళ్లను, అంతకుముందు కుమ్మరించిన పేడను అతడు తట్టకేసి, “ఎత్తుకో” అన్నాడు.

“నాకొద్దు. బుర్రయ్యగారు తంతాడు.”

“నేనున్నాగా. ఎత్తుకో”

“అమ్మో నాకొద్దు. అప్పుడే చచ్చిపోయేదా ?”

“సరే. నేనే యింటికె త్తికెళ్లుతా. కాస్త పళ్లికెత్తు.”

“నే నెత్తును.”

“ఓసి నీదుంపతెగ. ఎత్తవే, లేవటంలేదు.” పళ్లిక దాదాపు రొమ్ములదాక లేచింది. కాని ఆపైన లేవ లేదు. మళ్ళీ ప్రయత్నంచేసి ఎలాగై తేనేం, అతడు నిండు తట్ట తలకెత్తుకొన్నాడు.

ఇద్దరు బయలుదేరి ఊరి దరిదాపులకు వచ్చారు.

“ఇదిగోనేతట్ట,” అన్నాడు రాఘవులు.

“ఎవరిది ?”

“ఇంతదూరం మోయించావు చాలదూ ? ఎత్తుకో.”

“అక్కర్లేదు. తీసికెళ్లి మీ మురుగుడు గుప్పలో వేసుకో.”

“అబ్బబ్బ, మెడలు పోతున్నాయే.”

“గొడ్డును కాయటమనుకొన్నా !”

“వినవేమే, పాడిగొడ్డు ముందు వెళ్ళాయి. దూళ్ళను కుడుపుకొంటాయేమో. తీసుకోవే ?”

రత్తి వట్టిదో నిజమో తేల్చుకోటానికి పస్తాయించి చూచింది. పాడిగొడ్డు కనపడలా. చివరికి తట్టను నెత్తి కెత్తుకొన్నది.

“అబ్బ, మచ్చమాపావుగదే. అరే! మెడకూడా తిరగటంలేదు. సరే పోతున్నా.”

“పదా. మీ దొడ్డిదగ్గరకే వస్తున్నాగా.”

“ఊంకు లి ర గ ద ం తా, నాసంగతి తెలియదు కామాయి” అని పైపంచె విదిలించుకొంటూ పరుగెత్తి కెళ్ళాడు.

రాఘవుల రోజులు బాగుండి పాడిగొడ్డు దూడను కుడుపుకోలేదు. బ్రరే తిన్నగా కుడితిగాబు కెగబడ్డది. పాడావు దూడదగ్గర కెళ్ళింది. కాని దూడమాత్ర మింకా ముట్టెను పొదుగువైపు పోనివ్వలేదు. అతడు దేనిని ఎక్కడ కట్టివేయాలో అక్కడ కట్టివేసి మేతవేశాడు.

ఇంతలో బుర్రయ్య కళ్ళమునుంచి వడ్లబండిని తోలు కొచ్చి పాతరదగ్గర ఆపాడు. తొట్లోనుంచి కర్రతో

కిందికిదిగి ఎడ్ల మెడమీది కాడి దించకుండానే రాఘవులను పిలిచాడు.

ఆ పిలుపుతో రాఘవులు ఉలిక్కిపడ్డారు. బండి దించటానికేమో ననుకుని అతడు దగ్గరకు వెళ్లాడు.

“ఇవ్వాళ ఏంచేశా?” అని దొర గద్దించాడు.

“ఏంచేశాను?” అన్నాడు రాఘవులు.

“నిజంచెప్పు తొత్తుకొడకా?” అని రెట్టించాడు. రాఘవులకు పై ప్రాణాలు పైనే వ్యాయామి.

“ఏంచేశాను?”

“ఏం చెయ్యాలా? చేలో పేడకళ్లు బూసిగాడి కూతురికేసిపంపాలా?” అంటూ చేతికొందికీ కర్రతో కొంకుల మీద ఒక్కటి పెట్టాడు. రాఘవులు కెప్పుమని చతికిల బడ్డారు. పడ్డవాణ్ణి ఆరుస్తున్న కుందికీ బ్రరెను బాదినట్లు బాదుతున్నాడు. రాఘవులు ఏడుపుకు బెదిరి నూరయ్యగి త్తలు బండిని పాతరమట్టిమీద కీడ్చినయి. రోజూ లేచి బండి బోల్తాపడింది. ఈ మాడావిడికి బుర్రయ్య జీతగాణ్ణి వదలి బండిదగ్గరకు వెళ్లాడు.

ఆ సందుచూచుకొని రాఘవులు దొడ్లోనుంచి పారి పోయాడు.

ఆ పోవటం పోవటం ఇంతవరకూ అయిపులేదు. ఆన

వాలులేదు.

మీ కెక్కడన్నా రాఘవులు కనిపిస్తే ఈ ఒక్క
ముక్కమాత్రం అతని చెవిని వేయండి “ఆనాటి నీ జీవితం
కంటే ఉత్తమమైన జీవితంలేదు. ఆ లోకమే రామరాజ్యం.”
అప్పటి నీ ముచ్చటిముడిలో అజంతా శిల్పశాండర్య
ముంది. ఆ ఉప్పు గోంగూరలో ఇనుమున్నది. ఆనాడు
నువ్వు తిన్న పైటన్నంలో విటమిన్లు అన్నీ ఉన్నాయి.”
మరచిపోరు కదూ!

షష్టి పూర్తి

ఈ సంగతి వింటే, సనాతను లేమంటారు ? దేవుడు, దైవం అనేది లేకపోబట్టే జీవితం నిస్సారంగా నిర్లక్ష్యంగా కనిపిస్తుంది. అందువల్ల ప్రజలంతా ఆత్మహత్యలు చేసి కొంటున్నారు. ఇది దుర్భరమంటూ, తీవ్రంగా మతప్రచారానికి పూనుకొంటాడు.

సోషలిస్టులు ఏమంటారు ?

ఈ రోగం అచ్చంగా కుళ్ళే బూర్జువా వర్గానిది. సోషలిస్టు విప్లవానికి ఇదే సమయమని చెలరేగుతారు.

ఈ రెండు శాఖలవారి ప్రచారాలవల్ల ప్రజల్లో సంస్థితావస్థ తప్ప జీవితంలో మార్పు ఏమీ రాదు. అలాంటిప్పుడు నేను ఆత్మహత్య చేసుకోవడంవల్ల ప్రయోజనం ? అయితే మానుకోవలసిందేనా ? ఇలా మొట్టికాయలు తింటూ; సౌఖ్యం, సౌందర్యం, ఆనందం అనేవి యెలావుంటాయో యెరుగకుండా, చివరికి ఒక్కసారన్నా పేపర్లలోకి ఎక్కకుండా జీవించడమంటే.....ఎలాంటి అవ

కాశాలూ లేకుండ వెధవ బ్రతుకు బ్రతకటం ! పుణ్యా
త్మురాలు కాబట్టి యిదంతా చూడకుండా ముసలిది
దాటిపోయింది.

ఏమి చూచుకొని బ్రతకాలి ? ఒకవేళ నేను చచ్చి
పోయినా, సూర్యుడు తూర్పునే పొడుస్తాడు, పడమటనే
అస్తమిస్తాడు. మా అల్లరి చిట్టికి నా మీసాలు లేక
పోయినా నా కర్రా చెప్పలూ, ఆడుకోటానికి వుండనే
వుంటవి. అప్పుడప్పుడు ఉప్పుప్పుగోను మోయటానికి
పెద్దది ఉండనే ఉంది. కాకపోతే, కోడలికి మధ్యాన్నం
చుట్టినప్పుకోసం విసుగుకునే బాధ తప్పతుంది.

నేను చస్తే తప్పేది చుట్టనిప్పు బాధే నన్నమాట !
ఉ...మరచిపోయాను. అంత్యకర్మల కోర్కె ? అసలే
సంసారం ఈదలేక అవస్థ బడుతున్నాడు. నేను చచ్చా
నంటే; “ఇప్పుడే చావాలి ? వాడికి ఏం పోయేరోగం
వచ్చింది ! హాయిగా తిని కూర్చోగూడదూ ? కరువులో
అధికమాసం.” అని వాడు చెడామడా తిడతాడు.

పోనీ, యీ అవస్థ అంతా ఎందుకు ? సత్యాగ్రహం
చేసి జైలుకుపోతేనో ? పేరుకు పేరూ వస్తుంది, లోకం
మీద ఉన్న కసికి కనీతీరుతుంది. ఈ అవస్థా తప్పతుంది.

సత్యాగ్రహం బాగానే ఉంది. కాని రాయ్ చెప్పి

షష్టి పూర్తి

నట్లు దేశానికి ప్రయోజనకారి కాదేమో ? సత్యాగ్రహ ఫలితంగా ఘాసిజం వస్తే ? మరీ దుర్భరం.

ఆలోచించాడు. ఆరిపోయినదనుకొని చుట్ట ఆవల పారెసి ఉమ్మేశాడు.

తన హయాములో శేషయ్య అధికారం నిరాటంకంగా సాగించుకొన్నాడు. ఇంట్లో వాళ్ళంతా పసిపిల్లలతో సహా, తాను కూర్చోమంటే కూర్చునేవాళ్లు, నిలబడి మంటే నిల్చునేవాళ్లు. ఒంటేలుకూడ పోసుకునేవాళ్ళు. చేసేపాకందగ్గరనుంచి సర్వం అతని యిష్టప్రకారమే జరిగేది. తన భార్య, కొడుకూ రెండు వలసరాజ్యాలుగాను, తానొక సామ్రాజ్యంగాను ఉండేవాడు. కాని, పరిస్థితులు పదేళ్ళక్రితంనుంచి మారాయి. ఒక్కడే కొడుకు. పెండ్లైన ఆరేళ్ళకు కోడలు కాపురానికి వచ్చింది. అప్పటినుంచి అతని అధికారం పడిపోయింది. ఇది ఎంతమాత్రంగిట్ట లేదు. కొడుకునుంచి వేరుపడదామనుకొన్నాడు. లేక లేక ఒక్కడు ! వాడితో విభాగాలు పడితే లోక మేమనుకుంటుంది ? కడుపుమండి శేషయ్య హిందూసంఘాన్ని తిట్టిపోశాడు. పాశ్చాత్య సంఘాన్ని పొగడాడు. అందుకనే హిందూదేశాన్ని ఏలుతూవున్న దన్నాడు.

అసలు ఇంకో రహస్యముంది. కాస్తో కూస్తో ఆ

రోజుల్లో ఇంగ్లీషు చదువుకొన్న శేషయ్య లోకాన్ని ఎదిరించే నా కొడుకుతో విభాగాలయ్యేవాడే. వేరుపడటానికి పితౄర్జితం మిగిలింది. ఏమీ లేదు. కాకపోతే ఒక కడన, చేంతాడు పంచుకోవలసిందే. ఈ ముసలి తనంతా సంపాదించే శక్తి ఏమీ లేదు. ఇదీవరకున్న పితౄర్జితం, తన సంపాదనా కొడుకు విద్యకోసం, ఉద్యోగంకోసం ఖర్చు పెట్టాడు. అదంతా అతని ఆత్మ సంతృప్తికోసమే ననుకోండి.

రోజురోజుకీ ఇంట్లో, అంటే అతని కొడుకింట్లో, జీవితం దుర్భర మనిపిస్తోంది. పూర్వంలాగ అతని ఆస్తి చెల్లకపోతే చెల్లకపోయింది. అతని సలహాలుకూడా ఎవ్వరికీ అక్కర లేకుండా ఉన్నాయి. ముసలిది ఉన్నంత కాలం, అతన్ని అడిగి కూరలు చెయ్యకపోయినా, వేళకు అన్నం పెట్టేది. అలిగితే సాగదీసేది. ఇప్పుడేముంది? ఆకలి లేదని పడుకుంటే, మళ్లా అడిగేవారన్నా లేకుండా సాగదీసేవాళ్లు ఉంటేగా అలగటానికి ?

వార్ధక్యంతో ఒక వేళ తనకు చిరాకు ఎక్కువై జీవితం అలా కనిపిస్తున్న దేమోనని శేషయ్య ఒకసారి ఆలోచించాడు. నిజంగా తన కొడుకుకి తాను ఇంకా చాలాకాలం బ్రతకాలని కోరుకుంటున్నాడేమో? అయినా తేల్చుకుం

దామని ఒక రోజున కొడుకు పంక్తిని భోజనం చేస్తూ వున్నప్పుడు, “పెద్దవాళ్లంతా రాలిపోతున్నారు. నానంతు కూడా వచ్చేటట్లుంది.” అన్నాడు. కొడుకుగాని, కోడలుగాని, “అయ్యో, అయ్యో! అలా అంటా రేమిటి ? మీ మీద గంపెడంత అసపెట్టుకున్నాము. అని మాటవరసకన్నా, అనలేదు. అనకపోతే అనకపోయాడు, నవ్వనన్నా నవ్వలేదు. కాబట్టి తేలిపోయింది. తాను బ్రతికినా ఊడినా ఒకటే.

ఎవరికి కొరగాని యీ బ్రతుకు బ్రతకకపోతే నేమి ? అతని గుండె గొంతుకలో కొట్లాడింది. నాలుగు పద్యాలు వ్రాయాలనిపించింది. కాని తాలకోసం తడువల్లాడాడు. కొడుకు బల్లమీద ఒకప్రక్కన తెల్ల కాగితాల పొత్తి కనిపించింది. శేషయ్య కంటుకోటానికి బుద్ధిపుట్టలా. కొడుకు సంపాదించుకున్న కాగితాలను ముట్టుకోవటానికి తనకేమి అధికారముంది ? కాగితం తియ్యబోయిన చెయ్యి లాక్కొని, వేస్తు పేపరుబుట్ట వెదికాడు. అన్నీ ముక్కలుగాచింపిన కాగితాలే. ఎంతమంచి కాగితాలు! తనకొక్క ముక్క దొరకరాదు ? వెతగ్గా వెతగ్గా ఒక తెల్లని ఉండ కనిపించింది. దాన్ని విప్పి సాఫీ చేశాడు. శ్రమకుదగ్గ ఫలితం దక్కింది. అరటావు, ఒక ప్రక్కనే

వ్రాసివుంది.

పరమానందంతో దాన్ని పట్టుకెళ్లి కవితా సమాధిలో పడ్డాడు. జిలుగక్షరాల్లో ఏదో వ్రాస్తూ, మధ్య మధ్య చుట్ట పీకుతూ ఆలోచిస్తూ కూర్చున్నాడు. చిన్న మనుమరాలు వచ్చి వెనక నుంచుని. “నీజుత్తు తెల్లగా బాగా వుంది. ఎందుకు దువ్వుకోవు ? నేను దువ్వేదీ ? బాగుంటావు. వెనకోజడ, ముందోజడ వేస్తాను. ఆఁ ?” అంది. ఆలోచనలో ఉన్న శేషయ్య తల ఊపాడు. ఆ పిల్ల పరుగెత్తికెళ్లి, అమ్మను ఏడిపించి, దువ్వెన తెచ్చి, దువ్వి, తాతకు తనకు మల్లేనే ముందోజడ, వెనకోజడ వేసింది. అతడు కవిత్వధోరణిలోనే ఉన్నాడు. అమ్మాయి తాతతల అటూ ఇటూ తిప్పి చూచి, “భలే, భలే ! ఎంత చక్కనాగ్గావుంది !” అంటూ గంతులేయ మొదలెట్టింది. “ఘో ! అల్లరిపిల్లా,” అని కవితాసమాధిలోవున్న శేషయ్య మనుమరాల్ని కసిరాడు. ఆ అమ్మాయి అక్కడినుంచి గెంతింది. చరణంలో యతికోసం ఆలోచించే శేషయ్య తలగోకాడు. చేతి కేదో తగిలింది. తడివి చూచుకొని, “ఓసి నీ సిగగొయ్యా, ఎప్పుడేశావే జడ ? ఒకటికాదే, రెండు,” అంటూ విప్పుకుని మళ్ళీ రాతలో పడ్డాడు. పెన్నిలు శరపరంపరగా పోతూవుంది. పొడుం

పీల్చాలనిపించి బొడ్డో చూచుకున్నాడు. కనిపించలా,
‘ప్రక్కన పెట్టానేమో’ నని వెతికాడు. కనపడలా. “ఆ
కొంటెకోణంగే తీసివుంటుంది, అందుకే నవ్వింది,” అని
తేల్చుకుని వంటయింట్లోకి వెళ్ళి, తల్లి ప్రక్కన ఉన్న చిన్న
మనుమరాల్ని, “ఏదే నా పొడుంకాయ!” అని అడిగాడు
“నాకేం తెలుసు?” అంది పిల్ల.

“అదే, నవ్వుతున్నావులే. ఇలాతే.” “నిజంగా నేను
తియ్యలేదు తాతయ్యా! దాని సంగతి నాకేం తెలుసు!”
అంది. తల్లి ఎందుకో చిట్టుబుట్టాడుతూ పిల్లను వీపుమీద
నాలుగు చరచింది.

శేషయ్య హృదయం చివుక్కుమంది. గిరుక్కున మళ్ళి
హాల్లోకివచ్చి సోఫాలో కూలబడ్డాడు. ఇదంతా ఏమిటి,
తన మీద కోపంకాకపోతే? తాను ఎందుకు బ్రతకాలి!
తన యింట్లో తాను సంపాదించి తింటూవుంటే కోడలు
యిలా ప్రసర్తించగలుగుతుందా? ఇలా అవమానం
పొందేకంటే చావటం మేలు. ఆరు నూరుయ్యేది తప్పక
చచ్చిపోవలసిందే.

ఆరాత్రి మామూలుకంటే శేషయ్య పెందలాడే
భోజనం చేశాడు. తన సామానంతా సద్దాడు. అంతా
నిద్రపోయిం తరువాత ఉరిపెట్టుకోడానికి చేంతాడు,

ముక్కాలిపీట తేచ్చాడు. ఎందుకో ఆ సమయానికి కొడుకు గుర్తుకువచ్చాడు. ఉరిపెట్టుక చచ్చిపోతే కొడుకు గొంతక్కు వస్తుందని స్పృహకు వచ్చింది. అయితే యేమి చెయ్యాలా అని ఆలోచనలో పడ్డాడు. చివరికి ఎలాగైతే నేం, ఉత్తరం వ్రాసిపెట్టి చచ్చిపోదా మనుకున్నాడు.

కాని, చిన్న మనుమరాలు జ్ఞప్తికి వచ్చింది. దాని మూలాన్నే తాను చనిపోయానని దాని ఒళ్లు ఊసం చేస్తారు కామాలే? అసలు తాతయ్య కనిపించకుండా తుణుకు సేపు బ్రతుకుతుందీ? ఇక మీద ఎవరితో ఆడుకుంటుంది? ఎవరితో మారాం చేస్తుంది? బెంగతో మంచం పడుతుంది.

అలా నవ్వుతూ ప్రేలుతూ వుండే ముఖం వాడిపోయి వ్రాలిపోతే... శేషయ్యకు ఇది దుర్భరమైపోయింది. కోడలిమీద కోపంకొందికీ చచ్చిపోవాలనిపించినా, పసిదాని కోసం బ్రతకక తప్పదు. మళ్ళీ ఎక్కడ తాడక్కడ, ఎక్కడ పీటక్కడ చప్పుడులేకుండా పెట్టి నిద్రపోయాడు.

ఒకరోజు సాయంత్రం, “తాతాయ్! అక్కయ్య పెళ్ళి,” అన్నది చిన్నపిల్ల.

“ఎవరన్నారు!”

“అమ్మ చెప్పింది.”

“పెద్దనాపసానివి బయ్యవేరావని నీచెవిలో ఊదొదిలే.”

“కాకపోతే, నాలుగు సిల్కుగొంతు ఎందుకు కుట్టిస్తుం
దమ్మా మరి,” అని తాతయ్య మెడ కాపులించుకొంది.

“అక్కయ్యకంటే నువ్వేముందు పెళ్ళికూతురు
వయ్యేట్టున్నావే!”

“ఏమమ్మా!”

“సరే, నీకు నాల్గుగొంతు, నాకో మరి!”

“వెంసిపొడుం కాయ.”

ఆలోచనలో పడ్డ శేషయ్య వినీపించుకోలేదు. రెండు
నిమిషాలు గడిచిం తరువాత “పెళ్ళి ఎన్నీరోజు లుండట?”

అన్నాడు.

“పదిరోజులు, అరిసెలు వండుతున్నారు. నేనొకటి
తెచ్చుకుంటా; నీకు పెట్టనులే,” అంటూ పరుగెత్తు
కెళ్ళింది.

“మాటమాత్రం నాతో అనగూడదూ! పరాయివా
ణ్ణయి పోయాను. ఎలాంటి సంబంధమో, ఏమిటో?
నాయిష్టప్రకారం కాకపోతేమానె. ఊరికే మాటవరస
కన్నా అనగూడదా? అయినా నేనెవర్ని? పెట్టేవాణ్ణా,
పోషించేవాణ్ణా? నాతో ఎందుకు చెప్పాలి? పిల్లకు
తెలిసినంతమాత్రం నేను తెలుసుకోవటానికి నోచుకోలేదు.

ఛీ, వెధవబ్రతుకు ! ఇలా అందరికీ పరాయివాణ్ణయి బ్రతకకపోతే, ఏదేవు డేడ్చాడు ? నేను మోయరాని బరువై పోయాను. ఇలాంటి అవమానం సహించేకన్నా ముక్కు మూసుకుంటే మూడు గడియలు పట్టను.

ఆరాత్రి అందర్నీ పండుకోనిచ్చి, శేషయ్య బయలు దేరాడు. తప్పకుండా చచ్చిపోవాలనే దృఢనిశ్చయంతో కట్టిమాత్రం వెంట తెచ్చుకున్నాడు, లేకపోతే దారిలోనే పడిపోదూ ?

నడుస్తూ ఆలోచనలో పడ్డాడు.

చచ్చిపోవలసిందే. ఇంకా ఎందుకు బ్రతకాలి ? సాధించే దేముంది పురుషార్థాలు నాలుగూ చెల్లాయి. ఇప్పుడే చచ్చిపోతే పిల్లదానిపెళ్ళి ఆగిపోతుందేమో ? నాయెదానబడి ఏడుస్తుందే ! కొడుకు “చచ్చేవెధవ ఈ పదిహేను రోజులూ గడిచిం తరువాత చస్తే ఏమిసోయింది ?” అంటాడు కామాలె !

నడక కొంచెం మందగించింది దీర్ఘాలోచనలో పడ్డాడు.

ప్రతితడవా ఇలాగే పోతున్నది. ఈలగ్నం కాకపోతే ఇంకోలగ్నం పెట్టుకుంటారు. పెళ్లి ఆగుతుందా ఏమిటి?... ఊరంతకూ ఈమంచినిళ్ళ బావి ఒక్కటేనే. ఇందులో పడిచస్తే మంచినిళ్ళు పనికిరాక తిడతారు. చస్తూచస్తూ,

పీళ్ళంవరిచేత తిట్టించుకోవటం ఏమీ బాగాలేదు. నేను చస్తే ఉపకారం లేకపోగా ఊరంతకూ అపకారం జరుగుతూవుంది.

శేషయ్య నిలబడిపోయాడు.

మరచాను. నేను వ్రాస్తూవున్న “ముదిజోదు” అనే కావ్యం ఏంకావాలి? పూర్తికాకుండా లోకానికివ్వకుండా చావటం బాగుంటుందీ? తప్పక ముగించి, అచ్చు వేయించాలిసిందే! ఈ కావ్యంతోనన్నా నాకు లోకం షష్టిపూర్తి చెయ్యవచ్చును. నేనేం చేశానని షష్టిపూర్తి? కనీసం ఏమీ చెయ్యలేదనైనా షష్టిపూర్తి జరపవచ్చును. ఈలోగా పిల్లదాని పెళ్లివచ్చే రాలు జరిగిపోతాయి. తరువాత తీరిగ్గా చావొచ్చును.

శేషయ్య ఇంటివేపు మళ్లాడు.

అవును, ఒకటి కాదు, రెండు కాదు, పిడుగుల్లాంటి నాలుగు కారణాలుంటే, శేషయ్య ఎలా ఆత్మహత్య చేసికొంటాడు?

మార్చి, 1942

స్వే చ్చా ప్రణయి

“మీరు బయటికి వెళ్ళిం తరువాత రమణరావు వచ్చాడు.”

“సస్తే?” అన్నాడు పుస్తకం తిప్పుతూ కృష్ణపురావు.

“అడిగాను.”

“ఏమిటీ?”

“మొన్న రహస్యంగా నాచేతి కిచ్చిన చీటీనిగురించి.”

“ఇప్పు డా విషయం దేనికి వచ్చింది?”

“అవును, వింటానికి ధైర్యంలేకపోతే అంతే, నే నేమో అనుకున్నాను. ఏదో గొప్పతనం నీలో వుందను కున్నాను. అదే నీ కథల్లో కనిపిస్తుం దనుకున్నాను. నేటికి బండారం బయట పడింది. నీవూ అందరిలాంటి వాడివే”

“నాకు ధైర్యం లేదూ?”

“ఉంటే నేను చెప్పేది వినేవాడివే.”

“అవ్యక్త స్థితిలో వుంటం గొప్పతనం కాదూ?”

“అది నాకు తెలీదు, నీకు స్థైర్యముంటే విను.”

“నీరే చెప్పి.”

“నేనంటే అతని కిష్టమట. చీటీ చూపించి అతన్ని నీ భావమేమిటి అని అడిగాను.”

“ఏమి చెప్పాడు ?”

“నేనంటే అతని కెంతో యిష్టమట. నేను చాలా అందంగా ఉన్నానట.”

“ఎప్పటినుంచో ?”

“మొదటి నుంచీ, అన్నాడు. ఈ నీలి చీరలో నేను చంద్రబింబంలాగా ఉన్నానట. నీ చేయి తాకవచ్చునా అని అడిగాడు.” వసంత కోక కొంగునుంచి ఒకటి రెండు దారాలు లాగుతూవుంది.

“నీ వేమన్నావు ?”

“నా చేయి అతని కందించాను.....అతడు ముద్దు పెట్టుకున్నాడు.....ఒక్క సారి అయినా నన్ను కొగిలించుకోవచ్చునా అని అడిగాడు. నేను తల వూపాను. తరువాత...”

“తరువాత ?”

“అతని రెండు చేతులు నా ఋజున వేశాడు. నా కన్నులు చాలా అందంగా ఉన్నాయట. చూచే వారి హృదయాల్లో కవితాబీజాల్ని రేకెత్తిస్తాయట, నా

కన్నులే నిన్ను అలాంటి మధుర గేయాల్ని పాడిస్తున్నాయట! నీ కథలకి ఆవేశాన్ని యిచ్చినవి అవేనట!”

“ఇషియట్!”

“అదిగో అసూయ, ఎక్కడికి పోతుంది?”

“అసూయ కాదు. అతడంటే జాలి.”

“కాదు, ఆత్మ వంచన.”

“ఆ.....?”

“ఆ లేదు, ఊ లేదు. నేను చెప్పింది చినపడ్డది. వ్యవధి కోసం ప్రాకులాడుతున్నావు. నీ హృదయంలోని చీకాకు తెలుస్తూనేవుంది.”

“నాకు చీకాకా?”

“అయితే విను.”

“చెప్పు.”

“నీ కన్నుల్ని ముద్దెట్టుకో వచ్చా అన్నాడు. తల వూపాను. ఇదిగో నా నంకకు చూడండి! ఇదంతా మిమ్మల్ని కలవర పెట్టటంలేదా? ఊరికే నటించకండి.”

“నీకలా కనిపిస్తున్నానా?”

“మీ హృదయం వున్నక మైతేగా చదవటానికి? మొదటినుంచీ చెబుతూ ఉంటే ఊ కొడుతున్నారు. దానిని బట్టి జరిగిందంతా వాగుతున్నాను.”

“తరువాత ఏం జరిగింది ?”

“పెదవుల్ని ముద్దెట్టుకుంటా నన్నాడు. తల వూపాను.”

“ఊ”

“ముద్దెట్టుకున్నాడు.”

“కొంచెం సేపేనా ?”

“లేదు, చాలసేపు,”

“నిన్ను అతడు ముద్దుపెట్టుకోమని అడగలేదా ?”

“ఆ, అడిగాడు.”

“ముద్దెట్టుకున్నావా ?”

“ఆ, ముద్దెట్టుకున్నాను.” అతని కళ్ళల్లోకి చూచింది. కాసేపైన తరువాత కృష్ణరావు మెడ కాగిలించుకొని,

“నేను ముద్దిస్తే ధ్యాంకు అనలేదేమండి ?”

ప్రశాంతంగా నవ్వుతూ, “ఆసంగతి అతన్నే అడగక పోయావా ?”

“అడగలేదు అనుకున్నారా ఏమిటి ? అడిగాను; అతడూ మీలాగే నవ్వాడు.”

“అలాగా, సరే, ఎలా ముద్దెట్టుకున్నావు ?”

“ఏముంది—ఇదిగో ఇలాగే.”

“నీకు ఉద్రేకం కలగలా ?”

“మీరే ఊహించుకోవచ్చు.” అకస్మికంగా బొమ్మ

ముడితో “లేదు, అంత ఉద్రేకం కలగలేదు. అతని పెదవులు మీ పెదవులంత అందమైనవి కావు. అయినా ఉద్రేకం కలిగింది. మీ వల్ల కలిగినంత ఉద్రేకం కలగలేదు.”

“అతడికో ?”

“ఉద్రేకం సంగతేనా ? కలిగిందనుకుంటాను. ఒక్క నిశ్వాసం విడిచాడు. ఒక్కసారి కంపించి పోయాడు.”

“అలాగా ?” అన్నాడు. అరచేత్తో లలాటాన్ని గట్టిగా అదుముకుంటూ.

“అసూయ పడుతున్నారా ?”

“లేదు.”

“లేదేంటి, నిజంగా అసూయ పడుతుంటే.”

“లేదు. ఎందుకసూయ పడాలి ?”

“అతడు నన్ను ముద్దెట్టుకున్నాడు గనుక.”

“అందుకేనా ?”

“అవును. నన్నతన్ని కలుసుకోమని కోరాడు.”

“ఏమి సమాధానం చెప్పావు ?”

“నే నేమీ చెప్పలేదు. నాకోసం. ఎదురు చూస్తూ వుంటానన్నాడు.”

“ఈ రాత్రేనా ?”

“ప్రతి రోజూ నట, రాత్రి ఎనిమిదీ తొమ్మిదింటి మధ్యనట.”

“అయితే నేను ఎనిమిదింటికి సరిగ్గా ఉద్యోగం యాచించటానికి హనుమంతరావుగారిని కలిసికోటానికి వెళ్ళాలన్నమాట!”

“చాలా విచిత్రంగా వుంది.”

“నేను అనుమాన పడుతున్నా నని అడిగాడా?”

“లేదు.”

“నా ప్రసక్తివచ్చిందా?”

“లేదు.”

“ఒక్క తడవ కూడా?”

“..రాతే దని నా జ్ఞాపకం.”

“అంతా స్పష్టం” అని కృష్ణారావు కుర్చీలోనుంచి లేచాడు.

“స్పష్టమైంది ఏంటి?”

“అబద్ధాలకోరు, దొంగ, శుంఠ! అంతకన్నా ఏ ముంది?”

“ఏంచేయ దలచారు?”

“..చేయ దలచే దేమిటి? అతని ముఖాన అన్నేశై - దొంగవని, అబద్ధాలకోరని, ఆ రెండు మాటలుచాలు.”

“అఁ ఇప్పుడు...?”

“ఏంటి ఇప్పుడు?”

“దయ్య మని.”

“అతడేనా.”

“కాదు, నివ్వే ! అతణ్ణి నామీద విరుచుకు పడేట్లు చేయటానికి యత్నిస్తున్నావు. నీవు బాగుండాలి. ప్రతివాడు నన్ను దయ్యంలాగా చూడాలి. నీవు లోకానికి ఉదార హృదయుడి లాగా కనిపించాలి. నేను ప్రతివాణ్ణి మోసగించే దానిలాగా, ప్రేమనీ, ప్రణయ హృదయాన్నీ మలిసీభూతంచేసే దానిలాగా కనిపించాలి. నీవు స్వేచ్ఛా ప్రణయివి లాగా, నేను ప్రణయ కుంభంలో విషధారలాగా కనిపించాలి. అంతేకాదూ? అంతేకాదూ? నా అమాయకత్వాన్ని నీ గొప్పతనాన్ని, పోషించుకోటానికి వినియోగించుకుంటూన్నావు. అంతకంటే నా హృదయం నీకెందుకూ పనికిరాదు. ఎందుకూ పనికిరాదు”

“అలాగా ! ఎన్నిగుండెలతో చెబుతున్నావు !”

“అవును, నాకాదమ్ములున్నాయి. ఇది నరకు ఉన్నాయి; ఇప్పుడూ వున్నాయి. నే నమాయకురాల్సి కాబట్టి నన్నెల్లాగైనా వినియోగించు కోవచ్చు. ననుకుంటున్నావు. వెళ్లు. త్వరగా అతనివెంటపడు. అతన్నీ నలు

గురితో తలవంచుకునేట్టు చెయ్యి. పో, వెంటనే పో.”

“నీకు పరిపూర్ణమైన స్వాతంత్ర్య మిచ్చాను. ఇంకా పూదికూడాను.”

“స్వాతంత్ర్యం !”

“అవును. పరిపూర్ణ స్వాతంత్ర్య మిచ్చాను. కానీ నాకీ విషయమంతా తెలుసునని అతనికి తెలియాలి. అతనికి చెబుతాను. వసంతా ! నేను చెప్పేది నమ్ముతావా ? నాకసూయ అనేది ఏకోశానాలేమి. మీ యిద్దరూ మీ యిష్టానుసారం ప్రవర్తించవచ్చును. నన్నతడు ఆసహ్యించుకోడు. నన్ను మోసగించవు కాదూ ?”

“లేదు మనలో మోసగాళ్ళెవరు ?”

“అంటే నీనా మధ్యనా ?”

“ఆ, నాకు తెలుసు. నీవు చెప్పే సంపూర్ణ స్వాతంత్ర్య మెందుకిచ్చావో నా కర్థమైంది.”

“ఎందుకిచ్చానంటా ?”

“ఆ అమ్మాయితో స్వేచ్ఛగా మెలగటానికి.”

“వసంతా !...నీ కిదివరకే చెప్పాను. మేమిద్దరం బాల్య స్నేహితులము. దీన్ని నీనుండి దాయలేదే ?”

“ఆస్నేహ ఘోటాంటిదో యిప్పుడు తెలిసింది. అందుకనే ఆ స్వేచ్ఛను నాకు ప్రసాదించావు. అహోరాత్రాలు

ఆగదిలో కూర్చుని ఆమెనుగూర్చి గీతాలు వ్రాస్తావు. వాన్ని నీవు స్నేహమంటావు. నన్ను ఒప్పుకో మంటావు!”

“వసంతా. వసంతా! నేను నిన్ను నమ్మినట్లుగానే నన్నూ నమ్మాలి.”

“నాకు తెలుసు, నాహృదయం అనుభవిస్తూవుంది. ప్రేమకాక ఏముంది మీమధ్య?”

“ఆ భావాన్ని నాతలలో కెక్కించాలని చూస్తున్నావు. ఇతరుల భావాలు ఎప్పుడూ గ్రహించను, తెలిసిందా!”

“ప్రేమకన్నా ఏమీలేదు! అందుకనే అతడు నాతో అలా ప్రవర్తించినా వూరుకుంటున్నావు నీకు బాధగా లేదు. నీహృదయం ఆమెమీది ప్రేమతో కొట్టుకులాడుతూ వుంది.”

“వసంతా! నీతో వాదించలేను. నేను చెప్పేది నమ్ము.”

“ఎలా వాదించ గలుగుతావు. నేను చెప్పేదంతా జనిమైనప్పుడు?.....”

“అతని అర్థం ఏంటో తెలుసుకోవాలి. నేనీ రాత్రికే అతడు రమ్మన్న చోటికి పోవలసిందేనా?”

“నన్నెందు కడుగుతావ్? నీవే నిర్ణయించుకో!”

“పోమ్మంటారా ?”

“లేదు.”

“పోవద్దంటారా ?”

“నేను నిశేధించను.”

“పోవద్దనండి, ఒక్కమాట చాలు. నేను వెళ్ళను.”

“నీవే నిర్ణయించుకో.”

“నింద నామీద వేస్తారా ?”

“లేదు, నీవు స్వతంత్రురాలివి ! నిన్ను నిందించలేను”

“మిమ్ము మోసగించలేదు.”

“మోసగించ లేదు ముమ్మాటికీ మోసగించలేదు.”

కృష్ణారావు బయటికి వెళ్ళాడు.

* * * * *

“A thing of beauty is a joy for ever.” “The aim of life is to seek beauty, to be on sensations.”

అన్నారు మహాకవులు. అవును, అంతకన్నా పరమార్థమేముంది?...ఎవరది ! వసంతా ?” అన్నాడు. మెల్లగా రమణారావు.

“నేనే.”

“నివ్వేనా, కృష్ణారావు? మంచి సమయానికి వచ్చావు.”

కాసేపున్నట్టైతే నేను ఉండేవాణ్ణికాదు. నాతో వస్తానని ముందుగా ఎందుకు చెప్పలేదు ? ఎప్పుడూ యిలాగే వూసిపడుతుంటావు. ఇదిగో నాగది చూచావుగా, ఎంత అందంగా వుందో ! ఇప్పుడే కాలంగడపక, కీట్సు వీడ్లు వాక్యాలను స్మరిస్తూ వున్నాను. మీరూ, హనుమంత రావుగారూ మాట్లాడుతూ వుంటారని ఆలోచిస్తున్నా. వారి దగ్గరకు వెళ్లుతావా ! టైము ఎంత అయింది ?”

“ఎవ్వరినన్నా కలిసికోవాలా ?” నవ్వుతూ.

“ఎప్పుడూ అనుమానమే నీకు !”

“అయితే కాసేపు కూర్చోవచ్చునన్న మాట.”

“ఆ, కొంచెం సేపు కూర్చోవచ్చు. తరువాత మన మిద్దరం అక్కడకు వెళ్లాలి. ఇంతకూ టైమ్ ఎంతైంది ? ఓ, ఎనిమిదింబావుగాదూ ?”

“ఇప్పుడే కలుసుకోవా లన్నమాట !”

“ఎవరిని ?”

“వసంతని.”

“నీ కేమన్నా మతిపోయిందా !” అన్నాడు రమణ రావు కృష్ణరావు వంక ఆశ్చర్యంగా చూస్తూ.

“నీకే కొంచెం.”

“.....ఎవరు చెప్పారు ?”

“ఆమే.”

“అవును, నిజంగా మతి పోయింది. కృష్ణరావు, నీవు రావటంతోనే నా హృదయం తేలి కిచ్చింది. అప్పటి నుంచీ నాహృదయం పరితపిస్తూ వుంది. రావద్దని ఉత్తరం పంపుదా మనుకుంటున్నాను. నీవేవచ్చావు. ఆబరువంతా తగ్గింది. ఆ, ఉన్నదంతా చెప్పివేస్తాను.”

“నాకంతా తెలుసు. మొదటినుంచీ వింటూనే వున్నాను.”

“ఎప్పటి నుంచి ?”

“మీలో ఈ అంకురాలు మొలకెత్తినప్పటి నుంచి.”

“నాకు నిజంగా పిచ్చెత్తింది. ఆమెను ఇక్కడికి రమ్మ నటం పొరపాటు అంతా చెబుతా విను. నిజంగా చెప్పి వేస్తాను.”

“నీవు ఆమెతో చెప్పలేని మాట ఏంటి ?”

“ఆ, చెబుతాను. నీ భార్య అంటే నా కెంతో యిష్టము. అంటే, రహస్యం ఏమీ లేదు.”

“అయితే యీ ప్రేమను ఎందుకు దాచావు ?”

“ప్రేమంటే ?”

“నేను లేనప్పుడు రావటం, పువ్వులు పంపటం, మా అమ్మాయిని కాఫీహోటలుకు తీసికెళ్ళటం, ఆ చీటీ

రహస్యంగా యివ్వటం, - ఇవన్నీ ?

“ఇవన్నీ మీ కెలా తెలిసినై ?”

“వసంత చెప్పింది.”

“ఇవాళ సాయంత్ర మేనా ?”

“లేదు, ఏ రోజు కా రోజునే.”

“ఆమెనుంచి తెలుసుకున్నావన్న మాట. అప్పటి నుంచి మమ్మల్ని ఒక కంట చూస్తూనే ఉన్నావన్న మాట.”

“నిన్ను మాత్రం చూస్తూనేఉన్నా ?”

“అదే, నన్ను ముభావంగా ఇంతకాలంనుంచి పరీక్షిస్తున్నావన్న మాట. గతించిందేంటో గతించింది. నా జీవితాని కంతకూ ఇదొక పాఠం! నీవు నన్ను అసహ్యించు కొంటున్నావు కాదూ ?”

“నేనలా చెప్పానా ?”

“అసహ్యించు కోవటం లేదా !”

“ఆమె చెప్పక పోయినా నాకు తెలిసేది.”

“నీవు వచ్చి నా ముఖాన చెప్పివేసి మంచి పాఠం నేర్పావు. విపత్తునుంచి రక్షించావు. నీకుకూడ ఓవిధంగా మేలైంది. లేకపోతే -”

“ఏం జరిగేది ?”

“ఆమెను అపహరించే వాణ్ణి.”

“పిచ్చివాడా, అపహరించ గలిగితే అపహరించు. నా తలుపులు మూసిలేవు. నేను కావలి కాయటం లేదు. అదిగో తలుపులు నెట్టిన చప్పుడు వినిపిస్తూవుంది, వసంత వచ్చినట్లుంది. నేను వెళ్ళిపోతాను.”

“కృష్ణారావు, కృష్ణారావు ! నీ వుండు, నేను వెళ్ళిపోతాను.”

“మీ సమావేశాన్ని నేను భగ్నం చేయను. వెళ్ళుతాను.”

“కాదు, ఉండాలి. నావిషమస్థితి చూచి అయినా—”

“లేదు, వెళుతున్నా,” అని కృష్ణారావు వెళ్ళిపోయాడు.

“దుర్భరం, దుర్భరం. ఈ ఆలుమగళ్ళని అర్థం చేసికోలేకుండా ఉన్నాను.” అని ర మ ణ రా వు నిట్టూర్పు విడిచాడు.

* * * *

“అమ్మా, అమ్మా ! నాన్న ఏడి ?”

“ఎందుకూ ?”

“పొద్దుతినుంచీ కనిపించలేదే.”

“బయటికి వెళ్ళి ఉంటారు.”

“అమ్మా !—”

“ఏ ?”

“మా నాన్న గొప్పవాడటగా ?”

“ఎవరన్నారు ?”

“మా పంతులుగారు ఎవరితోనో మాట్లాడుతూ చెబుతున్నారు.”

“అలాగా ?”

“మరి—నీ వెప్పుడూ చెప్పలేదేం ?”

“చెబితే ?”

“మా పంతులుగారికన్న నేనే ముందు చెప్పేదాన్ని.”

“నాకా సంగతి తెలియదు.”

“అమ్మా ! దొంగవి. నీకు తెలియకపోవడ మేంటి, తెలుసు. నాన్న నీకంటే గొప్పవాడని నీ కసూయ.”

“అసూయ అంటే ఎలా వుంటుంది ?”

“నంగనాచివే, అసూయ అంటే తెలీదు ?”

“తెలియకనే అడగటం ”

“నాకంటే ఇంకొ అబ్బాయికి ఎక్కువ మార్కులు వస్తాయనుకొ. నాలో కలుగుతుందే అది, అదే అసూయ.”

“అయితే నాన్నకు ఎక్కువ మార్కులు వచ్చాయన్న మాట ?”

“ఆఁ !” వసంత నెమ్మదిగా నవ్వింది.

ఇంట్లోనించి కృష్ణారావు వచ్చాడు. కళ్లు ఎర్రగా వున్నాయి. కోపంగాడ అతనిలో గోచరిస్తూవుంది. ఒక్కసారిగా, “వసంతా, వసంతా ! నా ఉత్తరాలు,” అన్నాడు.

“ఏమి ఉత్తరాలు ?”

“ఉత్తరాల కేమి ఉత్తరాలు ?”

“నాకు తెలీదే !”

“నీకు తెలీదు ?” అని కృష్ణారావు తీవ్రంగా చూస్తూ అన్నాడు.

కూతురు బిత్తరపోయి తల్లి పైటచెంగు ముఖానికి అడ్డం వేసుకొంది.

“అసూయా, అసూయ !” అన్నాడు.

“అవును, అసూయతో ఎవరికి నిద్రపట్టక రాత్రంతా జాగరణచేసి కళ్ళెర్రబడ్డాయో తెలుస్తూనే వుంది.”

“నా కళ్ళెర్రబడితే నీకేం—నాకు రాత్రి నిద్రపట్టక పోతే నీకేం ? నీకు మాత్రం రాత్రి సుఖంగా గడిచింది. అది చాలదూ ?” అన్నాడు కోపాన్ని అణచుకొంటూ.

“నాన్నా ! ఉత్తరాలు నా దగ్గరున్నాయి. కాగితాలు అందంగావుంటే తీశాను. ఆ కాగితాల మీద పువ్వు

లున్నాయి కాదూ?" అన్నది.

“అఁ,” అన్నాడు ఆలోచిస్తూ కృష్ణరావు.

“నేటికి బయట పడింది. ఇంత నీచుడవని నేననుకోలేదు. నన్నీంత చుల్కనచేస్తావని అనుకోలేదు. ఇంత స్వార్థ పరుడవని, పేరుకోసం ఆశించే వాడివని తెలీదు.”

“నే నేంచేశాను.” అన్నాడు కృష్ణరావు.

“ఏం చేశావా ! రమణరావు దగ్గరకెళ్ళి నేను చెప్పిందంతా చెప్పావు. నన్ను అతడు ఎలా అర్థం చేసికొన్నాడో తెలుసా ?..... అతడుగూడ మూర్ఖుడే. లేకుంటే అతని శర్థ మయ్యేది. నీ ఉబలాటం, నీ ఉదారత్వం చూపుకోటానికి పడేపాట్లు అర్థంచేసికొనేవాడు. నీకన్నా అసూయ ప్రపంచంలో ఎవరికీ లేదు. అసూయతో అతని ముందు నన్నలా అవమానపరచావు. రాత్రంతా నిద్రలేక అవస్థ పడ్డావు. ఆ అసూయగూడ నా కంటగట్టి యిలా దబాయించావు. నీ పేరుకోసం, నీ ఉదారత్వం కోసం, నన్ను, నాశీలాన్ని బలియ్యటానికి సిద్ధమయ్యావు. హృదయ సంస్కారంలేని పరుగులు దేసాకో?” అని వసంత పెడముఖం పెట్టింది.

జూన్. 1939

బొమ్మ రిల్లు

అమ్మా, అమ్మా ! నేనే, చాత్రం చెబుతానే !
మీ నాన్నకి చెప్ప, పో, తీరిగ్గా కూర్చున్నాడు.
నాన్నగారు ఊరి కొట్టరే !

నాకు చాల పనుంది. మీ నాన్నకు చెప్ప.

నాన్నగారికి చెప్పను, నీకే చెబుతానే.

ఏతే వినను. నేనేనా తీరిగ్గావుంది ?

నువ్వే వినాలి.

నేను వినను.

అయితే ఏడుస్తా,

మీ నాన్నదగ్గరే ఏడవరాదూ ?

ఉత్తుత్తి ఏడుపు నిజమాతుందే.

నాదగ్గరకూడా అంతే జరుగుతుంది.

నన్నెందుకు కొడతావమ్మా ? మంచిసీళ్ళ బానలో

చేంబు వెయ్యలేదు. కాగులోసీళ్ళు కెలకలేదు. నాన్న

గారి కలం నేను చూడలేదు. సిరా పారబోయ్యలేదు.

బల్లోకి ముద్దులమ్మలే వెళ్ళివచ్చాను. ఇంక నన్నెందుకు కొడతావు !

ఇలా మారాంచేస్తే కొడతానామరి...

నిజంగా కొట్టేట్టున్నావే ?

తప్పకుండాను.

మా అమ్మ చాల మంచిది, ఎప్పుడూ కొట్టదు. చిలిపి పళ్లు చేసినా చూచి నవ్వి ఊరుకుంటుంది. అడిగిందల్లా యిస్తుంది.

మీ అమ్మ యెవరు !

పాపం. ఎంత ఆసపడ్డావు ! నువ్వు కాదులే. చీటికి మాటికి సివాలేసే చిట్టితల్లివి ! మా బంగారు తల్లివి ! నిన్నే చెప్పాలి ?

మాకూ ఓఅబ్బాయి ఉన్నాడు. మారామే తెలీదు. ఎప్పుడూ నవ్వుతూ పేబుతూ వుంటాడు. ఎప్పుడన్నా కోపంవచ్చి కొట్టినా ఇల్లెగిరి పోయేట్టు యాడవడు.

ఏబ్బేబ్బే జిల్లాయిలే ! వాడే మబ్బాయి ? మారాం చెయ్యకా, యాడవకా, ఏంచేస్తాడు ! మాబల్లోకివస్తేనా, పప్పులు బెల్లాలు పెడతాము, తెలిసిందా !

మా అబ్బాయిని మీకొంటెకోణంగులతో ఆడుకోటానికి పంపుతా మనుకున్నావా ?

అయితే మీ అబ్బాయిని కుంకంలో పెట్టి పూజించు.

మీ అమ్మనుగూడా అలాగేచెయ్యి.

అమ్మా, పాపం !

నీవూ, మీ అమ్మా తప్ప లోకంలో మంచివాళ్లేలేరు.

అమ్మా, వట్టిదొంగదానివే !

ఎందుకని !

తీరికలేదు, పనుంది, పనుంది అన్నావే, ఇంతసేపు
నాతో వాగుతుంది ఎవరే !

ఇంకా జ్ఞాపకమురీదీ ?

నేను మరచిపోకేం.

అందుకనేనా, రెండో తరగతిలో రెండేళ్లు కూర్చు
న్నావు ?

అమ్మా, ఆ అబ్బాయి జత్తు అలా వుంటుందేమే ?

ఏ అబ్బాయి ?

అదేం, ఎంకన్న గారి అబ్బాయే.

నీకూడా ఎంకన్న అయ్యాడా ?

నేనేమి తప్పనలేదే, పిల్లలంతా అలాగే పిలుస్తారు.

అలా పిలవగూడదు నాన్నా. వెంకయ్యబావా
అనాలి.

వాళ్ళంతా ఎందుకలా పిలుస్తారు ?

పాపం, వాళ్ళూ మనలాంటివాళ్లే. ఈమధ్యే చితికి పోయారు. అందుకని అందరికీ తేలిక.

ఏం చితికిపోయారే ? వెంకయ్యబావ, పున్నమ్మ క్షయ్య బాగున్నారు కాదుటే ?

కాదునాన్నా, అప్పులవాళ్లు డబ్బుదస్కం పొలం పుట ఎత్తుకుపోయారు.

ఎత్తుకు పోతూవుంటే వెంకయ్యబావ చూస్తూ వూరు కున్నాడూ ? వాళ్ళబ్బాయి యాడవలా ? నేనైతేనా ?

ఏం చేస్తావు !

నాన్నతో చెప్పి తన్నించక పోయాను ?

వాళ్ళనాన్న, తన్న లేక పోయాడు.

పంతులుగారితో చెప్పలా ? పేము బెత్తంతో వాళ్ళ వీపులు బద్దలు చేసేవాడు.

మీ పంతుల్నే కొడతారు.

పాపం ! అయితే వెంకయ్యబావగారి అబ్బాయిజుత్తు తాటిజీబల్లే వుంటుందే, వాళ్ళమ్మ దువ్వదూ ?

వాళ్ళకు డబ్బులేమగా, అందుకని వాళ్ళమ్మ వడ్ల బంపుకిపోతుంది. తల ఎవ్వరు దువ్వతారు !

అదేనే, వాళ్ళబ్బాయి ఎండలో తిరుగుతాడు. మొఖం చూడు, ఎలా మాడుచెక్కలాగా వుంటుందో. కాసేపు

ఆడుకోవటానికి పోతే కొట్టాస్తావే, వాడిని ఎందుకు
కొట్టస్తా మరి ?

కొడితే పూరుకుంటారా వాళ్ళు ?

అయితే తేరగావుంది నేనేనమ్మా ?

వాడు గొడ్డుకాసి డబ్బు తెచ్చుకుంటాడు. ఎండలో
తిరిగి నువ్వేం తెస్తావ్ ?

పక్కవాళ్ళను గిల్లి కజ్జాలు తెస్తాను.

అలాగే వుంది.

సరేకాని, ఆ అబ్బాయికి తింటానికి ఏమీ పెట్టదు.
ఆడుకోమందు. బళ్లొకి పంపను. పున్నమ్మక్కయ్య
మంచిది కాదూ ?

మంచిదేరా. కాని డబ్బులేమగా, డబ్బులేనప్పు
డవన్నీ ఎక్కణ్ణించి వస్తాయి ?

డబ్బులేకపోతే యివన్ని రావన్నమాట.

రావు నాన్నా. అందుకనే నాన్న కాణేలిస్తే,
పారెయ్యకుండా భద్రంగా ధాచుకోవాలి.

డబ్బు ఎలా వస్తుందే ?

ఒళ్లొంచి పనిచేయాలి.

మొకయ్యబావా, పున్నమ్మక్కయ్యా, వాళ్ల బాబాయి
పనిచేస్తున్నారకదా. వాళ్ళకు డబ్బులేదేం ?

లేదు.

అయితే నాన్న పనిచెయ్యటం లేదుగా ? డబ్బు ఎలా వస్తుంది ?

నాన్న డబ్బు వడ్డీకిచ్చాడుగా.

పని చెయ్యకుండా తింటూవుంటే అయిపోలా ?

వడ్డీకిస్తే డబ్బు పెరుగుతుంది.

ఎలా పెరుగుతుందే ?

ఏమో, మీ నాన్న నడుగు.

అసలు డబ్బునేది లేకపోతేనేం ?

నీకు చాక్లెట్లు, కాఫీ, తిండి, చదువు ఎలా వస్తాయి ?

తిండి అంటే బియ్యం వండితేసరి. బియ్యానికి వడ్లు కావాలి. పొలం దున్ని నాటేసి పెరిగింతరువాత కోస్తే వడ్లు వస్తాయి. కాబట్టి వడ్లకు డబ్బుక్కర్లేదు. పంటలు చెబితే చదువొస్తుంది. ఇంక డబ్బెందుకు కావాలి ?

అయితే ప్రజలకు డబ్బుందిగా.

డబ్బు అక్కర్లేదు చెల్లదంటాను.

చెల్లదంటే వూరుకుంటారా ? పడేసి తంతారు.

పెద్దవాణ్ణయిం తరువాత చెల్లదంటాను. నన్నెవరు కొడతారు ? పెద్దవాడిని గనుక నేనే వాళ్ళను తంతాను.

మీ నాన్నతో చెబుతారు. అప్పుడో ?

నిజమే, ఆలోచించాలిసిందే.....మరే అమ్మా, ఒకటి చెయ్యి. వాడే చక్కగా చదువుకునే ఆడుకుంటున్నాడు, ఎందుకు కొట్టడం అనేశే. నీవు చెబితే ఊరుకుంటారు.

నాన్న నీ చేష్ట చూడకపోతే చెప్పొచ్చు. చూస్తూనే వుంటే ఎలాచెప్పేది ?

ఇన్ని చెబుతావే ! అక్కయ్యనీ నన్నూ మాయ జేస్తావే, కాసేపు నాన్నకు దాకలమూసి దండకోరు పెట్టలేవు ?

.....

ఎందుకు నవ్వుతావు ?

మీ పంతులుబెత్తాన్ని ఏం చేస్తావు ?

ముందుగానే బళ్ళోకి పోయి వివరాల చూడకుండా చిరిచేసి వస్తాను.

డబ్బు అనేదాన్ని లేకుండాచేస్తే అంతా పని చెయ్యాలిగా ?

ఆహా.

నువ్వుకూడ ?

నేనూ, పైగా అందరికీ చాక్లెట్లు, కాఫీ, బొమ్మలూ

అన్ని రకాల బొమ్మలే ! ఆడేవి, ఊగేవి, నడిచేవి, పరిగెత్తేవి, అరిచేవి — ప్రతివాడికి కావలసినన్ని యిస్తాను.

మరి అమ్మలూ, నాన్నలూ ఏం కావాలి

వాళ్ళను తరిమేస్తాను. ఉంటే పిల్లల్ని కొడతారు.

ఏడిపిస్తారు. ఆడుకోనీరు, బొమ్మల్ని దాస్తారు. అందుకని

వాళ్ళని ఉండనీను మరచిపోయాను, పంతుళ్లనీ, వాళ్ళ

బెత్తాలనీ సాగనంపుతాను.

మీలో మీకు పోట్లాటవస్తే ?

ఎందుకు వస్తుంది ? చాక్లెట్లు బొమ్మలు అందరికీ సమానంగా ఇస్తాను. ఒక్కళ్లకి పెద్దబొమ్మాలేదు, వేరొకళ్లకి చిన్నబొమ్మాలేదు అందరూ సమానమే.

అదిగో, మీ బడిగంట.

పాడుగంట, రెండోదల్లే వుంది. తొందగా వెళ్లాలి.

అదేమిటా ?

ఏముంది, ఫలకేగా !

పెద్దపలక తీసికెళ్లుతావే ? మీ అక్కయ్యకో ?

అక్కయ్యలేదు, చెక్కయ్యలేదు.

ఇప్పటి దాకా ఏం చెప్పావు ? పెద్దపలక అక్కడపెట్టి చిన్నపలక తీసికెళ్లు.

నేనేం చెప్పాను ? అంతా ఒకటేనని చెప్పలా ?
ఒరేయ్, ఒరేయ్ !

ఏప్రిల్, 1941

అ మా య కు డు

“అయ్యో కూతురా ! తండ్రి లేకపోయినా తల్లి చాటున బ్రతుకుతా వనుకొంటినే, కూతురా ! దేవుడింత అన్యాయం చేసేది ఎరగక పోతినే !” అని రాజరత్నమ్మ చావు బ్రతుకుల్లో ఉన్న గోవిందమ్మ మంచంపక్కన కూర్చుని ఏడుస్తూఉంది. “దేవుడనేవాడికి కనికరంలేదు. సుఖంగా తిని ఒకమూల కూర్చోవలసిన ముసలిదాని నడుంమీద తాటికాయ వేశాడు. గంపెడు దిగులువచ్చి పడ్డది,” అన్నారు. ముక్కులు చీమకుంటూ చూట్టానికి వచ్చిన ఇరుగు పొరుగు అమ్మలక్కలు. గోవిందమ్మ అన్నచీనయ్య, రోగిమంచానికి దగ్గర్లో కుర్చీలో దిగులుగా కూర్చున్నాడు. గోవిందమ్మ కొడుకు మాధవరావు మేన మామ కొడుకైన కిష్టాపుతో, వేరుసెనక్కాయల కోసం కవర్లాడుతూ యేడుస్తూ వున్నాడు.

“వీడెట్టా బ్రతుకుతాడే కూతురా ! దిక్కుమాలిన చక్కినిచేసి పోతా వంతు కూతురా ! వట్టి మేదకుడే

కూతురా !” అని రాజరత్నమ్మ మళ్ళీ యే డు పు సాగించింది.

వచ్చిన అమ్మలక్కల్లో ఒకావిడ మాధవరావు రెక్క పట్టుకుని చెవిలో, “మీ అమ్మ చచ్చిపోతూ వుందిరా ! దగ్గరికి పో,” అంది. “చస్తావుందీ ! చావనీ, నాకు సరిగా నెయ్యేసి ఎంతకాలమైంది ?” అని వేరుసెనక్కాయల తగువుల్లో మళ్ళీ నిమగ్నుడయ్యాడు. ఆవిడ కోపంతో, ఏడుస్తున్న మాధవరావుని లాక్కెళ్ళి, తల్లిమంచం దగ్గర నిలబెట్టింది. వేరుసెనక్కాయల భాగం పోయిందని మాధవరావు బావురున ఏడుపు మొదలెట్టాడు. ఇంకొక ఆవిడ “అక్కయ్యా ! ఒకసారి కళ్లుతెరువు. ఆయేడుస్తుంది ఎవరు ?” అని అడిగింది. రాజరత్నమ్మ మనుమణ్ణి కావు లించుకొని. పెద్దపెట్టున ఏడ్చింది. చీనయ్య కుర్చీలో కూర్చోలేకపోయాడు. అతనికి కూడా కళ్లలో నీళ్లు తిరిగాయి.

గోవిందమ్మ యీ యేడ్పునంతా సహించలే నన్నట్టుగా కళ్లువిప్పి దీనంగా అన్న చీనయ్యవేపు చూసింది. అతడు కుర్చీలోనుంచి లేచి చెల్లెలిదగ్గరకు వెళ్లాడు. ముసలమ్మ కూతురుబిడ్డను తల్లిదగ్గర్లోకి ఎ వ్వ రూ చూడకుండా నెట్టింది. గోవిందమ్మ కొడుకుచెయ్యి అన్నచేతిలోపెట్టి

మెల్లిగా ఓపికచేసుకొని, “అన్నయ్యా! వీడువట్టి పిచ్చి బాగులవాడు. ఏమీ తెలీదు... ఇది ఉంటుంది. ఇది పోతుంది అనేదిలేదు. ఏమో... నీ మేనల్లుడు. ఏమి జరిగినా ఆ పేరు నీ కేడంటుంది... నీ కాళ్ళకుమట్టి పోతున్నా...” ఇక మాట్లాడలేక పోయింది.

ఆ సాయంకాలమే మూట ముల్లే సర్దుకొని తయారై నడూర ప్రయాణికురాలులాగ గోవిందమ్మ మహా ప్రస్థానం చేసింది.

అంత్యకర్మలు చీనయ్య చెల్లిలికి యథావీధిగా జరిపించాడు. ఆవిడ ఆస్తి వ్యవహారాలు సింహావలోకనం చేశాడు. అతనిబావ బ్రతికి ఉన్నంతకాలం వాళ్ళ వ్యవహారాల సంగతే తెలియదు. బావ చనిపోయిన ఆరునెల్లకే చెల్లెలు మంచం ఏక్కడంవల్ల ఆవిషయాలు తెలుసుకోవటానికి అట్టే వీలులేకపోయింది. మంచంలో ఉండగా చెల్లెలు తనకు తెలిసినంతవరకు కొన్ని విషయాలు చెప్పింది.

రాజయ్య = అంటే చీనయ్యబావ - మొదట్లో స్థితి మంతుడు. అందువల్ల తక్కువలో ఉన్న బావమరిదిని ఒకమూసేగా నన్నా చూచేవాడుకాదు. చీనయ్య తన బావమరిదో అని చెప్పకోవటానికి కూడ సిగ్గుపడేవాడు.

ఆ రోజుల్లో పసుపుకి వి ప రీ త ం గా ధర పలుకు
తుండేది. రాజయ్యకు ఒక యాభై పుట్లు పండేది. వై గా
ఊళ్ళో కొంత కొనికూడ నిలవచేసేవాడు. అందు
బాగా సంపాదించాడు. కొంత తినివున్నరుచితో ఎక్కువ
లాభాలకోసం ఆసపడ్డాడు. బ్రహ్మాండంగా పసుపు ఎచ్చిదీ
పచ్చిదీ అనకుండా కొని, నిలవబోశాడు. పుట్టి 120
రూపాయలు అమ్మింది, ఆసంతానికి 70 కి దిగి
కూర్చుంది. రాజయ్య ఆస్తి అంతా పోయేస్థితికి వచ్చింది.
తనకు ఆస్తులు, బంధువులు అనుకున్న పాళ్ళ యిద్దరిపేర
13 ఎకరాలు రెండు అయిటంలుగా తనఖా ప్రాసి
దాగాడు. పెండ్లినాటి కట్నంబాపతు కొంత రాకపోవటం
వల్ల, చీనయ్యపేర ఏమీ వ్రాయలేదు. అతడు మం
చంలో వుండగానే తనఖా ఆస్తిని తప్ప, తతిమ్మాదంతా
అప్పులవాళ్లు ఎగతన్నుకపోయారు. ఏదో ఉన్నవాడుగదా
అని బీదవాళ్లు రాజయ్యదగ్గర పత్రాలు లేకుండా దాచు
కుంది అంతా పోయింది. అందువల్ల రాజయ్య అన్నా,
అతని కుటుంబమన్నా, ఊళ్ళోవాళ్లు మండిపోతూ
వుండేవాళ్లు.

మొదట్లో చీనయ్య ఇంకా భుక్తంలోఉన్న తన బావ
పోతాన్ని తానే దున్నించి మొక్క వేయించేవాడు. ఇది

వరకున్న కోపంవల్లనూ, దిక్కుదివాణం లేకపోవటం వల్లనూ, ఊళ్లోనివాళ్ళు పైరూ పచ్చ కోసుకెళ్ళుతుండే వాళ్ళు. మాధవరావు ఆటల్లోపడి చేనువేపు వెళ్లేవాడు. కాడు తన వ్యవసాయం, మేనల్లుడివ్యవసాయం చూచుకోవలసి వచ్చేటప్పటికి ఒంటిగాడ్డైన చీనయ్యకు తలప్రాణం తోకకొచ్చింది. ఏదో అవస్థపడి ఋతువు వచ్చేటప్పటికి నాలుగు మొక్కలు నాటించి కోయించగలడుగాని, రెండూ శ్మల్లో వ్యవసాయం చూచుకోవాలంటే చీనయ్యకుగాని, మరొకరికిగాని సాధ్యపడుతుందా ?

ఒకరోజున చీనయ్య మేనల్లుణ్ణి పిలిచి, “కంది విరగ్గా సిందిగదా ! పాడిబత్తెను చేనుగట్టిన మేపుకుంటూ చూస్తూవుండరాదూ ? దారిన పోయేవాళ్ళు దూసుకు పోతున్నారు,” అన్నాడు.

“కట్టేసిన గేదె కట్టేసినట్టే ఉంటున్నది. కాసేపు అటు తిప్పుకురారా. లేకపోతే పాలు, పెరుగూ తాగటాని కెలా వస్తాయి ?” అంది రాజరత్నమ్మ.

“నీతల ఒక్కేటుకు పగుల్తుంది. నేనుపోను,” అన్నాడు. మాధవరావు శౌర్యం ప్రకటిస్తూ.

“ఎవ్వరిపొలంరా అది ? నీ పొలాన్ని నువ్వుచూచుకోవలసింది పోయింది, ఎవరన్నా చేసిపెడతామన్నా,

చూచుకో లేనన్నమాట. ఆవరసాన వచ్చేవాళ్లు పోయే
వాళ్లు కాసిన కాసినికందికాయలు దూసుకుపోతూవుంటే,
ఏ కుర్రాడన్నా నూరుకుంటాడూ ఈవూళ్లో !”

“ఎవడు పోతాడు ఈ అగ్గిలో ? కావలిస్తే బ్రరెను
తోలుకెళ్లి చెట్టుకింద కూచుని చూస్తూవుండు.”

“నిన్ను ఊరిమీదికి విడిచిపెడతాను. రేగడిచేలో పని
ఎవరు చేయిస్తారనుకున్నా ? నీ బాబుగా ఉన్నాడా
అక్కడ !”

“మానాన్నే వుంటే యీవూరిగడ్డ తొక్కేవాడివి
కామాలు !” చీనయ్యకు పట్టరానికోపం వచ్చింది. చేతి
కొందికీ ఒక లెంపకాయ యిచ్చేవాడే. ఇంతలోనే తల్లి
ఏడుస్తూ, అయ్యో కూతురా ! ఇట్లాంటివాణ్ణి పెట్టుకుని
ఎలా యీదేదే ? ఎవరేది చెప్పినా నమ్ముతాడే
కూతురా ! పట్టి అమాయకుడే ! ఉంటుంది పోతుందని
తెలియదే కూతురా ! అయ్యో కూతురా !” అని
యేడ్చింది.

చీనయ్యకు కోపం జారిపోయి జాలికలిగింది. జేబులో
నుంచి ఒక అణా తీసి మాధవరావు చేతిలో పెట్టి, “మా
నాన్నగా, పో, గేదెను తోలుకెళ్ళి, కందిచేనుగట్టున మేపు.
చేలోకి తోలి ఊరుకునేవ్,” అని హెచ్చరించాడు.

అణాతో తాను చూడకపోతే చేను పోతుంది. గేదె పాలివ్వదని మాధవరావుకు అర్థమైంది. వెంటనే గేదెను విప్పకెళ్లాడు.

ఆ సాయంత్రం : రేగడిచేనునుంచి వస్తూ, చీనయ్య కందిచేనువేపు వెళ్లాడు. చేలో ఒక ప్రక్కంతా కందిచెట్లు విరిగున్నాయి. గొడ్డు విరగదొక్కిన చేను చూచేటప్పటికి అతనికి ప్రాణం ఉసూరుమంది. మేనల్లుడిమీద పట్టరాని కోపం వచ్చింది. దగ్గర్లో ఉంటే రక్తం కళ్ళజూసేవాడే. ఆ దూరప్పొలాన్నుంచి ఇంటికి వచ్చేటప్పటికి కొంతకోపం జారిపోయింది. పైగా తనఖావాళ్ళ నోటీసు ఒకటి వచ్చింది. విప్పి చూచుకున్నాడు. ఒక తనఖాదారు తన తనఖాను లాల్ చంద్ అనే మార్వాడీకి పురమాయిం చాడు. ఆ తనఖా లిమిటేషన్ పట్టటానికి సిద్ధంగా ఉంటం వల్ల కోర్టులో వ్యవహారం నడుపుతానని నోటీసిచ్చాడు. చీనయ్యకున్న కొంచెంకోపం తనఖాదారుమీదికి మళ్లింది.

ఆరాత్రి ఆలోచించుకుని, తల్లిని పిల్చి, “అమ్మా ! తనఖాదారు కోర్టు కెక్కబోతున్నాడు. నాస్థితిగతులు ఎలా ఉన్నాయో నీకు తెలుసు. అయిదేకరాల మాగాని, కుటుంబంఖర్చు పెద్దది. పెద్దవాడి చదువుకి బోలెడంత పంపాలిసి వస్తున్నది. ఇక్కడ పొలంలో దమ్మిడి రావటం

లేదు," అన్నాడు.

"వాడేమైపోవాలిరా నాయనా ! నీవే దిక్కు. వట్టి అమాయకుడు. ఎవ్వ రేమాటలు చెబితే అదే నిజమని నమ్ముతాడు, అలాంటివాణ్ణి వదలి పెడుతావా ?"

"కోర్టుకెక్కే తాహతు నాదగ్గర లేదు. ఒక వ్యవహారం కాదు, రెండు. నానల్లకాదు. అంతగా కాదంటే ఒక ఎకరం నాదాంట్లోది రాసిస్తాను," అన్నాడు.

రాజరత్నమ్మ మనమడి గతికి ఏడ్చింది. వాడి నోట్లో దుమ్ముకొట్టి పరులు ఆ స్తిని ఎగ నెత్తుకపోతూంటే చూస్తూ వూరుకుంటావా ?" అని కొడుకును నిష్ఠురాలాడింది అంతగా అయితే అయ్యే ఖర్చు మాధవరావుపేర శ్రవాసుకొని డబ్బు వాడమంది.

చీనయ్య తల్లిని కాదనలేకపోయాడు. చెల్లెలు చని పోతూ అతనికి చెప్పినమాటల్ని తల్లి జ్ఞప్తికి తెచ్చింది. మైగా ఇన్నిరోజుల్నుంచి మేనల్లుడి కోసం పనిచేసి, తీరా డబ్బువాడాలిసి వచ్చినప్పుడు జారుకుంటే, లోక మేమను కుంటుంది ! లో కం త న్ను ఆడిపోసుకోవటానికి ఇష్టపడలేదు.

అందువల్ల చీనయ్య మేనల్లుడితరపున కోర్టులో వ్యవహారించటానికి నిశ్చయించుకున్నాడు. వాణ్ణి ఆపూర్లోనే

వుంచితే చెప్పుడుమాటల్తో చెడిపోతాడని, తన యింటికి తీసుకుపోయాడు. తన పొలంకూడ చేసుకుంటూవుంటే, కోర్టుకు వెళ్ళటానికి వీలుండదని మగతాకిచ్చాడు.

ఇల్లూవాకిలీ, పొలంపుట్రా అనేవికూడ తలవకుండ చీనయ్య మాధవరావు వ్యవహారంలో కోర్టుచుట్టూ తిరగ మొదలెట్టాడు. నకళ్ళకనీ సాక్షులకనీ, కోర్టు ఫీజుకనీ, వకీలుకనీ, ఇంకా కాగితాలకనీ, గుమాస్తాలకనీ డబ్బు జిమ్మందాడిగా ఖర్చవుతూవుంది. నోట్లు, రుపి తెచ్చి చీనయ్య డబ్బు పాడుతూ వచ్చాడు. బియ్యే చదువుతూ వున్న పెద్దకొడుకు అప్పారావు మాత్రం, తండ్రిని ఖర్చు పెడుతున్న దంతా లెక్కవ్రాయమని హెచ్చరిస్తూ వుండే వాడు. చీనయ్య ఆట్టే చదువుకున్నవాడు కాకపోవటంవల్ల లెక్క రాసుకోలేడు. పెద్దకొడుకుచేత రాయించాలి. ఇంతడబ్బు మంచినీళ్ల ప్రాయంగా వాడుతున్నాడని తెలిస్తే, వాడు అటకాయిస్తాడు. అయినా, మాధవరావు అమాయకుడు. తాను ఎలాచెబితే అలా వినుకుంటాడు.

మాధవరావు, కృష్ణారావు కలసి చదువు మానేశారు. తినటం తిరగటం తప్ప అతనికి మరొక పనిలేదు. సోమరిపోతుకు కావలసిన గుణాలన్నీ పట్టుపడ్డాయి. బీడిలు కూడ అలవాటుపడ్డాయి. గూళ్లలోను, కుండల్లోనూ,

పెట్టెలోను డబ్బులు దొరకనప్పుడు గంపలోని గింజలు,
పెట్టెలోని బియ్యం కోమటింట్లో పోస్తుండేవాడు. చీనయ్య
భార్య ఒకరోజు గింజలు పోసికెళ్లుతుంటే పట్టుకుని,

“నువ్వు కాపరంచెయ్యవూ ? ఇల్లుమీద ఎలుగేసుకు
పోతావా ?” అంది.

“ఏమిటే, ఏమిటే,” అంటూ వచ్చింది వంగిన నడుం
మీద చెయ్యిపెట్టుకుని రాజరత్నమ్మ.

“మాధవాయ్ ఏంచేస్తున్నాడో చూడు ! అంటే
కోపాలు. ఎన్నిగింజలు ! ఎన్నిగింజలు !”

“అసలు కిష్టాయి చచ్చినాడే నేర్పాడు,” అంది మన
మణ్ణి వెనకవేసుకొంటూ. “మా ధ వా యే వాడికి
నేర్పాడు, వీడు రాకముందు వాడెన్నడన్నా గింజ మొఖం
ఎరుగూ ?”

“నీ కొడుకు ఏమీ ఎరుగడు, నంగనాచి. వాడు
పరాయిబిడ్డ కాబట్టి యిలా అల్లరి చేస్తున్నావు. అసలు
వీణ్ణి వడ్లు తెమ్మని కిష్టాయే పంపి ఏసందులోనో, ఏకోమ
టింట్లోనో కూర్చుని వుంటాడు. వాడి అమ్మే బ్రతికిఉంటే
యిలా అల్లరిపడతాడా ?” అని గొంతు జీరపుచ్చుకొంది.
“ఏరా. కిష్టాయ్ తెమ్మన్నాడు ? నిజం చెప్పు” అని బుగ్గ
పట్టుకుంది.

“వాడే తెమ్మంది,” అన్నాడు అమ్మమ్మను అందుకొని
మాధవరావు.

“ఏడీ, చూపించు : చంపి పోగులెడతాను.”

“ఇందాక కూర్చుంటాడా ?” అంది రాజరత్నమ్మ.

“పారిపోయాడు,” అన్నాడు మాధవరావు.

“ఒకళ్ల మాటలు విని ఎంతకాలం బ్రతుకుతావురా !
ఇన్నేళ్లు ముడ్డికింద కొచ్చాయి ! అయినపనీ, కానిపనీ
తెలియదేమిరా ? ఇంకా ఎన్నాళ్ల కొస్తుందిరా జ్ఞానం?”
అంది రాజరత్నమ్మ.

ఒళ్లో గింజలు లాక్కొని చీనయ్యభార్య లోపలికెళ్లింది.

“ఓసే ముసిల్మానా ? ఒక్కడెబ్బతో యమలోకం
ఎక్కడుందో చూసిరావాలి,” అన్నాడు అత్తపోయిన
ధైర్యం చూచుకొని.

“చంపరా, చంపు. ఈగోల పడలేకుండా వున్నాను.
ఆ పుణ్యమే కట్టుకో !”

“అమ్మా ! నువ్వు చస్తావా ? నీశాపనార్థాలకి హడలి
పోయి యముడు, ‘ఈ ముసలివీడ నాకెందు’ కని పం
పేయ్యడా ?”

“నీజిమ్మడ, నాబ్రతుకే నీకు కష్టంగావుందీ ! ఏదో నే
నుంటేనే నీముఖాన యింత కూడేస్తున్నారు.”

“తాతయ్య నీతో ఎలా వేగాడో ! నీ శాపనార్థాలకి కుళ్ళికుళ్ళి చచ్చివుంటాడు కాని, దేవుడిచ్చిన ఆయువు మూడి మాత్రం కాదు.”

“ఉండరా దొంగవెధన !” అని లేవబోయింది కొట్ట గల నన్నట్టుగా, ఉడికించటానికి మాధవరావు పారిపోయాడు. అతనికి అమ్మమ్మ కొట్టలేదని తెలుసు.

మాధవరావుకు డబ్బుతో అ న స రా లు ఎక్కువ య్యాయి. బీడీలకు, చిరుతిండ్లకు, డబ్బు కావలసి వచ్చింది. ఒకటి రెండురూపాయల దాక డబ్బుని కోమ టిళ్లలో బాకీలు చేశాడు, కానీ దొరకటంలేదు. ఒక బీడి ముక్కన్నా కోమటివాళ్లు అప్పియ్యటంలేదు. అవశ్యకతను పట్టి ఏదైనా నస్తుందని పెద్దలు చెప్పినట్టుగా, ఆమాయకు డైన మాధవరావుకి తరుణోపాయాలు లభించేవి. ఇంట్లో మేనమామ మాటల నందర్భంద్రో ఆ మగతావాడు ఇంత య్యాలి, వీడింతియ్యాలి, అని చెబుతూవుంటే విని, ఇంట్లో ఎవ్వరికీ చెప్పకుండా తన గ్రామానికి పారిపోయే వాడు. కోడలు తన మనుమణ్ణి రాచి రంపాన పెడితే, ఉండ లేక పారిపోయాడని రత్తమ్మ లగ్గల కెక్కేది. కోడలు కన్నీళ్ళ పర్యంత మయ్యేది. మాధవరావు ఇంటికి తిరిగి వచ్చిన పదిరోజులకు తేలేది. మగతావాడు 20 రూపా

యలు ఇయ్యవలసిఉంటే 10 రూపాయలు పుచ్చుకుని బాకీరద్దుచేసి, తనబాకీలు తీర్చుకుని, మిగతాది ఏ తిరు నాళ్ళ ఖర్చుకో వాడుకునేవాడు. అత్తాకోడళ్ల మధ్య కురుక్షేత్ర సంగ్రామం,

“నీ మనుమ డెక్కడికో సన్యాసం పుచ్చుకు పోయాడంటివే ?”

..కిష్టాలు వీణ్ణి పాడుచేస్తున్నాడు. లేకపోతేనా...”

“కిష్టాయిని నీమనుమడేం పాడుచేయలా! చదువు, సంధ్యా మాధవాయివచ్చి పాడుచేశాడు, వాడురాక ముందు చక్క-గా బళ్లోకివెళ్లి చదువుకునేవాడు. దొంగ తనం నేర్పింది, సిగరెట్లు, బీడీలు అలవాటుచేసింది మాధవాయే.”

“అబ్బే ! నీకొడుకు ఏమీ ఎరుగడు.”

“వాడే మావాణ్ణి పాడుచేశాడు. వాడి మూలాన్నే మానిండు సంసారం గుల్లగుల్ల అవుతూవుంది.”

“రేపు లెక్కగట్టి పుచ్చుకోక వదిలిపెడతావా యేమిటి? చీటికి మాటికి ఇల్లుగుల్ల, ఇల్లుగుల్ల అంటావు” అంది.

ఆరోజల్లా కొడుకూ, కోడలూ ఎన్నివిధాల బ్రతిమా లినా తిండి తినకుండా మునగదీసుకొని రాజరత్నమ్మ

పండుకొంది.

మాధవరావుకి మైనారిటీ వెళ్లిపోయింది. అందువల్ల చీనయ్య మేనల్లుణ్ణికూడ కోర్టుకు వెంటబెట్టుకుని వెళ్లాల్సి వచ్చింది. అప్పు డప్పుడు మేనల్లుడి గ్రామంనుంచి తాను, తన గ్రామంనుంచి మేనల్లుడూ దూరంగావున్న గుంటూరికి కోర్టువ్యవహారం కోసం వెళ్లవలసి వచ్చేది. ఇంకొకప్పుడు తాను గృహ వ్యవహారాల్లో ఉంటుంటే చీనయ్య మేనల్లుణ్ణి ఒక్కణ్ణే పంపాల్సి వచ్చేది. ఆ సమయాల్లో ఖర్చుకు కావలసింది అర్థరూపాయైతే మాధవరావు రూపాయి తెమ్మని మారాం చేసేవాడు. చీనయ్య,

“ఇది ఎవరి వ్యవహారంరా ? నీ తరహాచూస్తే ‘నా పెళ్లికి నేనూ పోవాలి!’ అన్నట్టుగా వుంది. పో, తొందరగా పో, లేకపోతే కోర్టువేళ కందుకోలేవు.”

“రూపాయి తే వెళ్లుతా.”

“ప్రతితడవా రూపాయ నే నెక్కడ తెచ్చేది ? పాడైపోతావని బరువుభారం నెత్తినేసుకుంటే, నామీద స్వారి చెయ్యాలంటావు. పోకపోతే నీ ఆస్తి పోతుంది. నా దేమి పోతుంది ?”

“పోతే పోయిందిలే, ఎవడు నడచిపోతాడు ? రూపాయిస్తే గుట్టబృండ్లి ఎక్కిపోతాను.”

“సరే రూపా యిచ్చేదాక కూర్చో.”

“నీముఖాన గుడ్డుమొలన ! పోరా, ఆస్తి ఉండేదీ పోయేది ఎరగవేమిరా !” అంది ముత్తన.

“నిన్ను పంపితే బాగుండేట్టుంది. చక్కగా దిద్ది తీర్చుకొస్తావుట,” అన్నాడు మనుమడు.

ముసలమ్మ ఏడవనీ, తిట్టనీ, రూపాయి చేతులో పడ్డాకనే మాధవరావు వాయిదాకు వెళ్లేవాడు.

కాలం గడిచింది. కన్ను లొట్టపోయి చీనయ్య మారువాడి వ్యవహారంలో కొంత నెగ్గాడు. ఆరువేల వ్యాజ్యం వెయ్యిరూపాయలకు కొట్టివేశారు. రెండో తనఖాదారు కూడ రంగంలోకి దిగాడు. వ్యవహారం జరపాలంటే చీనయ్యచేతిలో చిల్లిగవ్వలేదు. తనఖాలో వుంటంవల్ల మేనల్లుడి పొల మమ్మటానికి వీల్లేకపోయింది, ఓడిపోయిన మారువాడి కూడ మైకోర్టుకు పోతాడని తెలిసింది.

చీనయ్యను డబ్బుసమస్య ఎదుర్కొంది. కొడుకు లిద్దరూ మేజర్లయ్యారు. బి. యే. పరీక్షకు కట్టవలసిన 45 రూపాయలు పంపలేదని తండ్రిమీద పెద్దవాడు మండి పడుతున్నాడు. చీనయ్యకే ఆశ్చర్యం వేసింది. పెద్ద కొడుకునీ, అతని విద్యనీ పోషించుకుంటూ వస్తున్న అతనికి ఉదాసీనభావం ఎందు కేర్పడింది ? చీనయ్యకు మమ.

కారాలు నశించాయా ? అతని భూమిని తనఖా పెడితే డబ్బిస్తారు. కాని, కొడుకులు రచ్చకీడుస్తారు.

ఇంతకాలం వ్యవహారం నడుపుతున్నందుకు మేనల్లుడికి లాభించింది. తనఖాలో ఉన్న అతని 13 ఎకరాలూ మాగాని అయింది. వెనకటి రోజుల్లో 500 అమ్మే ఎకరం ఇప్పుడు 1200 దాక వచ్చింది. తాను ఊరుకున్నట్టైతే ? 500 చొప్పున బాకీదార్లు పొలం తన్ను కెళ్లి ఉండేవాళ్లు ఈ లాభం ప్రత్యక్షంగా తాను వ్యవహారం నడపటంవల్ల జరిగినప్పుడు ఎలా ఊరుకుంటాడు ?

ఎలాగైతే నేమి చీనయ్య అవస్థపడి మారువాడి తన ఖాకు లోబడి మేనల్లుడి పొలం కొనేవాణ్ని సంపాదించాడు. కాని, చేవుత్తరం మీద మాధవరావు సంతకం చేయకొచ్చాడు. బెదరించాడు చీనయ్య. ప్రాధేయపడ్డాడు, రెండుమూడు రూపాయలు వాడుకోటానికి ఇస్తానన్నాడు కూడ. కాని ఫలం లేకపోయింది.

మనమడి మంకుకి కారణం ఏమిటోచూచాయగా రాజ రత్తమ్మకు తెలిసింది. నెత్తే నోరే కొట్టుకుంది. వాడి వ్యవహారం చెడిపోతుందని కాదు తన్ను కన్నుకోకుండా అమాయకుణ్ణి చేసి తన మనమడికి ముక్కు ముఖం లేని అబ్బినాకారి పిల్లను కట్టడమేనా? ఎటు లేదన్నా పది

వేల ఆస్తి ఉన్నవానికి — అప్పులవాళ్లు తన్నుక పోకుండా వుంటే — వెయ్యిరూపాయలేనా కట్నం? మనుమడిదగ్గర ఏడ్చింది. మేనమామ యింట్లోనుంచి తరిమి వేస్తాడని బెదరించింది. మనుమడు వట్టి అమాయకుడు. చెప్పాడు మాటల్తోపాడై పోతున్నాడు. తను చూస్తూ చూస్తూ, పాడై పోతూవుంటే ఏలా ఊరుకుంటుంది? కొడుకు చీనయ్య దగ్గర మాధవరావు చెప్పాడు మాటల్తో చెడిపోతూన్నాడనీ, అదివాసి పుర్రెలోనే పుట్టిన బుద్ధికాదనీ, ఏడ్చింది. మీరన్నా చెప్పండని ఊళ్లో పలుకుబడి గలవాళ్లందరి దగ్గరికీ పోయి కంటతడిపెట్టింది. ఎన్నడూ బయటికిరాని రాజరత్నమ్మ, ఆవేశ బయటికి వచ్చిందంటే, అందరికీ జాలివేసింది. అందరూ మాధవరావుకు చెప్పిచూచారు.

మేనల్లుడు ఫలోన్ముఖమైఉన్నదాన్ని పాడుచేస్తున్నాడని చీనయ్య విచారపడ్డాడు. తన్ను అలక్ష్యం చేసినా ఫరవాలేదు. తేలిపోయి లాభించనున్న వ్యవహారాన్ని చెడగొడుతున్నాడేమో అని దిగులు కలిగింది.

ఊళ్లో పెద్దలు చెప్పటంవల్ల గాని, రాజరత్నమ్మ ఏడవటంవల్ల గాని, మాధవరావు పెండ్లి ఆగిపోయింది. చేడతరం ఇచ్చి డబ్బుతీసుకొని కోర్టువ్యవహారం వదులుచూమంటే, మాధవరావు మూగనోము పట్టాడు. ఇంట్లో,

అంటే మేనమామ యింట్లో, తిని ముఖం తప్పించుకు
తిరుగుతున్నాడు. చేతిలో డబ్బులేక చీనయ్య ఇంట్లోనే
దిగడిపోయాడు.

బి. యే. పూర్తిచేసుకొని వచ్చిన సోపలిస్తు అప్ప
రావు, మాధవరావు సంగతి పసిపట్టి, తన తండ్రి కియ్య
వలసిం దేమిటో యిచ్చివేయమన్నాడు. మాధవరావు
జవాబు చెప్పకుండా తిరిగాడు, ఊళ్లో పెద్దమనుషులు
నాడ్కికైన లెళ్ళి చూపించ మన్నారు. అప్పారావుకి తండ్రి
లెక్కరాయలేదని తెలిసింది. ముచ్చల్లే వుండి అల్లుడు
కొంప గుణ్ణం చేశాడని చీనయ్యభార్య యేడ్చింది.
“లోకుల మాటలు విని మనమడు పాడై పోతున్నాడు.
వాడెలా బతుకుతాడా,” అని రాజరత్నమ్మ అంగ
లార్చింది.

రెండునెల్లు గడిచేటప్పటికి బాకీదార్లు చీనయ్య పొలం
వేలం వేశారు. ఇల్లుతప్ప ఏమీ మిగిలేట్టు కనిపించలా.
చీనయ్యభార్య మాధవరావుమీద దుమ్మెత్తి పోసింది.
అయినా అతనికి అన్నంపెట్టక తప్పలా. “ఇన్నాళ్లు పెట్టి
పోషించి యివ్వాల తరిమేస్తే, లోకమేమంటుంది !”
అన్నాడు చీనయ్య.

చీనయ్యపొలం వేలంలో కొట్టేయించుకుంది మాధవ

రావేసని తేలింది. రాజరత్నమ్మ తన మనమడు మేనమామని అన్యాయం చెయ్యడు, వట్టి అమాయకుడు అంది. అప్పారావు, మాధవరావు సంగతి ఆరాతీసి, తండ్రితో వాడు తనఖాదార్ల యిద్దరికీ చెరి రెండువేలు ఇచ్చి రాజీపడి పొలమంతా అమ్మి తమపొలం కొన్నాడని చెప్పాడు.

ఋతువులో మేనల్లునిచేను, అంటే పూర్వం తనచేను, వాడు సాగుచేయించుకోలేని అమాయకుడని చీనయ్య దున్నించబోయాడు. మాధవరావు, “నేను దున్నించుకోగలను. నీవు చేలోకి దిగ నవసరంలేదు” అన్నాడు.

చీనయ్యభార్య మళ్ళీ తిట్టింది. “వాడు వట్టి అమాయకుడు. లోకులు వాడికి చెప్పి పాడుచేస్తున్నారు. వాడు ఇక ఎలా బ్రతుకుతాడా దేవుడా!” అని రాజరత్నమ్మ యేడ్చింది. “13 ఎకరాలు పాడుచేసి 5 ఎకరాలే నిలబెట్టుకున్నాడే!” అని చీనయ్య కించపడ్డాడు. సోపలిష్టు అయిన అప్పారావు, దీని కంతకూ బ్రిటిష్ సామ్రాజ్య చాదమే కారణమని కారాలు మిరియాలు నూరాడు.

ఏప్రిల్, 1941.

అ వ తా రి క

బీజం : బృహత్కథనుంచి
 దోహదం : థామస్మాన్వల్ల
 చిత్రణ, దృక్పథం రచయితవి

పంచాయతీ
పేమన గ్రంథాలయం
శీలప్రాలు :: కృష్ణా

జ ఘ న సుం ద రి

“ఎంతసేపు?”

“ఇంకా ఎంతసేపు?” నిట్టూర్పు గాజుల గలగలలు

“ఏమి చేస్తున్నాడో?”

“నా కెలా తెలుస్తుంది నందా?” అన్నది సుందరి-
పులకలు మొలకలెత్తించే కలకంఠంతో.

నందుడు బండ్రితోట్లో కూర్చుని ఎడ్ల కొమ్మల నందు
గుండాచూస్తున్నాడు. అప్పుడప్పుడూ చూడనట్టుగాచూస్తు
వున్న సుందరి చూపులు నందుని వీపుమీద, కండలు తీరి
ఉన్న బుజాలమీద గిలిగింతలు పెడుతున్నాయి, అతడు
భయపడుతున్నది కాస్తా జరిగింది. ఆవిడ పేరున పిలిచి
“నా కెలా తెలుస్తుంది?” అన్నది. “అతడేం చేస్తూ
న్నాడు” అంటే సరిపోయేది. అలా అనలేదు. “కృష్ణశర్మ
ఏంచేస్తున్నాడు?” అని అడిగింది. “నాకూ విడ్డూరం
గానే ఉంది. నావైపు తిరిగి నువ్వు అడగకపోతే నేనే
నిన్ను అడిగేదాన్ని.”

నందుడికి ఆశ్చర్యం కలిగింది. కృష్ణశర్మ ఆలస్యం చేయటమేకాదు. అతని భార్య వ్యర్థపదాలు కూడ వాడుతూ ఉంది. “అనవసరప్రసంగంలోకి దిగుతానేమో? నోరుజారి పేరున పిలుస్తానేమో. ఈ కంఠంలో ఏమి మ్రోగుతుందో?” ఈ భావాలు అతనిని మాట్లాడనీలేదు.

కొంతసేపటికి ఆవిడే ప్రారంభించింది.

“ఇదిగో నువ్వు పోయి ఆయనగారు ఎక్కడున్నారో చూచిరా. తపస్సమాధిలో ఉంటే ఆచేతులలో ఒక్కసారి కుదిరించి మత్తుమలిపి మరి లాక్కొని రావాలి. ఇక్కడెంతసేపు కూర్చునేటట్లు? ఆయనకు క్రిందు మీనులు తెలియటంలేదు. ఎంత పొద్దెక్కింది? ఎంత పొద్దెక్కింది? అసలు దారి తప్పటంతోనే బోలెడు ఆలస్యమైంది, పైగా ఇదొకటి. మా అమ్మా నాన్నావాళ్లు నాకోసం ఎంతగా కాళ్ళు తొక్కుకుంటున్నారో! ఆ దేవాలయంలో కూచోని యీ ప్రపంచాన్నే మరచి పోయినట్లుంది. కాస్త మందలించి తీసుకురా, అతనికన్నా నీవు బలవంతుడివి కదా!”

“ఓ, ఇప్పుడే తీసుకొస్తాను. కానీ, బలంతో అవసరమేముంటుందిలే. ప్రొద్దెక్కుతున్న సంగతిని ఒకసారి జ్ఞాపకం చేస్తే చాలు. అతడే త్వరపడి వస్తాడు. అసలు

దారితప్పడానికి నేనే కారణమనుకో. నేనేవెళ్ళి తీసికొద్దామనుకొంటున్నా. కాని, ఒక తెవే యీ బండిలో కూచోటం కష్టమేమోనని సందేహించా. అయినా ఎంతసేపు పడుతుందిలే.” అని నందుడు పగ్గాలు తొట్టో పడేసి కిందికి దిగి దేవాలయంవైపు బయలు దేరాడు.

దారిపక్కనే చిన్న కొండఉంది. పైకి వెళ్ళిపోవటానికి మెట్లున్నాయి, అతడు చరచరా ఒక అయిదు నిమిషాలు మెట్లెక్కిటప్పటికి చమనైన ప్రదేశం కనిపించింది. ముందు కొయ్యధ్వజస్తంభం. దాని కెదురుగా ఆ కొండలో మలిచిన దేవాలయం. ద్వారానికి ఇరుప్రక్కలా రాతిలో చెక్కిన సింహాలు కరవవస్తూ ఉన్నాయి. అతడు లోపలికి వెళ్లాడు.

ఆ ప్రదేశ వైశాల్యం ప్రశాంతత అతనిని ఒకసారి చుట్టూ కలామెలా చూచేటట్టు చేశాయి. ఏ శిల్పుల ఉలులు ఎన్నేళ్లు తపస్సు చేశాయో! గోడలమీద ప్రతిమలు ఒకటా రెండా! మానవుల శల్యాలు, కంకాలాలు, స్వేదబిందువులు, ఆశుకణాలు, రక్తస్రవంతులు, కామక్రోధ మద మాత్సర్యాలు, నైరాశ్యం, కామినీ కాముకుల వియోగం, రసాభాస, దారిద్ర్యం, జఠరాగ్ని, వార్ధక్యం, రోగం, మృత్యువు ఒకటేమిటి జీవితమంతా అక్కడ

ఒక్కసారి ప్రత్యక్షమౌతూ వుంది. నందునిగుండె ఒక్కసారి జల్లుమంది. ఎన్నడూ అతడు జీవితాన్ని గూర్చి సమగ్రంగా ఆలోచించలేదు. కలలో కూడ అతనికి కనిపించలేదు.

అతడు గర్భగుడివైపు సాగాడు. అతనికి పాతాళలో కానికి వెళ్లుతున్నట్లయింది. మళ్ళీ అతడు మెట్లు దిగుతున్నాడు. కాలు జారింది. అతని చేతులు అతనికి తెలియకుండానే ముందున్న విగ్రహాన్ని ఆమకొన్నాయి. నెత్తురు వాసనలతో అతని తల దిమ్మిమంది. దిగాలుపడి ముందుకు చూచాడు.

రెండు నిలువుల భీకర విగ్రహం. దేవాలయంలోకి వచ్చే వెలుగునంతా లాగుకొని ప్రకాశిస్తూఉంది. కాళి ! ఆ నాలుక - వేలాడుతున్న ఆ నాలుక - ఎంత భయంకరంగా ఉంది ! పీల్చిన పచ్చినెత్తురు బొట్లు ఆ నాలుక నుంచి జారుతున్నాయా ? వక్షస్సు అంతా రక్తమే. తొడలంతా రక్తమే. ఆ పాదాలు - ఆ అరుణారుణ పాదాలు - అదంతా పారాణా ? ఆ రక్తంపారాణి ఆ మృసుపాదాలకు ? ఎంత క్రౌర్యం ! ఎంత కాఠిన్యం ! ఎన్నిశిరస్సులు నుజ్జనుజ్జేమేదో మాంసాలను వెళ్ళగక్కాయో ! ఆ శిరస్సులలోని కనులు దేవీ పాదస్పర్శకు

పారవశ్యంపొంది ముకుళించాయా ?

అదేమిటి ? ఎముకలు - పుర్రెలు - తెగిన కాళ్లు
చేతులు అలంకారాలా ? ధమరుకం, శంఖం, చక్రం,
ఖడ్గం, కుంతం, ధనస్సు, ఒకటి, రెండు, నాలుగు, ఎని
మిది, పది, ఇరవై, ముప్పై, వేయికి పైగా ఉన్నాయి.
ఆ చేతిలోనిది కపాలపాత్రేనా ? ఘోరం !

అతనికళ్ళు గిరున తిరిగాయి. ప్రక్కకు తిరిగాడు.
తెగిఉన్న మేకల తలలు రక్తాన్ని ఇంకా ఓడుస్తూనే
వున్నాయా ? అతని హృదయం దడ దడా కొట్టుకోసా
గింది. కళ్ళు భయంతో వెదికాయి. ఎవరికోసం ?

ఒక్కసారిగా వెరికేక పెట్టాడు. రెండుచేతులతో
విగ్రహాన్ని గట్టిగా కాపులించుకొన్నాడు. అతని స్నేహి
తుని మొండె మొకచోట, తల మరొకచోట పడి
వున్నాయి. అతని కన్నులు గట్టిగా మూసుకుపోయాయి.
అతిప్రయత్నం మీద మళ్ళీ కన్నులు తెరుచుకొన్నాయి.
శరీరం ఒక్కసారి కంపించిపోయింది. పెదవులు మాత్రం
మిత్రుని కోసం అస్పష్టంగా పలవరించాయి. మిత్రుని కళే
బరం దగ్గరకు వెళ్ళటానికి ప్రయత్నించాడు. కాని, కాళ్లు
సాగితేనా ? మిత్రుని తలదగ్గరకు పోవాలో మొండెందగ్గ
రకు పోవాలో అతనికి తోచలేదు. దేన్ని కాగిలించుకొని

ఏడవారో తెలియని అయోమయ స్థితిలో పడ్డాడు. చిట్ట చివరకు తలదగ్గర చతికిలపడ్డాడు. అతని కన్నీళ్ళు మిశ్రుని శిరస్సును తడుపుతూ ఉన్నాయి. అతని చేతులు మొండాన్ని స్పృశించాయి. కాసేపు తలవైపు. కాసేపు మొండెంవైపు చూచాడు.

“ఎంతపని కొడిగట్టావు ! చేతులార నిండు ప్రాణాలను తీసుకోటానికి ఎలా సాహసించావు ? ఎంతపని చేశావు ? ఈ కర్మ నీ కెందుకువచ్చింది ? నిన్నెవరూ ప్రోత్సహించలేదే ? ఎంత చురుకైనగా ఎంత తేలిగ్గా ప్రాణాలు తీసుకొన్నావు ? ఇంతవరకు నీ ప్రతిభకు మెచ్చుకుంటూ వచ్చాను. ఇప్పుడు నీ శరీరాన్ని కూడ మెచ్చుకోవాలి. ఇలాంటి కార్యాన్ని ఎవరు చేయగలరు ?

“ఇంతపనికి తలపడ్డావంటే. నీ హృదయంలో ఎంతటి దారుణ సంగ్రామం జరిగిందో ! బౌదాధ్య నైరాశ్యాలు హృదయంలో ఎంతటి ప్రళయ తాండవం చెయ్యకపోతే. యీ పనికి పూనుకుంటావు ? ఘోరం. ఘోరం !

“నిజంచెప్పు : - నా వల్ల దోషమేమన్నా ఉందా ? నా చేతలేకాక, నా బ్రతుకే నీ మృతికి కారణమైందా ? నీవు ఆలోచించినట్లే ఆలోచిస్తే ముఖ్యంగా నేను సజీవంగా ఉండటమే దోషమేమో ననిపిస్తూఉంది. మాన

వుడు తనచర్యలను మానుకోవచ్చు. అంతకన్న అతడు ఏమిచేయగలడు ?

“సాధ్యమైనంతవరకు మాట్లాడకుండానే ఊరుకొన్నాను. అనవసరంగా ఒక్క మాటకూడా మాట్లాడలేదు, ఆమెతో మాట్లాడినప్పుడుకూడా పేరెత్తి మాట్లాడలేదే ! నాకు నా అంతరాత్మే సాక్షి. మరెవ్వరూలేరు. నీయందు ఆమెకు అసంతృప్తి, కోపం కలిగి నప్పుడుకూడా ఆ అవకాశాన్ని వినియోగించుకొని ఆమె మనస్సు విరచటానికి ప్రయత్నించేచదు. అసలు నేను జీవించడమే దోషమైనప్పుడు నేనెన్నిచెప్తే మాత్రం ప్రయోజన మేముంది ? ఆనాడే అరణ్యానికి వెళ్లి తపస్సు చేసుకోవలసింది. నీతో చెప్పకుండానే వెళ్ళిపోవలసింది. ఇలా తపస్సుకు వెళ్ళిపోకుండా ఉండటం తప్పే. నేను ఒప్పుకుంటాను, కాని నీవు మాట మాత్రం అని ఉండగూడదా ? నేను తప్పుకుండా అరణ్యానికి వెళ్ళిపోయేవాణ్ణి కదా ! ఇలా చేతులారా తలను ఖండించుకోకముందు నాతో చూచాయగా నన్నా ఎందుకనలేదు ? మనం పరస్పరం ఎన్నిసార్లు హృదయాలను విప్పకొని మాట్లాడలేదు ? ఒకసారి కాకపోతే ఒకసారైనా హెచ్చరించి ఉండగూడదా ? ఇప్పుడంతా మించిపోయింది. చడిచప్పుడు.

లేకుండా ఘోరంగా చెయ్యవలసినంత పనీ చేశావు. నువ్వుచూపినదాని ఉండనేవుంది. సత్తువలేని నీచేతులు చేసిన పనిని బలిష్టమైన నాచేతులు చెయ్యలేవా? నా చేతులు చెయ్యలేనని నీవు అనుకొని ఉండవు. నిన్ను విడిచి బ్రతుకలేననికూడా నేను చాలా సార్లు నీకు చెప్పాను.

“తెలిసి తెలిసి ఇంత దారుణకృత్యానికి తలపడ్డావు. నేనేమి తప్పచేశాను? ఆనాడు వివిక్త ప్రదేశంలో ఆ నదిబడ్డున ఉన్న దేవాలయం దగ్గర ఆమె నన్న శరీరాన్ని చూచాను. అది తప్పా? ఆ పని నువ్వు చేశావు. నాకు వికారం కలిగినమాట నిజమే. నీవు మందలించావు కూడ. అయితే నువ్వు మాత్రం—నీ మందలింపులోనే నీ హృదయం ఖంగున మోగింది.

మళ్ళీ ఆమెముఖాన్ని చూచాను. చప్పున జ్ఞప్తికి వచ్చింది. నన్నుగా ఉండటంవల్ల ఆమెను వెంటనే గుర్తించలేకపోయాను. ఆమె పేరు సుందరి. చంద్రవర్మ కూతురు. పెళ్ళికాలేదు. మా మేనమామల ఊరే. అప్పుడే నీతో చెప్పాను. ఒక నోముకు ఆమె ఉయ్యాల ఊగవలసి వచ్చింది. అప్పుడు నేను ఆ ఊళ్ళోనేవున్నా. ఆమెకు వరసైన వాళ్ళంతా ఆమెను ఆకాశాన్ని తన్నేస్తూ

ఊపాలని నన్ను పట్టుపట్టారు. ఈ చేతులతోనే రెండు తాళ్ళకు వేసిన ఆమె ఉయ్యాలను గట్టిగా ఊపాను. ఎంత ఎత్తుపోయింది ! కెప్పుమని అరిచింది. నిజంగా భయపడింది. దేమో లేక నన్ను ఉలికించాలనుకుందో ! మరి నేను వినిపించుకోలేదు. ప్రక్కవాళ్లు నన్ను ఊరుకోనిస్తేనా, నేను ఊపు ఎక్కువచేశాను. నాలుగయిదు ఊపులయ్యాయి. ఐదో ఊపుకు ఉసి తెచ్చుకోటానికి కాలు ముడిచి రంయ్యని వెనక్కి వచ్చినప్పుడు ఆ అందె కాలుతో ఘుల్లున ఒక్క తన్ను తన్నింది. ఆ తన్నుతో నేను చతికిలబడ్డాను. కథంతా నీతో చెప్పాను. నీలో నాపట్ల ఈర్ష్య, అసూయ క్రమక్రమంగా అభివృద్ధి చెందాయి కామాలు. నాకెలా తెలుస్తుంది ? ఈ సంగతంతా నాకు తోచనేలేదు. స్నేహితుడవని దాచకుండా చెప్పాను. అవును, ఆ అమ్మాయిని నీవు పెళ్ళిచేసుకొంటావని నేను కలగన్నానా ? ఆనాడు ఆ సగ్నశరీరాన్ని చూసి నేను వికృతి పొందితే తప్పని నన్ను మందలించావు. సౌందర్యాన్ని నిర్లిప్తతతో ఆస్వాదించాలన్నావు. దానిని బట్టి నీవు ఈర్ష్యపడుతున్నావని ఎలా అనుకోను ?

“తరువాత కొన్ని రోజులకు వచ్చి ఈతపన భరించలేను. నాకు చితిని పేర్చిపెట్టు. ఆ అగ్నిజ్వాలలో ప్రాణాలు

విడుస్తాను. ఈ తపనకంటే అగ్నిజ్వాలలే చల్లగా ఉంటాయి" అన్నావు, నిన్ను అనేక విధాల బుజ్జగించాను. ప్రాధేయపడ్డాను. ఎన్నో చెప్పాను. అప్పుడు బయట పెట్టావు. ఈ సుందరి నాకు కావాలన్నావు.

“నేను నిన్నేమీ అనలేదు. నా ఈర్ష్యను, నా ప్రేమను నా అహంతను—సర్వం నీకోసం త్యాగంచేసాను. నా ముక్కును పగలదన్నిన ఆ సుందరిని నీకు పెండ్లి చేశాను. ఇకంతా నీకు తెలిసిందే. నామీద నీకు ఈర్ష్యదేనికి ? కోపందేనికి ? నాతప్పు ఏముంది ?

“ఆమెను ప్రేమించానంటావా ? నీవు ఆమెను ఎరుగక ముందు. నీవు పెళ్లి చేసుకోకముందు నేను ఆమెను ప్రేమించి ఉండవచ్చును. కాని మీ కు దాంపత్య మేర్పడింతరువాత నేనామెను కాంక్షింపలేదు. నాకోర్కె లన్నిటినీ ఒక్కసారి చంపుకున్నాను. నీ శిరస్సుతోడు, కలలోకూడ మీకు పెళ్లి అయిన తరువాత ఆమెను తలవలేదు. ముమ్మాటికీ తలవలేదు. ఇక నాతప్పు ఏమిటి ?

“ఈమెతో ఊళ్ళోకి వెళ్ళితే లోకం ఏమంటుంది ? సుందరి కోసం నేను నిన్ను చంపానంటుంది. ఇలాంటి లోకానికి నా మొగమెలా చూపించేది ? అసలు హృదయంలో ఏమూలనైనా ఇలాంటి కోర్కె లవలేశమైనా

ఉంటే యిలాంటి నిందను భరించవచ్చును. నా కే యిది దుర్భరమైనప్పుడు నేనెలా భరించేది ? అసలు నీకోసం నీ సాన్నిధ్యంకోసం కదా నేనింత చేసింది ? నీవులేక నేను బ్రతకలేను. బ్రతకలేనని నీతో చెప్పాను. సరే, నీవు చూపించిన ధారి నాకు ఉండనేఉంది, నేనూ నీతోనే వస్తాను.”

నందుడు అప్పుడే బిగుసుకుపోతున్న కృష్ణశర్మ చేతిలో నుంచి కత్తి తీసుకొని తల నరుకు కున్నాడు. మొండెం మిత్రుని మొండెం మీదపడింది. తల ఎగిరి దూరంగా పడి కొట్టుకుంటూవుంది. చిమ్మన గొట్టంతో చిమ్మి నట్టుగా రక్తం ఎగజిమ్మి వడియలు కట్టసాగింది.

బండిలో కూర్చున్న సుందరికి నిమిష నిమిషమూ దుర్భరమౌతూ వచ్చింది. అంతకు ముందు నందుని వీపన్నా చూస్తూఉండేది. ఇప్పుడు అదికూడలేదు. అందు వల్ల నిమిషాలు యుగాలుగా కనిపించసాగాయి. మామూలు ప్రమాదాలలో ఏదైనా ఒకటి జరిగివుంటుందేమోనని ఆమె అనుకున్నదికాని, కంఠాలు తెగి ఉంటా.

యన్న ఊహే ఆమెకు తట్టలేదు. అసలు ఆభావమే ఆమె భావనకు అతీతం. విసుగుదలతో సుందరి బండ్లి ఒసికర్రను ఒక తన్ను తన్నింది. అవి ఎడ్లు కాబట్టి నెమరు వేస్తూ చెట్టునీడను కాలు కదలించకుండా అలాగే నుంచున్నాయి.

“అబ్బబ్బ! యీ మగవాళ్ళంతా ఒకటే. ఒకటేమచ్చు. ఎవరినీ నమ్మటానికి వీలులేదు. ఒకాయన దేనికి వెళ్ళాడో తెలీదు. ఇంతవరకూ అంతులేదు. ఆయనకోసం మరొక రిని పంపితే, అతని అయిపే లేదు. ఈ చెట్లమధ్య యిలా ఒంటరిగా తగలడాని. ఎండ చురుమంటూఉంది. ఇంత ఆలస్యం దేనికయినట్టు? నాకు ఒక కారణంకూడ కనిపిచటం లేదు. ఇద్దరూ పోయినచోటే కట్టగట్టుకుని కూర్చున్నారు. వాళ్ళిద్దరూ కవుల్లాడుకుంటున్నారేమో! అతగాడు ప్రార్థనచేసుకోవాలని ఉంటాడు. “కాదు. నువ్వు బయలుదేరితేనేకాని వీలులేదు.” అని నందుడు పట్టుపట్టి ఉండాలి. ఆయన కూర్చున్న చోటనుంచి కదలిఉండడు. గట్టిగా పట్టుకుంటే, ఎక్కడ ఎముకలు ఊడి వస్తాయోనన్న భయంతో నందుడు బుజ్జగిస్తూ ఉండి ఉండాలి. లేకపోతే, ఆ యినుపదుక్కల అతడు ఆయన్ని ఒక్కసారిగా యీ బండ్లిలో కుదేసి ఉండమా? నిజంగా ఆలా చేసిఉంటే. ఎంత బాగుండేది ?

“మీ యిద్దరిరోగం కుదర్చాలంటే, మీ బండిని నేను తోలుకెళ్ళొచ్చు, మొగుడుకాని, బంధువు కాని వెంటలేకుండా వెళ్ళితే, అంతా ఏడుస్తారు. ఊరంతా గొల్లుమంటుంది తనపుట్టి మునిగినట్టు, లేకపోతే ఆపనే చేసేదాన్ని. ఇక చేసేదేముంది ? బిక్కు బిక్కు మంటూ ఇక్కడ కూర్చునే దానికంటే వాళ్లేమి చేస్తున్నారో చూచిరావటం మేలు. బహుశా ఇద్దరి మధ్య తగాదా ఏదో వచ్చిఉంటుంది ? అందువల్లనే అక్కడ పోట్లాడు కొంటూ ఉండాలి. నేను పోయి యిద్దరినీ సర్ది తీసుకురావటమే మెరుగుగా కనిపిస్తాఉంది.”

నుందరి బండిదిగి దేవాలయంవైపు సాగింది. సెలయేరు క్రిందికి ప్రవహించినట్లు ఆమె కొండపై కెక్కింది. పదిహేను నిమషాలలో భయానక దృశ్యం ఆ విశాల నేత్రాలకు ఒక్కసారిగా పొడకట్టింది.

కన్నులు తిరిగిపోయాయి. దిక్కులు కనిపించలేదు. అసలు ఏమీ కనిపించకా లేదు. ఒక్కసారి కూలి పోయింది. కూలపడినా ప్రయోజనం లేకపోయింది. ఆ ఘోరదృశ్యం ఆమెకోసం అలాగే ఉంది. ఆమెకు స్పృహ వచ్చింది. మళ్ళీ స్పృహతప్పి పడిపోవటానికి ప్రయత్నించింది. కాని, ఆమె శరీరం ఎంత అందమైనదో అంత

ఆరోగ్యవంతమైనది. అందువల్ల, స్పృహతప్పి పసిపోవటానికి వీలులేకపోయింది. అలాగే పసి ముంగురులను రెండు చేతులతో లాగుకొంటూ ఆ రెండు కళ్ళేబరాలనీ, రక్తపు మడుగుల్నీ స్తంభించిపోయి చూస్తూఉంది.

“భగవాన్, ఇద్దరూ చనిపోయారు ! ఇంకేముంది ? సర్వశాశనం ! నా భర్త - అగ్ని సాక్షిగా నన్ను స్వీకరించిన ఆ శిరస్సు, మొండెం - నా కృష్ణశర్మ మరణించాడు అతని మొండెం ప్రధానం కాకపోవచ్చు. కాని నా హృదయంలో కామబీజాన్ని నాకు జ్ఞాపి ఉన్నంత నాటింది ఆ శరీరమే, అతడు అంతరించాడు. నా భర్త అంతరించాడు. అడుగో నంపడు ! ఆనాడు నా ఉయ్యా లను ఎంత గట్టిగా ఊపాడు ? నాటి సంగతి తలుచు కొంటే గుండే జల్లుమంటుంది. ఎంత గట్టిచేతులు ! చేతులు కావు; ఇనపమక్కలు, ఆ నాడు నిర్దాక్షిణ్యంగా ముక్కు బద్దలయ్యేట్లు తన్నాను, మానవుడు, కిక్కురు మనలేదు. అప్పుడు కాకపోతే తరువాతనైనా ... ఇప్పుడతని చేతుల బలాన్ని, సౌం ద ర్యాన్ని తడవి చూడ గలను. కాని అతడు బ్రతికి ఉండగా తాకటానికి వీలు లేక పోయింది. ఇప్పుడు ఈ రక్తము, మృత్యువు స్పృశించనీకుండా చేస్తున్నాయి. ఒక కారణంవల్ల వీరు

ఒకరి నొకరు పొడుచుకొని చచ్చిఉంటారు...అయితే, కత్తి ఒకటే కనిపిస్తూఉండే ! ఒక కత్తితో ఇద్దరు ఎలా పోరాడి చస్తారు ? కృష్ణశర్మ తన ఒళ్లు తానే మరచిన కోపంతో నందుడి తల సరికిఉంటాడు, తరువాత నందుడు ...లేదు అలా జరగదు. నందుడే ముందు మిత్రుని పొడిచిన తరువాత...కాదు, కాదు ఆలోచించి కూడ ప్రయోజనంలేదు. ఇద్దరూ పశుప్రాయులుగా ప్రవర్తించారు. ఒకరికీ నేనున్నానన్న సంగతికూడ తోచలేదు. కాక...నా వల్ల నే ! నాకోసమే యిలాంటి ఘోరానికి తలపడ్డా రేమో ! ఈ మాట అనుకుంటేనే నా శరీరం కంపించి పోతూఉంది. తమకోసమై నన్ను గూర్చి పొడుచుకు చచ్చారు కాని, నాకోసమై వీరు పొడుచుకు చావలేదు. నే నేమైపోతానో, నాగతి యేమవుతుందో కాస్త కాక పోతే కాస్తయినా ఆలోచించారా ? లేదు, ఒకరికి కాక పోతే ఒకరికై నా ఆలోచనపోలేదు. ఇప్పుడు ఏమి చెయ్యను? విధననై నా జీవితాన్నంతా ఎలా గడిపేది ? ప్రతి అడ్డమైన ముండా సరిగా చూడకపోతే, అతడు చచ్చి పోయాడంటుంది కామా లే ? ఈ సూటీపోటీలన్నీ నే నెలా భరాయించేది ? ఒక వేళ వీటి నన్నిటినీ భరాయంతామన్నా, నే నొక్కతెనే అటు పుట్టింటికిగాని,

ఇటు అత్తవారింటికిగాని పోతే ఏమంటారు ? ఉన్నది ఒక కత్తి. చచ్చింది ఇద్దరు. తప్పుకుండా మూడోమనిషి ఉంటేగాని, ఇద్దరు ఒక కత్తితో చావటానికి వీలులేదు. ఆ మూడోమనిషిని నేనే అవుతాను. మొగుణ్ణీ, మిత్రుణ్ణీ నేనే చంపానంటారు. నిజంగా నేనే చంపక పోయినా, అలాగే కనిపిస్తూ ఉంది. ఏపాపం ఎరగక పోయినా యీ నిందను మొరూపి. కాని అబద్ధా లాడితే...వీలుంది, అయితే మాత్రం...ఉట్టికి నాలుగు సేళ్లు తెగించిన తరువాత నేను జీవించి ఏమి చేసేటట్లు ? అన్నీ అయినతరువాత యీ ప్రాణాలు దేనికి ? లాభం లేదు. వీళ్లు చూపిందే మార్గం. అయితే, యీ కత్తిని యీ వణుకుతున్న చేతులతో ఎలా పట్టుకొనేది ? ఈ అందమైన శరీరాన్ని చేతులారా ఎలా నాశనం చేసుకొనేది ? లేదు, లేదు. అభ్యంతరంలేదు. మళ్ళీ ఈ హృదయంలో బీజాలు మొలకెత్తి బాధపడకుండా తప్పు తుంది.”

సుందరి గుండెనిబ్బరంతో గబగబా మెల్లెక్కి గుడి వెలుపలికి వచ్చింది. దేవాలయం ముందర చెట్టు కనిపించింది. దాని కల్లుకొని ప్రాకుతున్న తీగలను ఒక్కటొక్కటిగా తెంపి వాటి నన్నిటినీ కలిపి ఉచ్చువేసి ఆ చెట్టు

కొమ్మకు వేలాడదీసింది. ఆ ఉచ్చలో తల దూర్చి బిగించుకొని ఆ మీదట సుందరి వేలాడబడింది.

ఇంతలో కఠోరంగా కాళీకంఠం సుందరి చెవుల్లో గింగురుమంది.

“ఓసి కోతీ ! నా చేతులమీదుగా యిచ్చిన యీ మనోహర దేహాన్ని నాశనం చెయ్యటానికి నీ కేమి అధికారముంది ? వారిద్దరూ నాకోసం తమ దేహాలను బలి యిచ్చారు. నువ్వేమి చేస్తున్నావ్ ? వట్టి వుడియంగా నిండు ప్రాణాలను తీసుకోటానికి ప్రయత్నిస్తున్నావు. ఇలా మూడు శరీరాలు ఇక్కడ జెరిపోతుల్లాగా చచ్చి పడిఉంటే, ప్రాకృతలోకం ఏమను కొంటింది ? ఈ సృష్టి సాగటం ఇష్టంలేదనీ. అందరూ మరణించాలని నేను కోరుతున్నానని భావిస్తుంది. కొంతమంది మూఢులు బ్రతుకనేది తరతరాలనుంచి వస్తున్న అంటురోగ మంటున్నారు. చచ్చి విముక్తి పొందటం మంచిదని దుష్ప్రచారం సాగిస్తున్నారు దీనిని ఏమాత్రం సహించను. ఉచ్చలోనుంచి తలను తీస్తావా లేక ఒళ్లు ఊనం చెయ్యమంటావా ?”

సుందరి ఏడ్చింది.

“తల్లీ ! నీ యాజ్ఞ శిరసావహిస్తాను. నిన్ను కాదన

టానికి ఎవరికి సాధ్యపడుతుంది ? అయినా ఒకటి మనవి చేసుకొంటాను. నా దుస్థితి సర్వజ్ఞురాలవైన నీకు తెలిసే ఉంటుంది. మళ్ళీ చెప్పాలా ? ఈ యిద్దరు చనిపోయిన తరువాత నే నెలా బ్రతికేది ? లోకాన్ని ఎలా చూసేది ? విధవనై బ్రతకలేను. నిద్ర లేవగానే నా ముఖం చూచే ప్రతివాడు ప్రతి ఆడదీ (అదికూడ ఒక రోజుకి నాలాగే కావచ్చు. అయినా పెళ్ళిపెళ్ళా తిట్టి పోస్తుందే) అటు ఏడు తరాలు, ఇటు ఏడు తరాలు చెడ తిడుతుంది. నిజంగా ఆ తీళ్ళే తగిలితే ఇక నీ సృష్టి ఏముంటుంది ?”

“వాళ్ళిద్దరూ ఎందుకు చచ్చారు ? నిజం చెప్పు. నా కన్నీ తెలుసు. ఈ సంగతి మాత్రం మరచిపోకు”

“నాకోసం యిద్దరూ పోట్లాడుకొని ఒక కత్తితో పొడుచుకొని చచ్చారు. చచ్చినవాళ్లు చావక నన్నిలా చేసిపోయారు.”

“ఇలా ఒక్క అడవిమాత్రమే మాట్లాడ గలుగుతుంది తమ పవిత్ర హృదయాలను వారు నాకు సమర్పించారు. ఇంతకూ వారు నాకు ఎందుకు బలి అయ్యారు ?”

సుందరి ఏడుపు ఆపుకోలేక పోయింది. వెక్కి వెక్కి ఏడుస్తూనే యిలా ప్రారంభించింది:—

“తల్లీ, నా తప్పును : ఒప్పుకుంటాను. అయితే ఆ తప్పును నేను అనివార్యంగా చెయ్యవలసి వచ్చింది. చెయ్యకుండా ఉండటానికి వీల్లేకుండా పోయింది. ప్రతి ఆడదీ అలా చెయ్యక తప్పదేమో ? నా తప్పును సమర్థించుకోటానికి నా దోషాన్ని స్త్రీ జాతి కంతకూ అంట గట్టటానికి ప్రయత్నించటంలేదు. అయినా నేకుప్రత్యేకంగా చెప్పటం దేనికి ? సర్వజ్ఞురాలవు. నీకు తెలియని దేముంది ?

“నా తండ్రయింట్లో నేను మల్లెమొగ్గలాగా ఎదిగాను. అప్పుడు నాకే పాపాలు తెలియవు. పెండ్లి అయింది. నా హృదయంలో ఒక కొత్త ఉద్వేగం బయలుదేరింది. నా నాళ నాళంలోను, సరసరంలోను అవ్యక్త అనిర్వచనీయ సుఖాకాంక్ష. ఆతరుత కలిగింది. అనిర్వచనీయమైన ఒక నూతన స్పర్శసుఖానికి నా త్వగింద్రియం అలవాటు పడింది. అప్పటి ఉద్వేగంతో ఎప్పుడూ తాను ఉక్కిరి బిక్కిరి అవుతూ ఉండాలని నా హృదయం కొట్టుకుంటూ ఉంటుంది. ఇప్పుడు మళ్ళీ పూర్వపు అమాయక జీవనం గడపాలంటే, ఒకసారి రుచిచూచి మానుకోవటమంటే ఎవరికి సాధ్యమౌతుంది ? తల్లీ ! మానవ చార్బల్యం నీకు తెలియదా ?

“మొదట్లో నాకు స్త్రీ పురుష ప్రకృతిభేదం తెలీదు. మగవాళ్ళంటే దోవతులు కట్టుకొంటారనీ, ఆడవాళ్ళ యితే లంగాలు తొడుక్కుంటారనీ మాత్రం తెలుసు. అంతకన్నా నా మనస్సు మరొక వికారాన్ని ఎరుగదు. ఈ సంగతి నీకు తెలిసేఉంటుంది. విశాలవక్షాలనుకాని, అందమైన మీసకట్టుల్ని కాని చూడాలన్న కోర్కె నాకు కలుగలేదు. వాటిల్లో నా బొమ్మ పొత్తికలలో నాకు కనుపించిన సగ మందమైనా అప్పుడు నాకు కనిపించలేదు. వాటిని చూచినప్పుడు సిగ్గుపడటం తెలీదు. అసలు సిగ్గంటే ఎలా ఉంటుందో నా కర్థమయ్యేదికాదు. అప్పుడు నా మనస్సు పసి మల్లె మొగ్గలాగా ఉండేది.

“ఒకరోజున నేను చేసిన ప్రతానికి ఉయ్యాల ఊగ వలసి వచ్చింది. మా బంధువులలో వరసైనవాళ్లు ఒక యువకుణ్ణి లొక్కవచ్చి నన్ను ఊపమన్నారు. అతడు వచ్చి నా ఉయ్యాల తాళ్ళను పట్టుకుని పోతవిగ్రహం లాగా నిలబడ్డాడు. అతడే నందుడు. ఇనపదుక్కలలాంటి చేతులతో సత్తువకొలదీ నన్ను ఊపాడు. నా ప్రాణాల్లో ప్రాణాలు లేవు. ఆకాశాన్ని తన్నేటంత ఎత్తుకి పోయాను. కళ్లు మూసుకొని ఉయ్యాల తాళ్ళను గట్టిగా పట్టు కొన్నాను. రెండు ఊపులు అయ్యేటప్పటికి నాకు భయం

తీరింది. నందుడిమీద కోపం వచ్చింది. వాళ్లు ఎంత హుషారుచేస్తే మాత్రం ? అంత గట్టిగా ఊపుతాడా ? పక్షితే యేమైపోయేదాన్ని ? మళ్ళీ నా ఉయ్యాల వెనుకకు వచ్చినప్పుడు కాలికొందికీ తన్నాను. అతడు కాబట్టి చతికిలబడ్డాడు. మరొకడై తేనా ? పాపం, రక్తం కాలువలు కట్టింది. ఎంతదెబ్బ తగలకపోతే నా అందె ఘల్లుమంటుంది ?

“అతని రక్తం చూచేప్పటికి నాకు జాలివేసింది. వేళా కోళానికి పెద్ద ఊపు వేస్తేమాత్రం తన్నాలా ? అందులో అలా రక్తం కారేట్లు ? నాకు బాధకలిగింది. నాలో నేను పశ్చాత్తాపపడ్డాను. అతని ముఖం మళ్ళీ చూట్టానికి సిగ్గేసింది. అసలు సిగ్గుపడటానికి అదే మొదలేమో ? నాకు జ్ఞాపకం లేదు. “పొరపాటున కాలు తగిలింది; క్షమించు.” అని అతన్ని అడుగుదా మనుకొన్నాను. కాని అడగ లేకపోయాను. ఆ రోజునుంచీ అతడంటే జాలి భయం కలిగాయి. అతడి ముక్కు ఎలావుందో తెలుసుకోవాలని ఉండేది. కాని సాహసించి అడగలేకపోయేదాన్ని.

“ఆనాటిరాత్రినుంచి నాకు కొత్తకలలు వచ్చేవి. నీకు తెలియని దేముంది ? ఈ మానవప్రకృతికి అతీతురాలివి.

ఒకసారి పొడుగాటి దుడ్డుకర్రతీసుకుని నందుడు నా ఒళ్ళంతా మొక్కజన్నకండెల్ని కొట్టినట్లుగా ఊనంచేసి నట్లు కలవచ్చేది. అదేమిచిత్రమో, నాశరీరం గగుర్పొడిచేది. మరొక రోజున తన రెండుపాదాలతో నా ఒళ్ళంతా కసిబిసి తొక్కినట్లయ్యేది. నాకు బాధఉండేదికాదు. నేను గొంతుదాటి బయటకురాని నవ్వు నవ్వేదాన్ని. నాశరీరమంతా చెమటముద్ద అయ్యేది. నా చేతుల్ని తొడల సమక బిగుచుకుని పండుకొనేవాన్ని. అప్పటి సౌఖ్యం అనిర్వాచ్యంగా, అనూహ్యంగా, అవ్యక్తంగా ఉండేది.

“ఆ స్వప్న సుఖానికి నేనెంతో ఆశించేదాన్ని. మళ్ళా నిద్రపోతే, అలాంటి స్వప్నం వస్తుందేమోనని అవస్థ పడేదాన్ని. అసలు నిద్రపట్టేదేకాదు, పట్టినా, అలాంటి కలలు వచ్చేవేకావు. అలాంటి అనుభూతి కలిగేదేకాదు.

“ఇలా ఒకటి రెండు సంవత్సరాలు గడిచాయి. నందుడు మళ్ళా ఒకసారి మా ఇంటికివచ్చి, నన్ను తన మిత్రునికిచ్చి పెండ్లి చేయవలసిందని మానాన్నను అడిగాడు. మానాన్న కూడ ఒప్పుకొన్నాడు. నాతో నా పెండ్లిసంగతి కూడ ఎవరూ చెప్పలేదు. ఆరోజు వచ్చింది. పెండ్లి జరుగుతూ ఉంది. నా భర్త నాతో అగ్నికి ప్రదక్షిణంచేసి నన్ను తన అర్ధాంగిగా స్వీకరిస్తూ ఉన్నాడు. నందుడు అక్కడే

కూర్చుని ఆనందిస్తూ ఉన్నాడు.

“పెండ్లయి అత్తవారింటికి వెళ్ళుతున్నప్పుడు కూడ అతడు మావెంట వచ్చాడు. తరువాత ప్రతిరోజు అతడు కనిపిస్తూ ఉండేవాడు.

“దేవి, నీవు త్రిలోక శాసనివి. సృష్టిస్థితిలయాలు నీవల్ల సాగుతూ ఉంటాయి. ఏజీవి హృదయంలో ఎప్పుడెప్పుడూ ఏయేభావాలు వస్తూ పోతూ ఉంటాయో, ప్రాణుల తత్వమేమిటో నీకు కూలంకషంగా తెలుసు. అలాంటప్పుడు మానవ ప్రకృతి సమగ్రంగా నీకు తెలియటంలో ఆశ్చర్యమేముంది? అందులో అత్యల్పురాలినైన నా హృదయ వేదనలు తెలిసేఉంటాయి. నీకు తెలిసి ఉన్నప్పటికీ యథార్థాన్ని చెప్పమన్నావు.

“నా సంగతి పూర్ణంగా తెలిసి ఉన్నవాళ్లకైనా నా హృదయాంతర భావాలను చెప్పలేను. ఎప్పటికీ చెప్పలేను. దీనికి సిగ్గు ఒక కారణం. సిగ్గువిడిచి నేను చెబుతాననుకో. మానవుడికి ఎంత విశాలభావమున్నా, ఎంత సానుభూతివున్నా, ఎంత దమనశక్తివున్నా నిర్వికారంగా ఉండలేడు. మానవసహజాలైన వాసనలు అతని తీర్పును మలినీభూతం చేస్తాయి. నాకు న్యాయం కలగదు.

“నీ వంశేనో అలాకాదు. నిర్గుణువు, సృష్టి స్థితిలయ

కారకురాలవు. నీకడ సిగ్గుపడవలసిన పనిలేదు. ఎందుకంటే, నీకడ చెప్పకోవటమంటే, నా హృదయానికి నేను చెప్పుకున్నట్టుగా ఉంటుంది. పైగా మానవత్వాన్ని సృష్టించింది నీవే. అందువల్ల, నాపట్ల సానుభూతి కలిగి నిర్వికారంగా తీర్పుచెప్పగలవు. మరొకటికూడ ఉంది. నా హృదయభావాన్ని ఎవరికో ఒకరికి చెప్పుకుంటేనేగాని కొంత ఆత్మశాంతి లభించదు.

“ఈ కారణం లన్నిటివల్లా జరిగిన కథంతా కొంచెం కూడ దాచకుండా చెప్పుకుంటున్నాను. అసలు నీకు తెలియకూడా నే నెలా దాచగలను ?

“కృష్ణశర్మతో నాకు దాంపత్యం ప్రారంభమైంది. నిరంతరం అతని ముఖంచూడాలనిపిస్తూ ఉండేది. సన్నగా, పొడుగ్గా, కోతేరులాగా ఉండే ఆ ముక్కు, బ్రహ్మచర్యసములికే ఆ ఫలం. ప్రశాంతి గాంభీర్యాలను వెదజల్లే ఆ కళ్లు, స్వచ్ఛంగా ఉచ్చరించే ఆ ఎర్రని పెదవులు. ఎంతసేపు చూచినా తనివితీరేదికాదు. ఆ ముఖం నిరంతరం నా దగ్గరనే ఉండాలనిపించేది. సాయంకాలం స్నానం చేసి అద్దం ఏమూలనోదాచి, వీధి ఆరుగుమీద నందునితో పిచ్చాపాటిగా మాట్లాడుతూవుండే నా నాథుణ్ణి లోనికి పిలిచేదాన్ని. ఆయన గదిలోపలికివచ్చి “పిలిచావా ?

దేనికి?” అని, అడిగేవాడు. “అద్దమేమన్నా చూచారా?” అని అడిగేదాన్ని. “నాకు కనిపించలేదే” అని ఆయన అనేవారు. “బొట్టు పెట్టుకోవాలి” అనేదాన్ని. ఆయన అద్దంకోసం వెతికేవారు. నేను ఎక్కడో దాచిన అద్దం ఆయనకెలా కనిపిస్తుంది ? “కనిపించకపోతే కనిపించక పోయింది ? ఎలాగో ఓలాగ బొట్టు పెట్టుకొంటాను. మీరు దిద్దండి” అనేదాన్ని. ఆయన దిద్దటానికి పూను కొనేవారు. ఆయన దృష్టి బొట్టుమీద ఉండేది. ఆయన దాన్ని దిద్దుతున్నంతకాలం ఆయన ముఖంలోకి కన్నార్పకుండా చూస్తూ ఉండేదాన్ని, ఆయన సరిగాదిద్ది ఊరి అనబోయేసరికి, నేను కదిలేదాన్ని. బొట్టులో వంకరపోయేది. “వట్టి పసిపిల్లవై పోతున్నావు. కాస్త కదలకుండా నుంచోలేవు” అని ఆయన నన్ను ఆనుకొని ఒకచేత్తో నా గడ్డం కదలకుండా పట్టుకొని బొట్టును మళ్ళీ దిద్దుతూ వుండేవారు. అంతసేపు నేను రెప్పనేయకుండా ఆయన ముఖంలోకి చూచేదాన్ని. నా శరీరం పులకరించేది.

“ఆ ముఖంమంటే అంత ప్రాణప్రదంగా ఉండేది.”

“ఆయన నాలో నిద్రాణమైఉన్న యావనజ్వాలను ప్రవ్వలింపజేశారు. నేను దీనిని కాదనలేను. ఈ నూతన

అనుభూతి ప్రపంచంలోకి ఆయనే నాకు మార్గం చూపించారు. కాని, ప్రవ్వరిల్లిన కాంక్షకు సంతృప్తి కలగలేదో. లేక అవధిఅంటూ లేకపోయిందో నేను చెప్పలేను. ఆయన నా రొమ్ములపై తలపెట్టుకొని నిద్రపోతూవుంటే, నా హృదయం బావురు మంటూవుండేది. ఆ సన్నని ఎర్ర పెదవుల్ని ముద్దుపెట్టుకొనేదాన్ని, కాని ఆయన దుర్బల శరీరాన్ని చూస్తే నాకు జాలి కలిగేసి. నా పశుకాంక్ష చూస్తే నాకే అసహ్యం వేసేది. ఆయనకు నేను తగినేమో ననిపించేది. కాని నందు డప్పు డెందుకో జ్ఞప్తికి వచ్చేవాడు.

“కాని నేనూ సామాన్యస్త్రీనే. అసలు యీ సౌఖ్యం నా అనుభవంలోకి రాకుండాఉంటే బాగుండేది. కాని ఒకసారి చవిచూచి మరచిపోమ్మంటే. ఎలా సాధ్యమౌతుంది ? ఏ కొలది రోజులంటేనో భరించవచ్చును. కాని నెలలపర్యంతంగా భరించాలంటే ?”

“ఇలా అవస్థపడే నాకు బలిష్ఠ బాహువులతో విశాల వక్షంతో నందుడు ప్రతిరోజు మాయంట్లో ప్రత్యక్షమౌతూ ఉండేవాడు. అతన్ని చూస్తే నా హృదయం ఆగ్రులుచాచేది. నా కోర్కెలు పండిల్లేక్కేవి. నా శరీరం మంచమెక్కేది. దాంపత్య ధర్మానికి నా హృదయం

ద్రోహం తలపెట్టింది. సంమడే నా భర్తయితే, నా కాంక్షా శిఖరాంకు నన్ను చేర్చడా ? అని నా మనస్సు, శరీరం ఉవ్విళ్ళూరేవి.”

“సంమడు నాకు కనిపించకుండాఉన్నా బాగుండేది.. కాని నా భర్త కతనూ, అతనికి నా భర్తా కావాలి, ఒక క్షణంకూడ వారు ఒకరి నొకరు విడిచిఉండరు. నేను పగలంతా సంమని చూట్టం రాత్రంతా అతన్ని గూర్చి కలలుగనటం జరిగేది. ఎంత మనస్సు మార్చుకొందా మన్నా సంమని గూర్చి కలలు గంటూ ఉండేదాన్ని, ఎంత తీవ్రంగా అతన్ని గూర్చి తలవనైనా తలవగూడదని పగలనుకొంటానో, అతన్ని గూర్చి రాత్రి అంత అధికంగా కలలువస్తూ వుండేవి. అసలు నిద్రానేని లేకుండా చేసి ఉన్నట్లయితే నామనః ప్రవృత్తిలో వికృతికలిగేది కాదేమో ?”

“నిద్రను ఆస్కారంచేసుకుని నా మనోవికృతి విషం భించి జాగ్రదవస్థలోకూడ వెన్నాడసాగింది. వద్దనుకొన్నా సంమని విశాలవక్షాన్ని చూచేదాన్ని. నా మనస్సు అతని కటితటాన్ని నాజఘనంతో పోల్చేది. నా శరీరం గగుర్పొడిచేది. అతని చేయి పొరపాటున తగిలితే నా ఒళ్ళు పారవశ్యం పొందేది. రోజు రోజుకీ నా కన్నులు

నంమన్మో కొత్త అందాన్ని కనిపెట్టి వాడుతూచచ్చేవి.”

“రాత్రింతలు నా భర్త కాగిలించుకొంటే లోలోపల
దుఃఖంతో కొంత వెలవెల పోయేదాన్ని, “సందుడై తే
ఎంత బాగుండేది !” అని అనుకొనేదాన్ని. అతన్ని
చూడాలన్న కోర్కెలో కళ్ళుమూసుకొనేదాన్ని. నాలో
ఉద్రేకం పెచ్చుపెరిగిపోయినప్పుడు నేను కాంక్షిస్తున్న
సంఘటన పేరు ఉచ్చరించకుండా ఉండలేకపోయాను. తన
చేతుల్లో ఉండిదాంపత్య ధర్మాలను విచ్చిన్నం చేస్తున్నా
నని నా భర్త గుర్తించాడేమో ! నిద్రలో తరచు కలవ
రిస్తూ వచ్చాను. అలా కలవరించినప్పుడు ఎప్పుడో ఒక
సారి నా హృదయంలోనిదంతా వెళ్ళగక్కి ఉంటాను.
నా భర్త విచారాన్ని బట్టి యిలా జరిగిఉంటుందని ఊహిం
చాను. పైగా అలా కలవరించినప్పటినుంచి నా భర్త
నాదగ్గరకు రావటం లేదు. అప్పటినుంచి ఇప్పటివరకూ ఒక
సారికూడా నన్ను స్పృశించలేదు. సందుడయినా నన్ను
ఒకసారికూడా తాకలేదు. అంతమాత్రంచేతనే అతనిలో
కామం రేకెత్తలేదనటానికి వీలులేదు. తప్పకుండా అత
నికి కామోద్వేగం కలిగిఉంటుంది. కాని, స్నేహితుని
కోసం అతడు కామాన్ని చంపుకొని ఉంటాడు. నేనై నా
లొంగేదాన్ని కాను. అంతశ్శత్రువులకు లొంగి సందుడు

నన్ను సమీపించి ఉన్నట్లయితే, నా నాథునికోసం నేను తప్పకుండా అతన్ని తిరస్కరించేదాన్ని. ఇందులో ఏ మాత్రం సందేహంలేదు.”

“ఇలాంటి పరిస్థితిలో మేము ముగ్గురం మా నాన్న గారింటికి బయలు దేరాం. క్రిందటిరాత్రి కటికచీకట్లో దారితప్పాము. ఇవ్వాళ ఉదయాన మళ్ళీ దారి కనుక్కొని వస్తూఉన్నాం దారిలో నీ ఆలయం కనిపించింది. నా నాథుడు నిన్ను దర్శించి పూజచేసుకొని త్వరలో సస్తానని వచ్చాడు. నీ ఆలయంలోకి వచ్చి యింతపని చేశాడు. నైరాశ్యంతో నేను సుఖపడిపోతానని యింతటి ఘోరానికి దిగాడు. తలకీ మొండానికీ వియోగం కలిపించాడు. ద్రోహి. ఇదంతా యదార్థం. నిజం చెప్పటానికి సాహసించినందుకు దేవీ ! క్షమించు. అతడు నీకోసం బలికాలేదు. కేవలం నాకోసం, అతని మిత్రుని కోసం తాను బలిఅయ్యాడు. నందుడూ నేనూ సంసార సుఖం పొందాలని అతడు ఆశించాడు. తరువాత అతని కోసం నందుడు వెతుకుకొంటూవచ్చాడు. అతనికి ఈ దృశ్యం కనిపించింది. ఇలాంటి త్యాగఫలాన్ని స్వీకరించటానికి అతడు ఆమోదించలేదు. అసలు ఏ మాత్రం సహించలేకపోయాడు. కన్నుల పండువైన తన దేహాన్ని

తలనుండి వేరుచేసి నిరుపయోగం చేసి వేశాడు. తల
నుండి విడిపడ్డ అతని మొండెం ఎంత నిరుపయోగమై
పోయిందో, తలతోడన్న నాశరీరం, నా బ్రతుకూ అంత
నిరుపయోగమైపోయింది. అవును, నా నాథుడూ. ఆయన
మిత్రుడూ, ఇద్దరూ గతించిన తరువాత నా కీ జీవిత
మెందుకు ? ఇలాంటి దుర్గతి నా కెందుకు పట్టాలి ?
ఇకంతా పూర్వజన్మ సంచితంకాబోలు ! ఇలాంటప్పుడు
నేను దేనికి బ్రతకాలి ?”

కాళీకంఠం గర్జించింది. ఆ గర్జన క్రోధ పూర్వకమో
జుగుప్సాపూర్వకమో అందులో ఏ భావమున్నదో
తెలియదు. సుందరికి మాత్రం కోపిస్తూఉన్నట్లు కనిపించింది.

“నిజంగా కోతివి. ఇంకొకళ్ళయితే నిన్నుచూచి
నవ్వుటమో అసహ్యించు కోవటమో కోపించటమో
ఇంకా ఏమన్నాచేయటమో జరిగేది. నేను నిర్గుణును.
కాబట్టి నేనేమీ చెయ్యను—చెయ్యగూడదు. నీలో
నిరంతరం ప్రజ్వలిస్తూఉన్న కామం నీ కళ్లకు నందునిలో
అతని అవయవాల్లో వైఖరిలో అనంత సౌందర్యాన్ని
చూపెట్టింది. నా సృష్టిలో అలాంటి నందులు అతని
తలదన్నినవాళ్లు ఎన్ని కోట్ల మంది లేరు ? అయితే
పైత్యించిన నీకళ్లకు మాత్రం కనిపించరు.”

“ఈ ప్రకృతి నా సృష్టి. చిత్రాతిచిత్రంగా గంభీరంగా ఉంటుంది. మానవుడు నిజంగా ఆలోచిస్తే, అగమ్య గోచరంగా ఉంటుంది. మానవుణ్ణి చూస్తే, ఎన్నో వికారాలు కలుగుతాయి. నాకు మాత్రం ఎలాంటిదీ కలుగదనుకో, నీ మట్టుకు నీకు నందుని జబ్బులలో, పుస్తీలలో, వక్షంలో, తొడలలో, పాదాలలో ఎంత పైత్యం కనిపించింది? సాలీడు తనచుట్టూ గూడల్లు కొన్నట్లు నీవు—నీవేకాదు—ప్రాణికోటిఅంతా ఊహ తంతువులను అల్లుకొని పోతుంది. ఈ అల్లికే నీవు నిజమంటావు. అందరినీ నమ్మమంటావు. అంతటితో ఊరుకొంటే నయమే. నన్ను కూడ - ఈ సృష్టి స్థితిలయ కారణభూతురాలైన నన్ను కూడ - నమ్మమంటావు. తృటిలో సశించే ఈ యెముకలు మాంసం చర్మం అందాల కుప్ప అనీ ఇంకా ఏవేవో పేర్లుపెట్టి ఆత్మనంచన చేసుకుంటావు.

“ఇంతటితో ఊరుకుంటే నయమే. పైగా ధర్మ పన్నాలు కూడ చెప్పనస్తున్నావు. ఈ ధర్మపన్నాలు నీ కెవరు చెప్పారు? మానవుడు చెప్పేది. నా కంట గట్టేది. నేనే వాడికి ప్రత్యక్షమై చెప్పానట! ఎప్పుడో? నా సృష్టి వీడికి బోధిస్తుందట! వీడికి శాస్త్రం

చెబుతున్నదట ! వీడి అహంకారం అజ్ఞానం చూస్తే
మరొకజీవి నవ్వుతాడు. సర్వజ్ఞురాలను నిర్గుణను ఐన
నేను నిర్వికారంగా ఉంటాను. వీడిని తికమకలు పెట్టటా
నికి గుడ్డివెలుగులాంటి అల్పజ్ఞానాన్ని యిచ్చాను. దీన్ని
చూచి వీడు పొందే అహంకారం ఇంతా అంతా కాదు.
ఆ గుడ్డివెలుగు భ్రాంతిని పెంపొందించటానికి పకిని
వస్తున్నదే కాని జ్ఞానానికి ఎలా వినియోగపడుతున్నదో
వీడికే అర్థం కావాలి.

“ఏమన్నావు ? నీ భర్త నా కోసం ఆత్మార్పణం
చెయ్యలేదూ ? కేవలం నీ సుఖంకోసం ప్రాణత్యాగం
చేశాడూ ! నీ సుఖంకోసమే ఉద్దేశించి చేసినవాడైతే
నా గుళ్లోకి వచ్చి వాడెందుకు చావాలి ? అంతకుముందే
ఎందుకు చావలేదు ? నిన్ను తృప్తిపరచటానికన్నా బలం
లేని, మనస్థైర్యంలేని శర్మ, ఆత్మహత్య మహాపాపమని
తెలిసిన విజ్ఞుడు, చేతులారా తన తలను ఎలా ఖండించు
కొన్నాడు? అతన్నికోసం నందుడు తన ప్రాణాలను సమ
ర్పించాడూ? నీకు ఎంత అహంకారముంది! నా సృష్టి
రహస్యమంతా నీ కర్థమై పోయినట్లుండే! తానెందుకు
చనిపోయాడో నీ మగనికే తెలీదే! ఇకముందు ఇలాంటి
పిచ్చిమాటలు నా దగ్గరనేవు ? అనేక కారణాలుంటాయి.

నా చర్యలు అంత తేలికగా అర్థం కావు.

“నా సృష్టి అంతా కార్యకారణభావానికి అతీతం. నేనూ అంతే. అందువల్ల ఒక క్రమమంటూ ఉండాలంటాను. అందులో వివాహమనేది అవిచ్ఛిన్నంగా సాగాలి. నా ప్రకృతిలో సంపూర్ణ స్వాతంత్ర్యాన్ని అనుగ్రహిస్తే, నా సృష్టి తలక్రిందులవుతుంది.”

“ఇంతకూ నీ నాథుని ప్రాణాలను, అతని మిత్రుని ప్రాణాలను స్వీకరించటం నాకాటే యిష్టంలేదు. వాళ్ళను బ్రతికిస్తే, ఇక ముందైనా సరిగా వ్యవహరిస్తావా?”

కన్నీళ్ళగుండా నవ్వుతూ సుందరి ఆతురతతో అంది!
“దేవీ, తిలోకజననీ! నిజంగా నీవు అలా చేయగలిగితే, నా నాథుణ్ణి, మిత్రుణ్ణి మళ్ళీ యథాప్రకారంగా బ్రతికించగలిగితే నిన్ను ఎంతగా చెప్పకొంటాను! ఎంతగా కీర్తిస్తాను! నిజంగా నా కలల్ని పూర్తిగా మరచిపోతాను. నా నాథునికి ఇకముందు ఎలాంటి కష్టాన్ని కలిగించను. నీ చరణాలుబట్టి శపథంచేసి చెప్పతున్నాను. నిజంగా నీవు మళ్ళీ వారిని యథాప్రకారంగా చేయగలిగితే, నా యాచజ్ఞేనం, త్రికరణశుద్ధిగా నీకు కృతజ్ఞురాలి నౌతాను. ముప్పుట నీకు—నిజంగా నీవు ఆరగిస్తే — నైవేద్యం నివేదనచేస్తాను. ఇంతకుముందు నీ ఆలయంలో నిలుచు

న్నప్పుడు మృత్యువుకన్నా మరొకటి నీ సాన్నిధ్యాన నిలవ లేదనుకున్నా, కాని, నిజంగా ఇకమీదట సుఖతరంగా జీవించటానికి వారిని పునరుజ్జీవింపజేయగలిగిన శక్తి నీ కుంటే, ఎంత బాగుంటుంది ?”

కాళీ కంఠం గర్జించింది. “ఏమన్నావు ? నాకు శక్తి ఉంటే ! నిజంగా నేను చేయగలిగితే చేసేదా ? సృష్టి స్థితి లయకారకురాలైన నాకు శక్తిలేదూ ? ఇలాంటి శక్తిని అనేక పర్యాయాలు ప్రకటించాను. నీ ముఖం చూచి యీ శక్తిని ఇప్పుడు ప్రకటించబోవటంలేదు. ఆ యిద్దరి యందున్న జాలివల్ల వాళ్లను బ్రతికిస్తున్నా. నేను చెప్పే మాటలను జాగ్రత్తగా విను. ఆ ఉరి తీసివేసుకొని నా గర్భగుల్లోకి వెళ్లు. అక్కడ మూర్ఛపోవటంగాని, యేడవటంకాని, ఏ మాత్రం పనికిరాదు. జుట్టుపట్టుకొని తలలను మొండాల కంటించు. అక్కడున్న కక్కితో రెండుసార్లు తెగినచోట స్పృశించి, మూడుసార్లు నాపేరు జపించు. యువకులిద్దరూ మళ్లీ బ్రతుకుతారు. తెలిసిందా ? తలలను మొండాల కంటించాలని నీకు ఆతురతా ఎక్కువౌతుంది. కాని, తొందరపడి వెంటనే తలలను మొండాలకు చేర్చకు. కారిన రక్తం మళ్లీ శరీరాలలోనికి వెళ్లాలి. త్వరగా పో ! జాగ్రత్తగా విన్నావా ? తొందరగా

ముఖాలను వీపులవైపు ఉండేట్లు అంటించి వాళ్లను నగుబాటు పాలుచేసేవు, జాగ్రత్త! రేపటి ఉదయందాకా ఊరుకున్నావా, ప్రయోజనం లేదు పో! త్వరగా పో!”

సుందరి ఉరి తీసివేసుకొని మాట్లాడనుకూడా మాట్లాడ లేదు. ఆఖరికి దేవికి నమస్కారంకూడ చెయ్యలేదు. ఆ అనంత సంతోషావేశంతో ఆ చీరకట్టుతో ఎంత వేగంగా పరుగెత్తటానికి వీలుందో అంతవేగంగా దేవి గర్భగుళ్లోకి పరుగెత్తింది. భయంకర కాళీ విగ్రహంముందు నెమ్మదిగా రెండుతలలను రెండు మొండాల దగ్గరకు చేర్చింది. పాము బుసకొట్టినట్లుగా రక్తం రెండు మొండాలలోకి తిరిగి బుస్సుమంటూ ప్రవహించింది. కత్తితో ఒక్కొక్క శవాన్ని రెండుసార్లు స్పృశించి మూడుసార్లు “కాళికి జై” అని సుందరి సంతోషంవల్ల కలిగిన గాద్దద్యంతో అరిచింది. ఇద్దరు యువకులు ఎలాంటి మచ్చా లేకుండా బ్రతికిలేచారు, ఇద్దరు ఆమెను చూచిన తరువాత తమ్ము తాము చూచు కున్నాడు. ఇలా తమ్ము తాము చూచుకునేటప్పుడు ఒకళ్ళ నొకళ్లు చూచుకున్నారు. తమ్ము తాము చూచుకోటానికి అసలు ఒకళ్ళ నొకళ్లను చూచుకోవలసి వచ్చింది,

సుందరీ, ఏం చేశావు? ఏమి జరిగింది? నీ ఆత్మరతతో ఏం జరిగేట్లు చేశావు? నీ ఆత్మరతతో ఒకరి తల మరొ

కరికి అంటించావు. నందుని మొండాన్నే కృష్ణశర్మ అన
తూనికి వీలుంటే, కృష్ణశర్మ కంటించావు. కృష్ణశర్మ తలను
నందునికి అంటించావు. అంటే, నీ ముందు ఇప్పుడున్నది.
నీనాథుడు. మిత్రుడుకాదు; నాథమిత్రుడు మిత్రనాథుడు.

ఆతురతవల్ల ఎంతమాపు జరిగింది. భర్త మొండెం
మీద నందుని శిరస్సు; నందుని మొండెం మీద భర్త
శిరస్సు. ఉత్సాహం ఆ వేగంతో వేసిన కేకతో దేవా
లయం మారుమోగింది. నందుడు (తలనుబట్టి నిర్ణయింప
వలసి వస్తే) తన పూర్వ బలిష్ఠదేహానికి బదులుగా వచ్చిన
దుర్బలదేహాన్ని తడుపుకున్నాడు. కృష్ణశర్మ కొత్తగా
లభించిన బలిష్ఠదేహాన్ని చూచుకొని గుర్తించలేక, కొంత
తబ్బిబ్బయ్యాడు. సుందరి నందుని దగ్గరనుంచి కృష్ణశర్మ
దగ్గరకు. కృష్ణశర్మ దగ్గరనుంచి, నందుని దగ్గరకు వెళ్లింది.
ఇరువురూ బ్రతికినందుకు సంతోషం. తలలు మారినందుకు
దుఃఖం కలిగాయి. కృష్ణశర్మను కాపులించుకో బోయింది.
కాని, అతని దేహం కొత్తగా కనిపించటంవల్లా. ప్రక్కన
నందు డుండటంవల్లా ఆగింది. నందునివైపు వెళ్ళింది.
ముఖం కొత్త అయి ఆగింది. ఇరువురి మధ్య చతికిల
బడింది.

“క్షమించు శర్మా! క్షమించు.” అంది సుందరి. ఆమె

కన్నులు మళ్ళీ సందునివై పు తిరిగాయి. “సందా, క్షమించాలి, మీరు క్షమించలేకపోతే” సుందరి గాద్గద్యంవల్ల మాట్లాడలేక పోయింది. వ్యక్తికి తలా మొండెమూ ముఖ్యమైనప్పటికీ ఆ మెతలకే ప్రాముఖ్యమిచ్చింది. తలలనుబట్టే పేరుపెట్టి పిలిచింది. “మిరిద్దరు నన్ను క్షమించాలి. నన్నెలాంటి దుర్దశలోపెట్టారో మరొకసారి ఊహించుకోండి. రెండుతలలు తెగి పడిఉన్నాయి. నా కళ్ళకు ఒక్కసారిగా బయర్లుకమ్మాయి. బహిః ప్రపంచమే కనిపించలేదు, నా సంగతే నాకు గోచరించలేదు. ఆ దుఃఖావేగంలో నా కుత్తుకను నేనే నులిమివేసుకుంటున్నాను. ఆ సమయంలో కాళీ గర్జనం వినిపించింది. ఇంద్రియాలు సంపూర్ణంగా నా స్వాధీనం తప్పిపోయాయి. నేను నిజంగా దేవి ఆజ్ఞను సరిగా నిర్వహించే స్థితిలో కూడా లేను. నా కన్నుల ముందట మూడులోకాలు తిరుగుతున్నట్టున్నాయి. ఏ చేతిలో ఏ తలఉందో నాకు తెలీదు, నిజంగా నాకు తెలీదు. ప్రమాద పడకుండా ఉంటానికి ఎంత అవకాశముందో ప్రమాదపడటానికి కూడా అంత అవకాశంఉంది. తుదకు ఇలా పరిణమించింది. మీరు ఇలా దక్కారు. దేవి చెప్పేటప్పుడు కూడా “మొగాలు వెనకకు తిప్పి చేర్చేవు సుమా” అని.

హెచ్చరించిందేకాని, ఇలాంటి తప్పు చేసేపు సుమా అని హెచ్చరించలేదు. అలా చెప్పివుంటే యిలాంటిది జరిగి ఉండేది కాదు. దీంట్లో దేవి దోషంకూడ వుంది. ఏమంటారు ? పలకరేం ? ఇలా తారుమారై మళ్లా బ్రతకటం మీకిష్టంలేదా ? నిజం చెప్పండి. నేను చేసింది తప్పని కోపమా ? చెప్పరేం ? అలా అయితే ఇదివరకున్న మార్గమే శరణ్యం. ఉరిపెట్టుకుంటే క్షణంలో తేలిపోతుంది. ఎవరికీ పనికిరాక దేనికి బ్రతకటం ?... నన్ను క్షమిస్తారా ? విధివల్ల జరిగిన దీనికి తృప్తిపడి ఏర్పడిన నూతన స్థితిగతులకు అనుగుణంగా మన ముగ్గురిమధ్యఉన్న సంబంధాలను మళ్ళీ చక్క-బరచుకుందా మంటారా ? పూర్వజీవితం కంటే మారిపోయిన ఇప్పటి జీవితం బాగుండదా ? పూర్వం అసంతృప్తికరంగావున్న సంబంధాలనే మళ్లా అనుభవించాలని కోరుతున్నారా ? మాట్లాడవేం శర్మా ? నీవుకూడ మూకీభావం వహిస్తావా నందా ?”

ఇద్దరు యువకులూ వంగి తమ కాళ్ళకు చుట్టుకొని వున్న సుం ద రి ని చెరొక రెక్కపట్టుకొని లేవనెత్తారు. ముగ్గురూ కొంతసేపు విస్తుపోయి ఒకళ్ళ నొకళ్ళు చూచుకున్నారు. తలలనుబట్టి సుందరి ఎవరు ఎవరై నదీ నిర్ణయ

యించింది. ఇదిమాత్రం సమజసంగం ఉంది. ఎందుకంటే “నేను నీవు” అనేభావాలు తలనుబట్టి ఉంటాయి కాని, మొండాలను బట్టి ఉండవు. దుర్బలమైన కృష్ణశర్మ మొండెంమీద ఉన్న సందుని శిరస్సు తాను నందుడని భావించింది. కృష్ణశర్మ శిరస్సుకూడ అలాగే ఎంచింది. రెండో విషయం — ఇరువురూ సుందరిని కోపగించుకోలేదు. ఆమె పిలిచినట్టుగానే పలికారు. ఇరువురూ తమ తమకు కలిగిన మార్పులకు సంతోషించారు.

శర్మ యిలా అన్నాడు ! “తనకిప్పుడు ప్రాప్తించిన దుర్బలదేహాన్ని గూర్చి నందుడు బాధపడకపోతే మాత్రం ప్రపంచంలో అందరికంటే నేను అదృష్టవంతుణ్ణి. నేను ఎప్పుడూ చక్కని బలిష్ఠదేహం ఉంటే ఎంతబాగుంటుంది అని వాపోయేవాణ్ణి. ఇన్నాళ్ళకు నా కోరిక నెరవేరింది. ఇప్పుడు నా దండచేతుల్ని నా భుజాలను తడుపుకుని నా కాళ్ళ వంకకు చూచుకుంటూవుంటే నాకు అపార సంతోషం కలుగుతుఉంది. నా యీ నూతన దేహాన్ని బలాన్ని చూచుకొంటే మునుపటిలాగా తల వంచుకోవాలన్నా వంగటంలేదు. ఇప్పుడు ఎంతో ఆత్మసంతృప్తి, విశ్వాసం కలుగుతున్నాయి. ఇలాంటి బలిష్ఠ దేహంకోసం. సుందర విగ్రహం కోసం నా హృదయం వెదికేది. ఆరా

టపడేది. ఇప్పుడో అలాంటికాంక్ష, జిగీష, కలవరింతబక్క
సారిగా ఎగిరిపోయాయి. నా హృదయం అంతర్ముఖమై
నా చేతులు నా దేహాన్ని తడివి చూచుకుంటే చాలు.
ఎంత ఆనందం కలుగుతుంది ? అందులో నా కెంత
సంతృప్తి కలుగుతుంది ? ఇదివరకు దేన్నికెంతే పరితపించే
వాణ్ణో అది నాకు లభించింది. సుందరీ! పూర్వం కంటే
ఇకముందు నీ కెక్కువ సుఖంచేకూర్చగలుగ బోతున్నం
దుకు ఎంతో సంతోషిస్తున్నాను. ఈ విచిత్ర సంఘటనకు
నా హృదయం గంతులువేస్తూ వుంది.”

“ఇదివరకు నాదైన ఆ దేహాన్ని యిప్పుడు నీదేనన
టానికి నా కేమీ అభ్యంతరంలేదు. నాకు ఆ దేహం
చాలా కాలం ఉంది. ఇలా మార్చినందుకు నిన్ను
(సుందరితో) ఏ మాత్రం కోపించను. పైగా నాకు మేలు
చేకూర్చావు. పూర్వం అలాంటి సువ్వలాంటి దేహం
కావాలని ఉవ్విళ్ళూరుతూ ఉండేవాణ్ణి అందుకనే శర్మ
అంటే ఆదరం. అభిమానం, శౌరవం, ఎప్పుడూ అతని
సన్నిధిలో ఉండాలని కోరుతూ ఉండేవాణి, నా మొద్దు
శరీరం తనపాలిట పడిందే అని శర్మ అసహ్యించుకోక
పోవటం నాకు ఉత్సాహకరంగా వుంది. ఈ సంఘటనవల్ల
మా యిరువురి స్నేహం భగ్నం కానందుకు సంతోషిస్తు

న్నాను. కాని మనభవిష్యత్తును. యింత తేలిగ్గా తేల్చి వేస్తున్నందుకు నా హృదయం త్రొక్కిన లాడుతూవుంది. ఆశ్చర్యం నిరుత్సాహం కలుతున్నాయి. ఇప్పుడు మిగిలింది ఒకటే పెద్ద సమస్య. అతడొకవిధంగా ఊహిస్తున్నాడు. నేను ఇంకొకవిధంగా భావిస్తున్నాను.” అన్నాడు నందుడు.

“ఏమిటి, ఏమిటి ?” అని అడిగాడు ఒకసారిగా సుందరీ శర్మలు.

“ఏమిటా, నాకు శరీరం ముఖ్యం. పెండ్లిలో శరీరం ముఖ్యం. ఎందుకంటే పిల్లలు శరీరంవల్ల కలుగుతారు కాని తలవల్ల కలగరు. అందుకనే సంతానాన్ని తనూజ తనూభవ ఔరస మొదలైన శబ్దాలతో పిలుస్తారు. సుందరీ గర్భస్థపిండానికి నేనే తండ్రిని. ఇలాంటి విషయాన్ని ఎవరు ఎలా కాదనగలరు ?” అన్నాడు నందుడు.

“ఆ ! ఏమి మాట్లాడుతున్నావో కొంచెం వొళ్ళు దగ్గరుంచుకుని మరి మాట్లాడు. నీవు నిజంగా నందుడి వేనా ?” అన్నాడు శర్మ. అతనికి తెలియకుండానే చెయ్యి లేచింది. పూర్వ దేహమైతే శాంతంతో ఆ చేతులు తొడల ప్రక్కన వేలాడుతుండేవి.

“నేను నందుణ్ణే. ఈ పరిణీత దేహం నాదని చెప్పుకో.

టానికి, నేను నందుణ్ణేనని చెప్పకోటానికి ఎంత అధికారముందో, యీ జగదేక సుందరి నా భార్య అనీ, ఆమె గర్భస్థపిండానికి నేనే తండ్రిననీ చెప్పకోటానికి అంత అధికారముంది.” అన్నాడు.

“అలాగా ? యిప్పటి నీ దేహం నాదై, సుందరి కాగి లింతలో నేను ఉన్నప్పుడుకూడ నేనంత గట్టిగా చెప్పకోలేకపోయానే. నిజానికి సుందరి ప్రేమించింది యిప్పటి నీ దేహాన్ని కాదు. కేవలం యీ నా దేహాన్నే నిద్రలో కలవరించినప్పుడు యీ సంగతి నాకు తెలిసింది. ఇలాటి విషయాలనుగూర్చి నా చేత మాట్లాడించటం ఏమాత్రం భావ్యంకాదు. నీ శరీరాన్ని చూచుకొని నీవే నేనై నట్లుగా యింతగట్టిగా మాట్లాడుతున్నావంటే ఆశ్చర్యం కలుగుతూవుంది. నిజంగా నీవు చెపుతున్నట్లు నీవు సుందరి భర్తవైన శర్మవైతే, నేను నందుణ్ణైతే పూర్వంలాగా ఉండేదేకాని మార్పు ఏమి వచ్చేదికాదు. సుందరి చేతుల మీదుగా తలలు మొదట మారటమే విచిత్ర సంగటన. దీనికి మన తలలు సంతోషిస్తున్నాయి. వీటనన్నిటికంటే కూడ సుందరికి కలుగనున్న మహత్తర సుఖాన్ని ఎంచి మనం యింత అధికంగా సంతోషిస్తున్నాము. నీవు మాత్రం నీ పరిణీత దేహాన్ని పురస్కరించుకొని నీవే

సుందరి భర్తవనీ, నేను కేవలం స్నేహితుడను మాత్రమే ననీ చెబుతున్నావు. నీకుఎంత అహంకారముంది ? ఆమె సౌఖ్యాన్ని గూర్చి కించిత్తు కూడ ఆలోచించడంలేదు." అన్నాడు శర్మ.

“నీవు చెప్పినట్టుగా ఆవిడ ఎంత సుఖపడుతుంది ! అవును. నీ నూతనదేహంతో అపార సుఖం పొందుతుంది. కాదు ? నిజమే. నేను అహంకారినని నిందించావు. నిజానికి ఎవరు అహంకారులో తెలుస్తూనేఉంది. సుందరికి తెలియటంలేదా ? అసలు నే నొకటి చెబుతూవుంటే, నీ వొకటి కల్పించుకుంటున్నావు. ఇప్పుడు నాకున్న యీ వివాహిత దేహాన్ని గూర్చి మాట్లాడటంలేదు. మనిషిని నిర్ణయించేది ఏదని నీవు చెబుతున్నావో ఆ తలను గూర్చే, నన్ను నందుని చేస్తున్న యీ తలను గూర్చే చెబుతున్నాను. పైగా, సుందరియందు నీకున్న ఆసక్తి, ఆమె సుఖాన్నికోరేబుద్ధి నాకు లేవనుకోవటం చాల పొరపాటు, నీవు గుళ్ళోకి వెళ్ళిన తరువాత తన మధుర కంఠంతో, సిగ్గిల్లుతూఉన్న ఆ జగన్మోహన కంఠంతో నన్ను పలకరించింది. నా గొంతుకూడ ఆమెలాగానే అస. హజమార్గవంతో పలుకుతుందేమోనని భయపడ్డాను. ఆమె నీ ముఖాన్ని, నీ కన్నుల్ని తనివితీరని చూపు.

లతో చూచింది. పో దాం నం దా అని పిలిచింది
అప్పుడు నా కిదంతా అ న వ న రంగా కనిపించింది.
దీనిలో ఎంత అంతరార్థముందో యిప్పుడు బోధపడు
తూవుంది. దీనివల్ల సు డ రి ప్రేమించింది నాతలనే
కాని; ఎందుకూ పనికిరాని నా పూర్వశరీరాన్ని కాదు.
అప్పుడు ఆవిడతో చాల ముక్తసరిగా జవాబు ఇచ్చాను.
ఆమెను పేరున పిలువలేదు. నా కన్నులు నాహృదయాన్ని
ఆమెకు తెలియజేయకుండా చేయటానికి నా చూపుల్ని
క్రిందకి ప్రసరింపజేశాను. ఇదంతా నీ స్నేహం కోసం—
నీ వివాహితస్థితికోసం చేశాను. ఎప్పుడు నాకు సుందరి
అంత ఆప్యాయనంగా అంత ఆకలితో చూచిన కన్నులూ
ముఖమేకాక, భర్తదేహంకూడ నాకు ప్రాప్తించింది.
నా స్థితి గతులన్నీ సంపూర్ణంగా సుందరికి అనుకూలంగా
పరిణమించాయి. ముఖ్యంగా సుందరి కోరుకుంటున్నట్లుగా
జరిగింది. అన్నిటికంటే సుందరి సుఖమే మనకు ముఖ్య
మైతే నేను చెప్పతున్న దానికంటే మరొక గత్యం
తరంలేదు.”

శర్మ నిష్ఠురంగా అందుకొన్నాడు! “కలలోనై నానీవిలా
మాట్లాడు తావని అనుకోలేదు. నా శరీరం నీకు వచ్చి
నందుకు సిగ్గుపడుతావను కున్నాను. కాని ఇలా కాసేపు

తల ముఖ్యమనీ, కాసేపు శరీరం ముఖ్యమనీ చెబుతావను
కోలేదు. ఇదివరకు ఎంతఅణకువగా, వినయంగా ఉండేవాడివి!
ఇంతలో ఎంత మాడ్చువచ్చింది! ఎంత గీర్వాణం పోతు
న్నావు! ఒక్కసారిగా సుందరికి సుఖమియ్య కలిగింది
నేనేనంటున్నావు. నిజానికి నేను మాత్రమే సుఖమియ్య
గలను. ఎవ్వరు ఎలా ముట్లాడినా ప్రయోజన మేముంది!
వ్యక్త ప్రసంగం తప్ప. సుందరి ఇక్కడే ఉందిగా, తనభర్త
ఎవరో, తనకుఎవరివల్ల సుఖందక్కుతుందో అదేనిర్ణయించుకుంటుంది.”

సుందరి ఆశ్చర్యచకితమై వారిద్దరి ముఖాలుచూచింది.
నిర్ణయించుకోలేక, తన నిర్ణయాన్ని చెప్పలేక, తన
ముఖాన్ని చేతులతో కప్పకొని ఏడ్చింది.

“నేను నిర్ణయించలేను. నేను కేవలం అబలను. నేను
నిర్ణయించలేను. ఈ దుర్బల విషయాన్ని నా మీద
ఎందుకు వేస్తారు? నేను చేసిన తప్పుకు చాలసిగ్గుపడ్డాను,
మొదట్లో ఇదంతా చాలా స్వల్పంగా కనిపించింది.
మొదట్లో మీరూ సంతోషించారు. అందువల్ల నేను
కూడ సంతోషించాను, మీ మాటలతో నా మనస్సు
స్తంభించి పోయింది. నా హృదయం ముక్కలుముక్కలై
పోయింది. శర్మా! నీవు చెప్పిన మాటల్లో అర్థం లేక

పోలేదు. అసలు సందేహింపవలసిన పనికూడా లేదు. నీ ముఖలక్షణాలున్న భర్తతోగాని నేను యింటికి పోవటానికి వీల్లేదు. నందుడు చెప్పిన దానిమీదకూడ నాకు సానుభూతి లేకపోలేదు. అతని శరీరం అతని తల లేకుండా ఎంత శోచనీయంగా ఉందో ఇప్పటికీ నా కన్నులకు కట్టి నట్టుగానేవుంది. నేను ప్రేమ పూర్వకంగా పిలిచింది అతని తల అయిఉంటుంది. తల నా భర్తా, మొండేమీ నా భర్తా. నేను తేల్చుకోలేను. నిజానికి అది నాశక్తికి మించిన విషయం. అలాంటప్పుడు ఈ రెంటిలో ఏదినాకు సుఖప్రదమో నేనెలా చెప్పుకోగలను ? నన్ను బాధించకండి. ఈ సమస్యను నేను పరిష్కరించలేను. మీలో ఎవరు నా భర్తా నేను తీర్పు చెప్పలేను.”

రెండు నిమిషాలు ఎవరూ మాట్లాడలేకపోయారు. కొంతసేపటికి నందుడు ఇలాప్రారంభించాడు. “స్థితిగతులు ఇలా వున్నప్పుడు, సుందరితనభర్త ఎవరో చెప్పలేనప్పుడు మధ్యవర్తి తప్ప మరొకరు ఈ విషయాన్ని తేల్చటానికి వీల్లేదు. ఇక్కడకి దగ్గరలో దమనమహర్షి ఉన్నాడు. తన సర్వం సన్యసించి ఇంద్రియాలనన్నిటినీ సంపూర్ణంగా స్వాధీనం చేసుకొని తపస్సు చేసుకుంటున్నాడు. ఆయనకు ఇహలోకచింత ఏదీలేదు. ఆయన దగ్గరకు వెళ్ళితే తప్ప.

కుంఠా న్యాయం జరుగుతుంది. సుందరి పౌఖ్యవిషయమై అతన్ని తీర్పు చెప్పమందాము. మీరు ఇద్దరూ ఒప్పు కుంటే అతడు తీర్పు చెబుతాడు. ఆ తీర్పునుబట్టి నడుచు కుందాము. మీ కిష్టమేరా ?”

“నిజమే, నందుడు చెప్పినది బాగున్నది. మనం వెంటనే బయలుదేరి అక్కడకు వెళ్లుదాము.” అంది సుందరి—
తాను నిర్ణయించవలసిన బాధ తప్పినదన్న సంతోషంతో.

“నిజమే, ఇది మన అంతరాత్మలు తేల్చుకోవలసిన సమస్యకాదు. బయటివారు నిర్ణయించాలి. ఆ మహర్షి వాక్యాన్ని నేను శిరసావహిస్తాను.” అన్నాడు శర్మ.

వెంటనే ముగ్గురూ దేవాలయంనుంచి బయలుదేరి బండిదగ్గరకు వచ్చారు. అయితే, బండి ఎవ్వరు తోలా లన్న సమస్య వచ్చింది. నిజానికి దారి ఎరిగివున్నవాడు నందుడు. కాని, అతనిచేతులు పూర్వంలాగ బలిష్ఠంగా లేవు. ఎడ్లు ఎటుపడితే అటు లాక్కొని పోవచ్చును. అందువల్ల, శర్మ తొట్లోకూర్చొని పగ్గాలు పట్టుకున్నాడు. సంఘడు సుందరిదగ్గర కూర్చొని స్నేహితుడికి దారి చూపిస్తూ ఉన్నాడు.

శర్మ; — “ఎంత దూరమో?”

సుందరి:— అసలు ఈ ఆశ్రమానికి అవతల అరణ్యం

తప్ప, మరెవ్వరూ లేరన్నాడే ఆ ఋషి.

నందుడు:— ఆ ఋషికిముందు కనిపించిన ఋషి కూడ అలాగే అన్నాడు. అయినా, మరొక ఋషి మనకు ఎలా కనిపించాడు ?

శర్మ:-ఇలా అబద్ధాలు చెబితే, వీరికి ఒరిగేదేముంది ?

సుందరి:-ఏమో ఈ ఋషిపత్నులు లేకపోతే, మనం ఎప్పుడో వెనక్కు తిరిగిపోవలసివచ్చేది. ఇంత ఘోరతపస్సు చేస్తున్నా, ఈర్ష్య వదలనట్లు కనిపిస్తూఉంది. ప్రపంచంలో తమకన్న ఘోరతపస్సు చేస్తున్నవారే లేరనీ, తాము లోకోత్తరులమనీ భావిస్తున్నట్లుంది. ఎంత తపస్సుచేసినా మగవాళ్ళకున్న స్వార్థం ఎక్కడకుపోతుంది ? ఇంకొక ఋషి ఉన్నాడంటే ఇంతకంటగింపు దేనికి ? వారి గొప్పతనాన్ని ఎవకు పంచుకో బోతున్నారు ?

నందుడు:-మహాత్ములకు ఇలాంటి దోషాలను అంట గట్టటం తప్పు. ఇంద్రియదమనంకోసం వారహోరాత్రాలు తపస్సు చేస్తూవుంటారు. అందువల్ల ఇరుగుపొరుగున ఇతరులు ఉన్నదీ, లేనిదీ ఎలా తెలుస్తుంది ? ఈ సంగతి తెలియదంటేనే వారు ఎంత తీవ్రతపస్సు చేస్తూఉన్నారో స్పష్టమవుతూ వుంది.

శర్మ:-ఇప్పుడు ఆ గొడవంతా దేనికి ? ఇదివరకు

ఇక్కడికి వచ్చానన్నావుగదా, దమనమహర్షి ఆశ్రమం ఎక్కడుందో నీకు తెలీదా ?

నందుడు:-నేనువచ్చి చాలకాలమైంది. పైగా అప్పటి ఋతువు వేరు, అందువల్ల చెట్లు, తీగలు గుర్తుపట్టటానికి వీలేకుండా ఉన్నాయి. పైగా దేహం కూడా మారింది. అందువల్ల మరీ గుర్తుపట్టలేకుండాఉన్నా.

ముగ్గురూ కాలినడకను వెళ్ళుతున్నారు. ఆచెట్ల మధ్యగా బండ్లిపోదు. పైగా ఆశ్రమపథాలలో బండిమీద ప్రయాణం అపచారంగా కనిపించింది. అందువల్ల బండిని ఆశ్రమాలకు వెలుపల వదలేసి బయలుదేరారు. మూడు రోజులనుంచీ ప్రయాణం సాగుతూఉంది.

“ఆ తెల్ల పీచు ఏమిటి ?” అంది సుందరి.

మిగతా యిద్దరూ తేరిపార చూచారు. ఇంకా సూర్యోదయం కాలేదు. చలిగాలి వీస్తూఉంది. “పుష్ప విశేషం, ఒకదినం పువ్వు అయిఉంటుంది.” అన్నాడు తెలుగు నిఘంటువులాగా శర్మ.

నందుడు (తేరిపార జూచి) మహర్షి, మహర్షి !

సుందరి:— ఈ చలికాలంలో అందులో తలబంటి నీళ్ళలో మహర్షి ఏం చేస్తూ ఉంటాడు ?

నందుడు:- తపస్సు,

సుందరి:- అ దే మి తపస్సు ! పు ం డు వ ం టి
చన్నీ శ్శలోనా ?

శర్మ:- అలా చెయ్యకపోతే తపస్సు ఎలా అవుతుంది ?

“ద మ న మ హ ర్షి దమనమహర్షి !” అన్నాడు
జాగ్రత్తగా చూస్తున్న సుందరుడు.

“అమ్మయ్య ! ఎన్నిరోజులకు చేరుకున్నాము.” అంటూ
సుందరి నిట్టూర్చింది.

“ఈ సరస్సు ఒడ్డున కూచుందాము. తపస్సు ముగించు
కొని ఆయన ఇలాగే వస్తాడు.” అంటూ సుందరుడు తన
అలవాటుప్రకారం గొంతుకు కూర్చోబోయాడు, కాని
అతని కొత్తకాళ్లు పద్మాసనం వేశాయి. దీనినంతా
చూస్తూఉన్న సుందరికళ్లు నవ్వాయి. శర్మ బాసీపెట్టు
వెయ్యాలనుకున్నాడు. కాని అతనికాళ్లు గొంతుకు
కూర్చున్నాయి.

“ఆయన తపస్సునుంచి యెప్పుడు లేస్తావో?” అంది
సుందరి.

“ఎప్పుడు లేచినాతప్పే దేముంది?” అన్నాడు సుందరుడు.

దమన మహర్షి ఆ పుండువంటి నీశ్శలో అలాగే కదల
కుండా నిల్చున్నాడు. వచ్చినవారిని చూడటం వల్లనో,
చూడకపోవటంవల్లనో మహర్షి కదలలేదు. ఒక గంటసేపు

మగ్గురూ అలాగే కూర్చున్నారు. తరువాత కొంతసేపటికి దమనమహర్షి తపస్సు చాలించి నీటిమీద అటూ యిటూ పోతూఉన్న విడి తామరాకు ఒకటి పుచ్చుకొని ఒడ్డుకు చేరుకున్నాడు.

బిత్తరపోయి కళ్ళప్పగించి చూస్తున్న సుందరి “అదే మిటి అలా ఊడుస్తూఉంది ! తామరాకుతో ఊడిస్తే ఎక్కడన్నా పాచివస్తుందా ? ఆ మాత్రమన్నా తెలియదేం ?” అన్నది.

నందుడు ! - అలా అంటావేమిటి ? వారే దమన మహర్షులు. అరిషడ్వర్గాలను స్వాధీనపరచుకొన్న లోకోత్తర పురుషులు.

సుందరి :- అన్నట్లు మా ఊరి వైద్యుడు జ్ఞాపకం వస్తూన్నాడు.

నందుడు :- దేనికి ?

సుందరి :- ప్రాణంపోయినా జ్వరం కట్టిందన్నాడు.

నందుడు :- (కొరకొర చూస్తూ) అలానికీ, ఈ ఋషికి పోలికేమిటి ?

సుందరి :- లేకేం, అది ఎమకలగూడో మనోహర నువ్వు చెప్పేదాకా తెలియకపోయే. ఇంద్రియాలన్నీ వాడి వత్తలై ఉలిగిపోయిన తరువాత ఇంద్రియాలను

దమించట మేమిటి ?

శర్మ :- ఎందుకలా తామరపాకుతో ఊడుస్తాడు ?

నందుడు :- ఆత్మనత్సర్వ భూతాని యః పశ్యతీసపం
జితః" అనే వాక్యాన్ని మరచిపోయావా ? తన కాళ్ళ
క్రింద క్రిమికీటకములు నలిగి చస్తాయన్న భయంతో
వాటికి నొప్పి తగలకుండా తామరపాకుతో ఊడుస్తు
న్నాడు.

సంస్కృత వాక్యమెన్నడూ ముఖతః వెడలని నందుడు
ఇప్పుడు సంస్కృత వాక్యాన్ని ఉదాహరించాడు. ఇది
సుందరికి ఆశ్చర్యం కలిగించింది. ఆమె మనస్సులో ఏమి
భావాలు పరుగెత్తాయో ఒక నిట్టూర్పు విడిచింది. ఇంత
విపరీత ప్రకృతిగల ఋషులు తనకు న్యాయం కలిగిస్తారా
అన్న సందేహం కలిగిందేమో !

“ఎరరక్కడ ? నరవాసన ! పొండి దూరంగా వెళ్ళి
పొండి ! ఈ నిష్ఠారాజ్యంలో మీ కేమిపని ? మా తపస్సు
చెడగొట్టటానికి వచ్చారా ? పొండి. పొండి !” అన్నాడు
దమనుడు.

ఆపాదమస్తకం అతడు దిగంబరి. చర్మం. ఎముకలూ
తప్ప మరేమీలేదు. ఆతనిదేహం సుందరికి వికృతం కలి
గించక పోయినా భయం కలిగించింది.

“మహాత్మా, క్షమించాలి. మీ గొప్పతనాన్ని విని స్వయంగా చూచి జన్మ తరింప జేసుకొందామని వచ్చాము. మాంసకలుషితమైన యీ శరీరం సాగిస్తున్న జీవయాత్రలో కొన్ని చిక్కులు వచ్చాయి. ఇంద్రియాలను జయించిన మీరు మా సమస్య పరిష్కరించ గలరని కొండంత ఆశ పెట్టుకొని వచ్చాము. మీ తపస్సుకు విఘ్నం కలిగించాలని రాలేదు. దయఉంచి ఒకసారి జ్ఞప్తికి తెచ్చుకోండి. ఒకసారి మీ ఆశ్రమానికి వచ్చి మీ దర్శనం చేసుకొని వెళ్ళాను.” అన్నాడు నందుడు. సుందరీ శర్మలు పక్కన నిలబడ్డారు.

“ఆఁ. ఎక్కడో చూచినట్లుంది. నీముఖం మాత్రం గుర్తుకువస్తూఉంది. నీ శరీరం చాల సున్నితంగా మారినట్లుంది. మా ఆశ్రమానికి వచ్చిన ఫలితం ఊరికినే పోతుందా ?”

“మీ ఆశ్రమానికి రావటంవల్ల ఎంతో పుణ్యం లభించింది. కాని ఈ శరీరం మాత్రం ఇలా మారటానికి వేరే కారణముంది. అందువల్లనే మేము ముగ్ధురం ఇక్కడికి రావలసివచ్చింది. మా కిప్పుడు ఒక సమస్య ఏర్పడ్డది. ఇది మాకు తేలలేదు. మీ వంటి తపస్సంపన్నులు, ఇంద్రియాతీతులు మా చిక్కును తీరుస్తారని వచ్చాము.

దయతో మా కథంతా విని మీరు తీర్పు చెప్పండి. మీ నిర్ణయాన్ని శిరసావహిస్తాము" అన్నాడు నందుడు.

“తథాస్తు ! మొదట్లో మిమ్మల్ని ఇక్కడనుంచి తరిమి వెయ్యాలన్న భావం మాకు కలిగింది. కాని ఆలోచించగా అదికూడ ఒక విధమైన కామంగా తోచింది. కామాన్ని జయించటం మా ఆదర్శం. అందువల్ల మిమ్మల్ని తరిమి వెయ్యటం మంచిదికాదని తరువాత పొడకట్టింది. అసలు జీవితానికి భయపడి ఇలా చేస్తున్నానేమో అనికూడ తోస్తూఉంది. ఇలాంటిది కేవలం పిరికితనమౌతుంది. పైగా కామాన్ని సంపూర్ణంగా జయించడంకూడా కాదు. పైగా మీలో ఒక స్త్రీ కూడ ఉన్నట్లుంది. అవునా ? మా యింద్రియాలకు, మాకు మాత్రం కాదుసుమా ? విశాల నేత్రాలు. సన్ననిపెదవులు, పీనస్తనాలు, విశాల జఘనం. కనిపిస్తూఉన్నాయి. పాపపంకిలమైన మానవజీవితం మాకు తెలియనిదికాదు. మానవదౌర్బల్యాన్ని మేము గుర్తించక పోలేదు ఆపెదవులను ముద్దుపెట్టుకోటానికి ఆ చన్నులను పుణకటానికీ. ఇంకా ఇంకా ఏదేదోచేయటానికి నీచమాన వుడు ఎంత ఆలమటించిపోతాడు ? దాన్ని ఆనంద మంటాడు. ఆనందానికీ, తుచ్ఛసుఖానికీ ఎంతభేదముందో ఆ అవివేకికి ఏమి తెలుసు ? మూర్ఖుడు !

సుందరి లజ్జా క్రోధాలతో క్రుంగిపోయింది.

దమనమహర్షి మళ్ళీ ప్రారంభించాడు—

“మీ మగవాళ్లు ఇద్దరేనచ్చి ఉన్నట్లయితే, మా ఆశ్రమా వాటినుంచి మిమ్మల్ని తరిమివేసి ఉండేవాళ్ళం. కాని మీతో ఒక స్త్రీ వచ్చింది. అందువల్ల మిమ్మల్ని మేము తరిమివేయ దలచుకోలేదు. దీనినిబట్టి మా మనస్సు ఆడదాన్ని చూచి మెత్తబడిందని అనుకోగూడదు. మానవృషికి ఆడదాన్ని చూస్తే మనస్సు చలిస్తుంది. చూడకుండా ఉన్నప్పుడు మనస్సును కట్టివేసుకోవటం అంత పెద్ద విషయం కాదు. తొడమీద స్త్రీ ఉన్నప్పుడే మనస్సు చిక్కబట్టుకోవటం గొప్ప, అందుకోసమే మిమ్మల్నందర్నీ మా ఆశ్రమానికి పిలుస్తూఉన్నాము.”

మహర్షి ముగ్గురి ముఖాలు చూచాడు. సుందరి ముఖంలో అతనికేమి కనిపించిందో చూసుకున్న అన్నాడు:—
“ఓసి పిచ్చిపిల్లా ! భయపడకు. వాయుభక్షణకే సంకోచించే మేము నిన్ను భక్షించములే ! రా ఎందుకలా జంకుతావు ? ఇదిగో కుటీరం.”

నలుగురూ కుటీరంవై పుబయలుదేరారు. మళ్ళీ మహర్షి సాగించాడు:—

“ఈ కుటీరాన్ని కూడ ఈ తుచ్చమైన శరీరాన్ని రక్షించు

కోటాకి నిర్మించుకోలేను. మేము ఆరుగాలము ఆరు బయట పండుకుంటాము.. అయితే కుటీరం దేనికి అన్న ప్రశ్న వస్తుంది. దాన్ని కేవలం కంద మూలామలను ఉంచటానికి నిర్మించాము. వీటినికూడ తినము. కంద మూలామలు లేనప్పుడు వాయుభక్షణ చేయక ఏమి చేస్తాడు? అది జఠరాగ్నిని జయించటంకాదు. కంద మూల ఫలాదులు అందుబాటులో ఉన్నప్పుడుకూడ వాటిని విసజ్జించి వాయుభక్షణ చెయ్యాలి. అప్పుడే కామాన్ని జయించినట్లవుతుంది. కుటీరానికి పదండి. ఫలాలిస్తాను. తిందురు కాని. మేము వాయుభక్షణ చేస్తూ ఉంటాము.”

సుందరి ఎందువల్లనో నిట్టూర్పు విడిచింది, నంద, శర్మలు చెవులు దోరబెట్టుకుని వింటున్నారు.

“తరువాత మీరుచెప్పేకథను సావధానంగా వింటాము. మాకు తినే దమ్ములు లేవని అంటానికి ఎవరికీ వీలుండదు. కామ దూరులమైన మేము, కామాలను అనుభవించక పోయినా, ఆ విషయ జిజ్ఞాస, అంటే కామం, మాకు కలుగవచ్చును. అందువల్ల ఆ భావాన్ని, ఆ జిజ్ఞాసను పూర్తిగా త్రుంచివెయ్యాలి.

“అయితే మా ధైర్య మేమయ్యేట్లు? అన్న ప్రశ్న

రావచ్చు. కందమూల ఫలాదులపట్ల ఎలా వ్యవహరిస్తున్నామో, యీ విషయాలలోగూడా అంతే. అయితే కందమూల ఫలాదులను తినకపోయినా, వాటి కమ్మని వాసనపీల్చి సంతృప్తి పడటంకోసం వాటిని సంపాదిస్తున్నామన్న సందేహం మాకు కలుగకపోలేదు. అయిన దానికి మా సమాధానం లేకపోలేదు. వాటిని చూడటంవల్ల తినాలన్న తీవ్రకామం కలుగుతూ ఉంటుంది. ఇలాంటి తీవ్రకామాన్నే మేము జయిస్తూ ఉన్నాము. అందువల్ల ఉన్న సందేహం తీరింది.

“కామోద్రేకం కలిగించే యీమెను కుటీరానికి తీసుకు వెళ్తున్నామంటే, యీమె అందం చూచి ఆనందించాలన్న కామమైనా కలగటంలేదా అని అనవచ్చు. నిజమే. ఈమె అందాన్ని చూట్టంవల్ల తన దానిని చేసుకోవాలన్న కామం బయలుదేరుతుంది. అలాంటి దానిని జయిస్తున్నాము. అలాంటి అవకాశం కోసమే మిమ్మల్ని ఆశ్రమానికి పిలుస్తూఉన్నాము. ఫలాదులు మీ కివ్వదలచాము. అయితే మీరు తింటూఉంటే, మేము ఆనందించటం లేదా? అదికూడా కామంకాదా? అంటే, నిజమే. మీరు భుజిస్తూఉంటే, మేము ఆనందించటం జరుగుతుంది. ఇక్కడ ధర్మసూక్ష్మమొకటి ఉంది. మీరు

యోగ్యులుగా కనిపిస్తూఉన్నారు. కాబట్టి మిమ్మల్ని మా శిష్యుకోటిగా భావించి చెబుతూఉన్నాము. అహంకారాదులను వదలి ఋషులు బ్రహ్మైక్యం పొందాలి. మీరు భుజిస్తూఉంటే, మాకు ఎలా ఆనందం కలుగుతూఉందో తెలుసుకోవాలి. తింటున్న మీ భావాన్ని మేము పొందాలి. అంటే మమత్వం పోయి, అంటే అహంకారాదులు పోయి మీలో ఐక్యమాతున్నామన్నమాట. అంటే ఆత్మను తెలుసుకో గలుగుతున్నాము. ఇలాంటి శక్తిని పెంపొందించుకొని అద్వైతసిద్ధిని పొందుతున్నామన్నమాట.

“ఇదంతా మీకు అగమ్యగోచరంగా ఉంటుంది. అసలు తత్త్వస్వరూపమే అలాంటిది. శారీరక, మానసిక, ఆధ్యాత్మిక కామ ఇచ్ఛాదులు తిలతండుల న్యాయంగా కలిసిఉంటాయి. ఎలాంటివారికైనా విభజించటమనేది చాల కష్టసాధ్యం.

“ఏది ఎలాఉన్నా, దైర్యముండాలి. మీ ముగ్గురూ మా కుటీరానికి రండి. మీ కథంతా సావధానంగా విని తీర్పుచెబుతాము. ఈ నిర్ణయం మాత్రం నిష్కామంగా చెబుతాము. ఇలా చెప్పటం కూడ కుతూహలంఉండి కాదునుమా !”

నంమడు “నేను చెప్పలేదా?” అన్నట్టు శర్మ వైపు చూచాడు. నిజమేనన్నట్లు శర్మ నంమనివైపు చూచాడు. సుందరి సిగ్గు దొంతరతోనే తలవంచుకొని వారి వెంట నడిచింది.

రెండు నిమిషాల్లో నలుగురూ ఒక వృద్ధ కదంబ తరువు దగ్గరకు వచ్చారు. ఆ చెట్టు మొదట్లో పెద్దతొర్రవుంది. ఆ తొట్టే దమనుడి కుటీరం. తామరపాకుతో ఊడ్చి ముగ్గుర్నీ ముంగిట కూర్చోబెట్టి లోపలికి వెళ్లి ఫలాలు తెచ్చి యిచ్చి పద్మాసనం వేసుకుని కూర్చున్నాడు. నడచిన కథంతా పూసగుచ్చినట్టు చెప్పవలసిన బాధ్యత శర్మమీద పడింది.

కాళి ఆలయంలో జరిగిన ఘట్టాన్ని ఎత్తుకొని చెప్పితే సరిపోయేదేకాని, కృష్ణశర్మ తన బాల్యం నుంచీ జరిగిన కథంతా చెప్పాడు. అతడు చెబుతున్నంతకాలం సిగ్గుతో సుందరి తలవంచుకొన్నది. శర్మ తమ కథను చక్కగా చెప్పటంవల్ల సుందరీ నంమలకు ఆనందం కలిగింది. వెనకటి ఘట్టాలన్నీ మళ్లీ కన్నులకు కట్టినట్లు కనిపించాయి. దమన మహర్షికి ఏమనిపించిందో చెప్పటం కష్టం. అతడు జితేంద్రియుడు కదా!

“ఇదీ జరిగిన కథ. సుందరి ఎవరి భార్య? తాము.

సెలవివ్వాలి. మీ తీర్పును బట్టి నడుచుకొంటాము.”
అన్నాడు శర్మ.

“చిత్తం. సెలవివ్వండి.” అన్నాడు నందుడు. దమనుషి నిర్ణయంకోసం క్రీగంట చూస్తూఉంది సుందరి.

దమనుడు నిట్టూర్చి ఇలా అన్నాడు:—“మీ కథంతా వింటూఉంటే, మాకు పంచాగ్నుల మధ్య తపస్సు చేసుకోటమే తేలికనిపిస్తూఉంది. కథ వింటున్నంతకాలం మా మనస్సు చీకాకు పడింది. గంగామృత్తిక ఆపాదమస్తకం ఒత్తుగా పూసుకొన్నాం కాబట్టి మా వికారం మీకు తెలియటంలేదు. కాని, మిమ్మల్ని చూస్తే జాలికలుగుతూ ఉంది. తుచ్చిఇంద్రియాలకు లోబడి గానుగ ఎద్దులాగ ఎలా తిరుగుతున్నారో ఆలోచించారా ? ఈ ఇంద్రియ సుఖాలను వదలుకోలేరా ? ఎంతకాలం ఇలా ఎండమావి వంటి సుఖం కోసం ప్రాకులాడుతారు ? ఆ సుఖం మా కర్థంకానిదికాదు. కామం కళ్యకెగదట్టి—ఆ ఎర్ర పెద పుల్లో ఏ ముందనో—ఆ చక్రస్తనాలలో, ఆ చుబుకాలలో ఏముంది ? ఆ జఘనం విశాలంగా ఉంటే ఏ మొరిగింది ? అని తతనితంబాలంటారు కాబోలు! ఎన్నిపాట్లు పడతారు? ఆ అల్పకాల సుఖంకోసం పరస్పరోద్రేకాలను పెంపొందించుకొంటూ ఉంటారు. ఇదంతా నే నెరుగకపోలేదు.”

సుందరి చప్పున పెడముఖం పెట్టుకొంది. శపిస్తూ డన్న భయంకూడా ఆమెకు కలుగలేదు.

“ఈ విషయం మాకూ తెలుసు. దయవంచి మీ నిర్ణయాన్ని చెప్పండి ! సుందరి ఎవరి భార్య ?” అని అడిగాడు నందుడు. “నేను చెప్పిన దానిని బట్టి నా నిర్ణయం మేమిటో తేలిపోయింది. తేలిపోయిన విషయాన్ని గూర్చి తీర్పు చెప్పమనటం నాకు ఆశ్చర్యం కలిగిస్తోఉంది. స్నేహితుని మస్తకం ఎవరి భుజాలమీద ఉందో సుందరి వారిది. పాణిగ్రహణం కరగ్రహణంతో జరుగుతుంది. అంటే సుందరీ కరగ్రహణం చేసిన చేయికలవారిదే సుందరి.” అన్నాడు నందుడు.

కూర్చున్న నందుడు ఉత్సాహంతో ఒక్కసారిగా నిలబడ్డాడు. సుందరీ శర్మలు తలలు వంచుకొని అలాగే ఉన్నారు.

“కాని. నా నిర్ణయం అప్పుడే తేలలేదు. ఈమె చెప్పినదంతా ఉపక్రమణికే. కాసేపు ఆగు.” అంటూ నందుడు లోపలికివెళ్ళి పారుటాకులతో నిర్మించిన పొడుగాడి చొక్కాను తీసుకొచ్చాడు. ఈ చొక్కా నే నాతానా?” అలాగే అవయవాలన్నీ వివాహితాలు కావచ్చుకాని అన్నిటిలో శిరస్సు ప్రధానం. అందుకనే దీన్ని ఉత్త

మాంగం అన్నారు. అందువల్ల భర్త శిరస్కుడైన వానిదే సుందరి" అన్నాడు దమనుడు.

సుందరీ శర్మలు సంతోషంతో ఒకరిముఖం ఒకరు చూచుకొన్నారు.

“మీరు మొదట్లో ఇంకోవిధంగా చెప్పారే?” అన్నాడు నందుడు నిరుత్సాహంతో.

“నేను తేల్చి తుదికి చెప్పినదే నా నిర్ణయం.”

దమనమహర్షి చెప్పినట్లు నడుచుకొంటామని చెప్పింది తానే కనుక నందుడు నోరెత్తలేక పోయాడు. పైగా, అతడుచెప్పిన కారణాన్ని కాదనలేక పోయాడు. ముగ్గురూ దమనమహర్షి కి నమస్కరించి, సెలవు తీసుకొని బయలు దేరారు. మువ్వురు కొంతదూరం కలసిపోయారు. ఈ లోగా ఎవ్వరూ మాట్లాడలేదు, కొంతదూరం పోయిన తరువాత “ఇక సెలవు తీసుకొంటాను. నిర్జనారణ్యానికి వెళ్ళి తపస్సు చేసుకొంటాను. ఇలా తపస్సుకు వెళ్లాలని చిన్నప్పటినుంచీ ఎంతో ఉవ్విళ్ళూరుతూ ఉండేవాణ్ణి.” అన్నాడు నందుడు నెమ్మదిగా. దీనికి సుందరీ శర్మ లిద్దరూ కాదని మందలించలేక పోయారు. మొదట్లో కొంతకష్టం కలిగినా, చివరికి ఒప్పుకున్నారు. శర్మ నందుని భుజంతట్టి “ఈ శరీరాన్ని అతిగా తపింపజేసేవు. శరీరముంటేగదా

తపస్సు సాగటం.” అని శర్మ కొంత జాలిగా అన్నాడు.

“నా సంగతి నాకు తెలుసులే.” అని విదిలించు కొన్నాడు నందుడు.

సుందరి అతన్ని అనునయించబోయింది. కాని ప్రయోజనం లేకపోయింది. శర్మ కొంత వెనక ఉండగా నందు నితో మెల్లగా అంది:— నీవు విచార పడవద్దు. పూర్వం నీదైనశరీరాన్ని ఆ కంఠపాదం చాల జాగ్రత్తగా చూచుకొంటాను. ఎంతో ఆప్యాయనంగా చూచుకొంటాను. పూజిస్తాను. నీ సంతోషానికి కృతజ్ఞత తెలుపుతా.

“ఆ సత్కారాలన్నీ నాకే చేరుతాయిగదా?” అని పుల్లవిరుపుమాట అన్నాడు.

“అప్పుడప్పుడూ నీ తలనుగూర్చి కూడ కలలుకంటూ ఉంటాను.” అని కూడ అని చూచింది.

“ఎవన్నీ నా అనుభవానికి అతీతం.” అన్నాడు నిరుత్సాహంగా నందుడు.

ఇరుపక్షాలు చీలిపోయాయి. ఓద్దరొకప్రక్కగాను, ఒకడు మరొక ప్రక్కగాను బయలుదేరారు. నందుడు కొంచెందూరం పోయింతరువాత సుందరి అతని దగ్గరకు పరుగెత్తుకొనివెళ్ళి “ఏదీ ఎలాఉన్నా, యిప్పటి యీ నా శరీరమే నాకు తెలిసినంతల్లా. మొట్టమొదటిసారి

ప్రేమంటే, ఏమిటో బోధించింది. ఆ ఎములగూడు ఏమి తీర్పుచెప్పినా, నీ వల్లనే నాకు గర్భమేర్పడింది.” అన్న మూడు ముక్కలు అతని చెవిసవేసి తిరిగి శర్మ దగ్గరకు వెళ్ళింది.

సుందరి శర్మతో పుట్టింటికి వచ్చింది. వారితోపాటు నందుడుకూడ వచ్చిఉన్నట్లయితే ఊళ్లోవాళ్ళు విడ్డూర పడి ఉండేవాళ్ళు, ఎన్నో ప్రశ్నలువేసి ఉండేవాళ్ళు. ఎన్నో గుసగుసలు బయలుదేరి ఉండేవి. కాని, నందుడుమాత్రం వారి వెంటరాలేదు. అందువల్ల శర్మలో వచ్చిన మార్పు అతని బంధువులకు కాని, ఊళ్లోవాళ్ళకు కాని పట్టివ్వలేదు. అలాంటప్పుడు ఆసలు అతడు శర్మ కాడన్న సందేహం ఎలా కలుగుతుంది ?

మనమిత్రుడో, బంధువో, లేక చిరపరిచితుడో పూర్వ శిరస్సుతో మన గదిలోకి వస్తాడనుకోండి. అతని శరీరంలో ఎన్ని మార్పులున్నా. అతని గొంతులో ఎంత వ్యత్యాస మున్నా అతన్ని మనం వెంటనే గుర్తిస్తాము, పలుకరిస్తాము. మనకు అశ్చర్యం కలిగినా, వచ్చిన మార్పులనుగూర్చి ప్రశ్నించినా, అతనితో మనం పూర్వంలాగానే మెలగు తాము.

శర్మవిషయంలో కూడ ఇంతే ఒరిగింది.

ఇక్కడ మరొకవిషయాన్ని మరచిపోగూడదు. శర్మను ఆ ఊరివారు పెండ్లి సంవర్సంలోనే చూచారు. పెండ్లి అయిన తరువాత 18 మాసాలకుగాను మళ్ళీ అతన్ని చూడటానికి ఇదే మొదలు. పెండ్లికి ముందు సన్నగా, గాలికి పడిపోయేట్లుండే వ్యక్తులు పెండ్లి అయింతరువాత అంటే పునస్సంధానం జరిగిం తరువాత చప్పున తేలటం కద్దు. త్వరగా గుర్తు పట్టరానంత లావు కావటం కొత్త కాదు.

శర్మలోని మాపుకుకూడ ఇదే కారణమని ఊహించుకొని అనుకొని ఉండవచ్చును.

ఏది ఎలావున్నా శర్మను గుర్తు పట్టకపోవటం కాని, జరిగిన కథను తెలుసుకోవాలన్నంత కుతూహలం రేకెత్తటం కాని జరగలేదు.

సుందరీ శర్మలు ఇంటికి వచ్చేటప్పటికి మసక చీకటి పడింది. ఎన్నాళ్ళకోవచ్చిన అల్లుని, కన్న కుతుర్నీ చూచుకొని అత్తమామలు ఎంతో సంతోషించారు. ఎన్నో కుశలత్రష్నలు వెయ్యటం మొదలెట్టారు. శర్మ తల్లిదండ్రుల ఆరోగ్యం దగ్గరనుంచి పెండ్లినాడు అరణ మిచ్చిన ఆవుసంగతి వరకు అడిగాడు. శర్మ అన్నిటికీ సమాధానమిచ్చాడు. సంభాషణ జరిగి జరిగి అరణపు

ఆవుమీద సాగుతూఉంది. సుందరీ, అత్తవింటూఉన్నారు.
మామఅన్నాడు—

“అది ఎంతకులం గలదనుకొన్నావు ?”

“అందుకు సందేహమా ? ఎంతో సాధువులే.”
అన్నాడు శర్మ.

“సరిగా అమ్మాయి గుణాలే దాని” వని అత్త
కూతురు ముఖం చూసుకొని మురిసిపోయింది.

“ఏమో ! ఆ సంగతి మీ అమ్మా కూతుళ్ళకే
తెలియాలి.”

“పోట్లమారిదై తే అయ్యగారి సంగతి తెలిసివుండేది.”
అని సుందరి చిరునవ్వు నవ్వింది.

“పోట్లమారిదా ? పసిపిల్లలు దగ్గరకు వెళ్ళినా ఏమ
నదు. మంచి జీరగలది. ఎంత డబ్బుపోసినా మళ్ళీ ఆలాం
టిది దొరుకుతుందా ?” అన్నాడు మామ.

“నిజమే. పాలు ఎంత బాగా ఇచ్చేదనుకున్నావు !
ఒకనాడు కూడ కాలు కదిపిన పాపానపోలేదు. ఈ
మధ్యనే కట్టింది” అని శర్మ భార్యవైపు చూచాడు.
సుందరి కన్నులు సిగ్గు తొరిగాయి,

“అమ్మా ! పొద్దుపోలా ? ఆయన ఎంతో దూరం
నుంచి నడిచివచ్చారు. ఆకలి అవుతూవుండాలి.”

“నన్ను వంకపెట్టుకోటం దేనికి ? నీకే ఆకలి అవుతుందని చెప్పరాదు ?” అన్నాడు శర్మ.

“నాయనా ! లే. ప్రొద్దుపోయింది. పట్టుబట్టకట్టుకో” అంటూ అత్త లోపలికి పోయింది.

“స్నానం చెయ్యాలి” అంటూ శర్మ భార్య వెనుక ఇంట్లోకి వెళ్ళాడు, మామమాత్రం అరుగుతో సహా అలాగే దిగడ్డాడు.

అంగవస్త్రం కట్టుకొని శర్మ బావి దగ్గరకు వెళ్లాడు. అతడు గిలకమీద తాడువేసి పెద్దచెంబు బావిలోకి వదిలి మునిగిం తరువాత లాగాడు. ఒక్కసారిగా వచ్చి చెంబు గిలకకు కొట్టుకొని నీళ్ళన్నీ చిందిపోయాయి. బరువుగా ఉందనుకొని తేలిక పెట్టెను ఎత్తితే ఏమి జరుగుతుందో శర్మకుకూడ ఆదేపని జరిగింది. అంతే, నడుముమాత్రము పట్టుకుపోలేదన్నమాటేగాని అంత అవస్థా జరిగింది. అతనికే ఆశ్చర్యం కలిగింది. ఏలాగైతేనేం అతడు స్నానం చేశాడు.

సుందరి ఏదో సాకుచెప్పి తానే స్వయంగా భర్తకు వేరుగా వడ్డనకు పూనుకొన్నది. శర్మవచ్చి కూర్చున్నాడు. అన్నం వడ్డించిన సుందరి భర్తవంక చూచి మెల్లగా నవ్వింది.

“ఎందుకు నవ్వుతున్నావు ?”

“ఆఁ, ఏమీలేదు.”

శర్మ అటూ, యిటూ చూచాడు. ఏమీ కనిపించలా,
తన్నుతాను చూచుకొన్నాడు. ఏమీ కనపడలేదు.

“ఎందుకు నవ్వుతున్నావు ?” అని భార్యను మళ్ళీ
అడిగాడు.

“శూద్రుడిలాగా అలా గొంతుక కూర్చుంటే నవ్వు
వచ్చింది.”

“ఓహో, ఇంతేకదా,” అని బాసిపెట్టువేసుకొని
ఆఫోశనపట్టి భోజనం చేస్తూఉన్నాడు. సుందరి భర్తవంక
చూస్తూఉంది.

“మజ్జిగ”

“అన్నం తెమ్మంటారా ?”

“అక్కర్లేదు”

ఆమె పాలువడ్డించి పెరట్లోకి వెళ్లింది. శర్మ భోజనం
చేసి భార్యను పిలిచాడు. ఉత్తరాపోశనకు నీళ్ళు లేవు
కామాలనుకుని మంచినీళ్లు తెచ్చి చెంబులో పోయ్యబో
యింది. చెంబునిండా నీళ్లున్నాయి.

“ఎందుకు పిలిచారు ?”

“అన్నం కావాలి.”

“ఇందాక వడ్డిస్తావంటే చద్దంటిరే.” అని ఆమె నవ్వింది.

“ఇందాక సరిపోతుందను కున్నాను, చాలలేదు. నవ్వుటం దేనికి? ఆకలి దాచుకుంటారా? నాకు తెలియదులే.” అని సిగ్గుతో ముఖం వంచుకున్నాడు.

సుందరి మళ్ళీ అన్నం పాలు వడ్డించింది. అతడు భోజనంచేసి, లేచాడు.

తరువాత ఇంట్లో భోజనాలు ముగిశాయి. సుందరి తల్లికి అత్తవారింటి సంగతులు, తన ఇరుగు పొరుగున ఉన్న బ్రాహ్మణ్యం సంగతి చెప్పింది. తన స్నేహితు రాంబ్రహ్మ ఎవరెవరు ఎలాఉండేది, ఎవరెవరు అత్తవారింటికి వెళ్ళినది. కాన్పుకు ఎవరెవరు పుట్టింటికి వచ్చిందీ, ఎవరెవరికి మనుములు వస్తున్నదీ. పూస గుచ్చినట్లు చెబుతూ తల్లికి తన అత్తవారిడోరు ఒకసారి కన్నులకు పొడకట్టేటట్లు వర్ణించింది. ఇంతలో గదిలో చదువుకుంటున్న భర్త మంచి నీళ్ళని పిలిచాడు.

“సరే, ప్రొద్దుపోయింది. ఆయనకు మంచి నీరు తీసుకెళ్లు” అని తల్లిలేచి వంట యిల్లువద్ద సాగింది. సుందరి మాత్రం లేవకుండానే ఇంకా కబుర్లు చెబుతూ కూర్చుంది.” ఎప్పుడున్న సంగతులే కదా, ఆయనకు మంచినీళ్లు తీసు

కెళ్లుదూ” అని తల్లి మరొకసారి హెచ్చరించింది.

7 సుందరి బద్దకంగా, తల్లి మాటలను తీసివేయలేని దానికి మల్లే లేచి మంచినీళ్ళ చెంబుతో భర్తగదిలోకి వెళ్ళింది. అతడు ముసుగుపెట్టుకొని నిద్రపోతూ ఉన్నాడు.

“ఇప్పుడేకదా, మంచినీళ్ళన్నది. అంతలోనే నిద్ర పోయారా!” అంటూ ఆమె చెంబు మంచం క్రింద పెట్టింది. భర్త ఉచ్చాస్య నిశ్వాసాల అసమత చూచి.

“ఈ దొంగ నిద్రలు ఎప్పటినుంచో?” అంది.

అతడు మాట్లాడలేదు. సుందరి బల్లమీద కూర్చొని వెండి పళ్ళెంలో ఉన్న తమలపాకులను తీసుకొని కవటాకులను ఏరి వాటిని శుభ్రంగా మంచి గుడ్డతో తుడిచింది. ఒక్కొక్క ఆకే తీసుకొని జాగ్రత్తగా వెనుక భాగంలోని తెల్లపొరను అత్యంత సూక్ష్మమైన ఈనెలతో సహా తీసివేసింది. ప్రతిదానికి సరిపోయిన మంచి సున్నంరాసి వక్కపొడి పోసి చిలుకలుచుట్టి “ఇదిగోనండి తాంబూలం” అంది. అతడు మాట్లాడలేదు. “పాపం ! ఎంత మంచి నిద్ర పట్టింది.” అంటూ సుందరి ఎడమచేత్తో శర్మ ముక్కు గట్టిగా పట్టుకుంది. అతడు నోరుతెరపక తప్పలేదు. ఆ అవకాశం తీసుకుని కుడిచేతిలోని ఆకు మడుపులను నోటి లో కుక్కింది. అతడు సుందరి వేళ్ళు

పట్టుకొన్నాడు.

“అబ్బబ్బ, ఏమిటండి ?” సుందరి ఒక్కసారి మంచం ప్రక్కన చతికిలబడింది.

“ఏమిటేమిటి ?” అంటూ శర్మ పండుకున్న వాడల్లా ఒక్కసారిగా లేచికూర్చున్నాడు. ఈ మాత్రానికే తన భార్య ఎన్నడూ ఇంతబాధ పడలేదు.

“వదలండి పుణ్యముంటుంది.”

“ఈ మాత్రానికేనా?” భార్య ముఖంలోకి చూచాడు. సుందరి కన్నులు దాదాపు చెమ్మగిల్లాయి.

“మీ కలాగే ఉంటుంది.”

ఆతడు చెయ్యివదిలాడు. ఆమెలేచి వెళ్ళను ఊదు కొంటూ సవరించు కోసాగింది.

“పాపం, ఎంత నొప్పెత్తాయి ! నే నూదుతాను ఇలా యివ్వు.”

“వద్దులెండి. మనసంగతి ఎవరెరుగనిదిలే.” అంటూ చెయ్యి వెనకదాచుకొంది.

“అబ్బే ! నేనేమీ చెయ్యను” అంటూ శర్మ ఆమె చేతిని తీసుకొని చూచాడు. ఆ సన్ననిమేలిమి శలాకలు కొలిమిలో పెట్టి ఎర్రగా కాల్చినట్లుగా ఉన్నాయి.

“నిజంగానే కందిపోయాయే,”

“లేదు పాపం ! చాల సుఖమై తన వారై తిరి.”

“నేను మొరటువాణ్ణా ?”

“లేదు, ఈ ముక్కు ఎంత సన్నమో, మీరు అంతే.”

అంటూ ముక్కు పట్టుకులాగింది.

“నా ముక్కుకేం ?”

“పెండ్లప్పుడే ఈ ముక్కు చూచి ఉండాలిసింది.”

“ఏమిచేసేదానివి ?”

“ఎవతె పెండ్లిచేసుకొనేది ? అందులో ఈముక్కు చూచింతరువాతనా?” అంటూ మళ్ళీ సుందరి అతని ముక్కు- పట్టుకొంది. శర్మ ఆమె చెయ్యిపట్టుకొని మెల్లగా లాగాడు. అమాంతంగా సుందరి మంచం మీదికి వచ్చి పడింది.

“మోటు సరసాలను పోనియ్యరుగా?” అంటూ అతని కంఠానికి చేతులు పెనవేసి “ఇక నన్నేం చేస్తారు?” అంది.

“ఏమిచేస్తానా, ఈతడవ నెడితే ఒకమ్మాయి వాకిలి దగ్గరకుపోయి పడుతుంది.

“అబ్బే, ఆ అబ్బాయికి సాధ్యంకాదు.” అంటూ సుందరి గట్టిగా కావలించుకుంది.

శర్మ పొడుగాటిచేయి తలమీదనుంచి మెల్లగా జడ మీదుగా వెళ్ళింది. అతని వేళ్ళు పిరుదులమీదికి

ప్రాకాశి. జడకొన తగలలేదు.

సుందరి తన జడకొనను అతని చేతికి అందించింది. చెక్కిలికి గిలగింతలు పెడుతున్న ఎదురు రొమ్మరొమ్మల గుండా ఆ మెత్తని సన్నటి వ్రేళ్ళు ప్రాకుతూవున్నాయి.

“విచిత్రం.” అని సుందరి ఆకస్మికంగా అంది.

“ఏమిటి ?”

“మీ ఒళ్ళు.”

“ఏం ? చేతులు అలా వణుకుతున్నాయేమిటి ?”

“అబ్బే లేదు...కాని మీ శరీరం.....”

“ఎలా వుంది ?”

“...ఏదోగా...పోనిద్దురా”

“ఎలావుంది ! చెప్పవూ ?” ముద్దుతో ప్రాధేయ పడుతూ అడిగాడు.

“ఆ !...ఏమిలేదు...కొత్తగాఉంది.”

“మీ అమ్మా నాన్నావాళ్ళుకూడ ఆలాగే అనుకున్నారు ?”

“మీకు కాస్త వాళ్ళు వచ్చిందనుకున్నారు”

“అంతేనా”

“అంతే”

“పాపం సంమడు యీ చీకట్లో అధ్వానపు అడవిలో”

“ఏమి చేస్తున్నాడో ?”

“నువ్వేగా అతన్ని అడవికి పంపించింది ?”

“నేనా ?”

“మరెవ్వరంటా ?”

“ఆ కాళికాదేవి సంకల్పమే”

“ఆ జగజ్జనని నిన్ను తలలు మార్చమందా ఏమిటి ?

“మార్చమందని నేనంటున్నానా ? ఆ తొందరలో పొరపాటు జరిగింది.”

“నందునికి చెప్పినట్లు చెబుతావే ? ఈ దేహం కావాలని నీవు కోరలేదు ?”

“ఛీ, మాట్లాడకండి. ఎవరన్నావంటే నిజమనుకొనేరు”

“ఈ దేహాన్ని గూర్చి నువ్వు ఎన్నోసార్లు నిద్రలో కలవరించలేదు ? నీకు నువ్వు చెయ్యాలనుకొనే చేశావు ?”

సుందరి ముఖం ఎర్రబడింది. దీపపు వెలుగులో అతనికి మార్పు కనిపించలేదు.

“దేవిపాపాలు సాక్షిగా చెబుతున్నా, నేను చెయ్యాలని చెయ్యలేదు.” ఆమె గొంతులో గాగ్గద్యం కనిపించింది.

ఇంత నిష్ఠురంగా అన్నందుకు శర్మ నొచ్చుకొన్నాడు. ఆమెను చూచి జాలిపడ్డాడు. ఆమె ముఖాన్ని తన చేతుల్లోకి తీసుకొని ముద్దెట్టు కున్నాడు.

“కేవలం నువ్వు చేశావని చెప్పటానికి వీల్లేదు. దీనికి దేవికూడ బాధ్యురాలే. తల్లు మా ర్చేవు సుమా, అని ఒకమాట అనిడంటే సరిపోయేది.”

“అయితే ఈమార్పు మీకు ఇష్టంలేదన్నమాట.” అన్నది ముక్కు చీమకుంటూ.

“లేకేం, కాని ఆ మహర్షి అంత నిష్కామంగా తీర్పు చెప్పబట్టి సరిపోయింది. లేకపోతే యీ అమృతపు ముద్దు నాకు దక్కేదా ?”

ఫణాఫలకం భూధరాన్ని నులిమివెయ్యాలని చూచింది.

“ఆ ఋషి నిష్కాముడనీ, స్వార్థరహితుడనీ మిమ్మగవాళ్లు మురుసుకోవలసిందే” ఆవరిస్తూఉన్న చేతిని మెల్లగా తీసివేసింది.

“అతనికి కామమూ, స్వార్థమూనా ?”

“మీకు కనిపించలా ?”

“తప్పు, అలా అనకూడదు.” ఫణాఫలకం తిరిగి భూధర శిఖరాన్ని అధిరోహించింది.

“అయితే మొదట్లో ఒక విధంగాను, తరువాత మరొక విధంగాను ఎందుకు తీర్పు చెప్పాలి ?”

“రెండు తీర్పులు చెప్పలేదే ?”

“మీకు అంతా ఒకటిగానే కనిపిస్తుంది. ఉండండి.

చెప్పనియ్యరేం ?”

“నాకేమీ తెలియటంలేదు.”

“ఎదుటి మనిషిని నలిపివెయ్యటం తప్ప మరొకటి తెలుస్తుందా ? అతని మాటలన్నీ మీకు జ్ఞాపకమున్నాయనుకొంటాను. స్త్రీలను చూస్తే కామం కలుగుతుందనీ, అలా తీవ్రంగా కలిగే కామాన్ని అణచుకోవటమే గొప్పనీ అన్నాడు. నన్ను చూచినప్పుడు కలిగిన వికారాన్ని అణచుకోవటంకోసం పాణిగ్రహణం చేసిన చెయ్యి ఉన్నవారికే నేను భార్య నౌతానన్నాడు కావి, వెంటనే తన వికారాన్ని గుర్తించి అసలు తీర్పు చెప్పాడు, అప్పుడుకూడ అతడు నేనుగా భావించుకొని మరి తీర్పు చెప్పాడు. ఇదంబా నిష్కామమే కాదూ ?”

“ఇంతకూ ఆయన నం దు ని కి అన్యాయం చేసే ఉంటాడా ?”

“అన్యాయం చేశాడని చెప్పనా ?”

“సకామకర్మం ఏమవుతుంది. అన్యాయం కాక ?”

“అయితే మీ రిప్పుడు అన్యాయం చేస్తున్నారు. పసి పిల్లనుచేసి ఇలా చేస్తారా ? అబ్బబ్బ ! వదలండి. ఎముకలు కూడ దక్కేటట్లు లేవు.”

“నిజంగా అన్యాయమే”

“సకామంగా చేసినా, నిష్కామంగా చేసినా సమా
జానికి అనర్థకం కలిగించనిపని అన్యాయం కాదు. అబ్బా,
ఉండండి... వినిపించుకోరేం? కాస్తగాలి పీల్చుకోనీండి.”

“అన్యాయం కాదుగా”

“మీ వేళాకోళాలు మానుతారా లేక...” గాజులు
గల్లు మన్నాయి.

భూమి గుండ్రంగా లేదనీ, తామర మొగ్గలు చిన్నవనీ.
కాదంబిని పువ్వులు వర్షించదనీ, వాసంతీలత చెమరదనీ,
శర్మకప్పుడే తోచింది. విశ్వవిశ్వంభరను విలయం ఎలా
తనలో లీనంచేసుకో గలుగుతూ ఉంటుందో అతనికి
అవగతం కాలేదు.

త్రియామతారకలు అర్థ నిమిలతా లయ్యాయి.
మేఘాలు చిక్కుచీరయ్యాయి. నిశ్వాసపవనాలు స్వారికి
వెడలాయి. నుకుళిత కమలదళాల మీద హేమబిందు
వులు మెరుస్తూవున్నాయి.

ప్రతిరేయీ ఇలాగే గాఢంగా విశ్వసించినా,
విశ్వసించకపోయినా నాకు ఈ సుందరికథ వ్రాసేబాధ
కాని, మీకు వినేబాధకాని వుండేదికాదు. కాని అలా
జరగలేదు.

తరువాత జరిగిన సంఘటనలు అర్థం చేసుకోవాలంటే

చాల చిక్కులున్నాయి. ఎందుకంటే ఈ సంఘటనలు ఎప్పుడు జరిగాయంటే నేనూ చెప్పలేను. ఆ సుందరికాని, శర్మకాని మరొకరుకాని అంతకన్నా చెప్పలేను. పైగా వీటిని అర్థంచేసుకోవటంలో పెద్ద చిక్కువుంది. ఒక్క సంఘటన ఒక్కొక్కరికి ఒక్కొక్క విధంగా అర్థమౌతూ ఉంటుంది. వాటినిబట్టి ఒక్కొక్కరి భావాలు, ప్రవర్తనలు మారుతూ ఉంటాయి. ఇలా జరిగినప్పుడు స్థితిగతులు మరీ క్లిష్టమవుతాయి. వీటిని అర్థమయ్యేటట్లు చెయ్యాలంటే ఎవరికి సాధ్యపడుతుంది ?

శర్మకు నందుని దేహం లభించింది. దమనమహర్షి శిరస్సే ప్రధానమని చెప్పినా, “నేను” “నా” అన్న భావాలలో మార్పు లేకపోయినా, అసలు మార్పు ఉండదని ఎవరూ చెప్పలేను. ఆ రోగ్య స్థితిలో ఉన్నప్పటి భావాలకూ, జబ్బుస్థితిలో ఉన్నప్పటి భావాలకూ, ఎంత తేడా ఉంటుందో మనకు తెలిసిందే. అంటే మనస్సుకూ శరీరానికి పరస్పర సంబంధంవుంది. మనస్సుకు శరీరం మీద పెత్తనం లేకపోలేదు. కాని శరీరం మన పోలీసుల లాఠీచార్జి లాగా, బ్రిటిష్ రాజకీయతంత్రంలాగా పైకి కనిపించకుండానే తనపని కాస్త చేసుకుపోతుంది. జితేంద్రియుల మని గప్పాలు కొట్టుకొనే వారు, దానిని మెచ్చు

కొనేవారు, తమ తమ హృదయ చరిత్రలను చదువుకొంటే సత్యం బోధపడకపోదు. అప్పటికీకాదు వట్టిదేనని ఆత్మ వంచన చేసుకొంటే ఎవరేమి చెబుతారు ?

ఇంతకూ శర్మకు దక్కిన నూతన దేహంవల్ల ఆతనిలో మార్పువచ్చి తీరాలి. వచ్చితీరిందికూడ. అతని పూర్వ శిరస్సునుబట్టి దేహంలోను దేహస్థితినిబట్టి ముఖంలోను, భావాలలోను మార్పువచ్చింది. ఈ మార్పునుబట్టి ఆతని అర్థాంగిఅయిన సుందరిచి త్రవృత్తిలోను మార్పువచ్చింది.

అయితే మనకు సుందరికథ ప్రధానం, అందువల్ల ఆమె లోని మార్పుకు కారణభూతమైన శర్మలోని మార్పులను పరిశీలించాము. యీ మార్పులు ఎప్పుడు ప్రారంభమయ్యాయో, సుందరి ఆనందానికి ఎప్పుడు విఘ్నాలు తొలకరించాయో చెప్పలేము.

ఏ వ్యక్తికైనా అనురాగంగాని, ద్వేషంకాని ఒక్కసారిగా ఊపిపడదు. ఆ వ్యక్తికి తెలియకుండానే అల్పాతి అల్పాలైన కారణాలన్నో ఆ అనురాగం మొదలైనవాటికి దోహదమిచ్చి పోషిస్తాయి. సుందరిలో కూడా ఇలాగే జరిగింది.

సుందరి శర్మ ముఖాన్ని నంపని దృఢమైన మొండాన్ని ఎంతో కాంక్షించింది. ఈ రెండూ తన కెంతో బాగుం

టాయి అనుకొంది. కాని రెండూ కలిసేటప్పటికి నంద శర్మలకంటె భిన్నమైన ప్రత్యేకదేహం ఏర్పడింది. సుందరి ఇలా జరుగుతుందని కలలోకూడ అనుకోలేదు. అయితే తాను నంద శర్మలకు భిన్నమైన నూతనదేహాన్ని అనుభవిస్తున్న సంగతి ఎప్పుడు ఆ మె కు తోచింది? శర్మ కాగిలిలోకరగి ప్రపంచాన్నే విస్మరించిన మొదటి రోజుల్లో ఈ స్ఫురణకలిగిఉండదు. మరెప్పుడు ఈ స్ఫురణ కలిగింది? ఈ స్ఫురణ కలగటానికి కావలసిన పర్వదశకూడ ఆమెలో ఏర్పడి ఉండాలి.

పైగా శర్మ తన పూర్వపు అలవాటునుపట్టి ముందూ వెనకా బిళ్లగోచీతో ధోవతి కట్టేవాడు. నందుడంటేనో పంచెను మోకాళ్లక్రిందికి దిగ నిచ్చేవాడు కాదు. తన దేహానిండా నందుడు ను వ్వు ల నూ నె పూసుకొని, ఆత్మైలం ఇంకేటంతవరకూ కసరత్తుచేసి, స్నానం చేసేవాడు. బారెడు దూరంలో ఉన్నప్పటికీ ఆవాసన సుందరిలో ఏకో భావాలను రేపేది. శర్మ శిరస్సు ఆలాంటి వాసనను సహించలేదు. అందువల్ల అతడు తన నూతనదేహాన్ని తైలంతో మర్దించేవాడు కాదు. అందువల్ల సుందరి కిష్టమైన ఆవాసన లభించేదికాదు.

ఇంకొకటి గూడావుంది. ఒకవ్యక్తి యెడల మనకు

నిర్వాజానురాగం కలుగుతూ ఉందంటే మన బుద్ధికి. అందక మన అవ్యక్తానికిష్టమైన ఎన్నో అలవాట్లు, తీరులు, వాలకాలు ఆ వ్యక్తిలో ఉండిఉండాలి. శూద్ర అలవాట్లన్నీ పైకి సుందరి ఎంత వెక్కిరించినా, గొంతుకు కూర్చునే నందుని శరీరం ఆమెకిష్టం. శర్మకాళ్లు మొదట్లో అలవాటు చొప్పున గొంతుకు కూర్చునేవి. కాని తరువాత క్రమక్రమంగా శరీరంలో వచ్చిన మాధువల్ల నైతే నేమి, బుద్ధి బోధకత్వం వల్లనైతే నేమి, శర్మ పద్మాశనం వేసికొని కూర్చునేవాడు. ఇదికూడ సుందరికి కొంత నిరుత్సాహం కలిగించి ఉంటుంది.

దేహం ముప్పాతిక మూడుపాళ్ళు జీవనవృత్తి మీద ఆధారపడి ఉంటుంది. నందుడెప్పుడూ కాయకష్టం చేసేవాడు. ప్రతినిత్యం కసరత్తు చేసేవాడు. శర్మ అంటేనో అలాకాదు. కాయకష్టంలేదు. కేవలంవిద్యార్థులకు పాఠం చెప్పకోవటం. లెక్కాడొక్కా చూచుకోవటం చేస్తూ ఉండేవాడు. అందువల్ల శర్మకు నందుని బలిష్ఠదేహం లభించినప్పటికీ, సన్నగిల్లిటానికి ప్రారంభించింది. కండలు తిరిగిన దండచేతులు, విశాలవక్షంసన్నగిల్లుతూ వచ్చాయి. బుట్టి కూడ నేనున్నానంటూ పొడసూపసాగింది. చేతులు పాదాలు చిన్నవై స్త్రీకి వలే పరిణమించ సాగాయి.

దేహచ్ఛాయ కూడ పాలిపో సాగింది.

శిరస్సును బట్టి దేహంలో మార్పు వచ్చినప్పుడు దేహాన్ని బట్టి శిరస్సులోను, మనస్సులోను కూడ మార్పులు వస్తాయి. అంతకుముందు సన్నగా, కోమలంగా వున్న పెదవులు కొంత లావు పారాయి. సన్నగా కోమలంగా ఉండే ముక్కు లా పెక్కి దాదాపు బుర్రముక్కులాగా తమారు కావటం మొదలెట్టింది. అంతకు ముందు కళ్ళు గంభీరంగా దేనికోసమో ఉరుకుతూ ఉన్నట్లు ఉండేవి. మొత్తం న్నిద బ్రహ్మవర్చసం ఒలుకుతూ ఉండేది. ఇప్పుడంటేనో ఆ గాంభీర్యం పోయింది. చిలిపి, నవ్వు సంతృప్తి మత్తులు అధికం కాసాగాయి.

దుర్బలదేహమున్న రోజుల్లో, శర్మ సుందరమైన ధృఢ శరీరాన్ని కాంక్షిస్తూఉండే రోజుల్లో అతడొక విశిష్ట సౌందర్యాన్ని కాంక్షిస్తూ ఉండేవాడు. దైవికంగా అతనికి బలిష్ఠమైన నందుని దేహం లభించింది. అతడు ఆరాధిస్తూ వచ్చిన సౌందర్యానికీ, నూతనంగా ప్రాప్తించిన దేహానికి సుబంధంలేదు. పైగా, నూతనదేహంతో అతని సౌందర్యపిపాసలో కూడ మార్పు వచ్చింది. వీటి ఫలితంగా అతని మనస్సులో విచారం బయలు దేరింది.

సౌందర్యవంతమైన వస్తువు లభించగానే, దాని.

యందుండే మక్కువ పోతుంది. నందుని సుందర దేహం లభించి తరువాత, శర్మకు కూడ అందమైన దేహంపై ఉండేప్రీతి సన్నగిల్లింది,

అసలు శర్మలో ఈశారీరకపు మాధుర్య రాకపోయినా, సౌందర్య పిపాస తగ్గిఉండాలి. అన్వర్థ నామధేయ అయిన సుందరిని అతడు పెండ్లి చేసుకొన్నాడుకదా అని అడుగవచ్చును. నిజానికి అంతే కాని, స్థితిగతుల వైపరీత్యంవల్ల శర్మలో ఇది మరీ విషమించింది. మొత్తం మీద శర్మలో వస్తూఉన్న మాధుర్య సుందరిని కలతపెట్ట సాగాయి. భర్తలో వస్తూఉన్న మాధుర్య చూస్తూఉన్న సుందరికి నందునిలోకూడా ఇలాంటి మాధుర్యే వస్తూ ఉండవచ్చునని పొడకట్టింది.

ఈ ఊహ తట్టగానే ఆమెలో కుతూహలం బయలు దేరింది.

నందుడు ఎలా మారిఉంటాడు? ఇప్పుడెలా ఉంటాడు? ఆకాళ్లు చేతులు, ఆ రొమ్ము, ఆ వీపు ఎలా ఉన్నాయో? ఆ దుర్బల దేహంతో, ఆ అధ్యాన్నపు అడవిలో ఎంత అవస్థ పడుతున్నాడో, ఆ ముక్కు కళ్లు పెదవులు మారి పోయాయి కాబోలు ! అతనికి నిజంగా అన్యాయం జరిగింది. అతన్ని వీడ్కొనివచ్చేనాడు నీ దేహాన్ని

చక్కగా చూచుకొంటా నన్నాను. ఆ దేహ మిప్పుడు
 సన్నగిల్లిపోయింది. ఆ పిచ్చి బాబు ఆ దుర్బల
 దేహంతో ఆ శోచనీయ ముఖంతో దిగులు దిగులుగా
 చెట్టు పుట్టా పట్టుకొని తిరుగుతున్నాడు కామాలు !
 ఇలాంటి చింతలు సుం ద రి మనస్సును కలతపెట్టి
 సాగాయి. మళ్ళీ సుందరి భర్తకాగిటలో నిద్రిస్తూ,
 నందుణ్ణి కలవరించ సాగింది. మనః ప్రవృత్తిని (యోగ
 సిద్ధులు తప్ప) ఎవ రరికట్ట కలుగుతారు.? కాలక్రమేణ
 సుందరికి ప్రౌద్ధులునిండి, కొడుకును కన్నది. పిల్ల వానికి
 చాలవరకు తల్లిపోలికలే వచ్చాయి. ముక్కు మొగం
 అచ్చగా తల్లివే. శరీరంలో మాత్రం కొన్ని తండ్రిపోలి
 కలు - అంటే శర్మ పూర్వదేహపు పోలికలు వచ్చాయి.

సాధారణంగా కాలగమనంవల్ల, స్థల పరివర్తనవల్ల,
 చీకుచింతలు మరచిపోటానికి వీలేర్పడటమే కాకుండా,
 భావనలోకూడ కొంత మార్పు వస్తుంది. పైగా, శిశు
 పోషణలో నిమగ్నమైఉన్న సుందరి ఈవిషయం పూర్తిగా
 మరచిపోయి ఉండవలసింది.

కాని, అలా జరగలేదు. కొడుకు తల్లిభావాలు ప్రజ్వ
 రిల్లటానికి తోడ్పడ్డాడు. అతని సన్ననిదేహం చూచినప్పు
 డల్లా సుందరికి నందుడు జ్ఞప్తికి వస్తూఉండేవాడు. పసి

పిల్లలు సహజంగా ఎక్కువ కన్నార్పకుండా చూస్తూవుంటారు. ఈ చూపులు చూచినప్పుడు శర్మ పూర్వపు చూపులు జ్ఞప్తికి వచ్చేవి. దీనితోపాటు నందుడు జ్ఞప్తికి వచ్చేవాడు.

ఇలా నాలుగు సంవత్సరాలు గడిచాయి. ఈ మధ్య కాలంలో శర్మలో ప్రారంభమైనవని చెప్పకొన్న మార్పులు సమగ్రమయ్యాయి. ఈ మార్పులను చూస్తూ వచ్చిన సుందరి యీ కాలంలోనే, అంటే యీ అలీనా నష్టంలోనే పూర్తిగా గమనించ గలిగింది.

కొడుకును చూచినప్పుడూ అతని ముద్దు ముద్దు మాటలు విన్నప్పుడూ సుందరికి నందుడు దగ్గరుంటే, ఎంత బాగుండేది ! అని అనిపించేది. “నందుడు తన కొడుకు చిలిపిచేష్టలను చూచి, ఎంత సంకోషిస్తాడో ! ఆ సంగిమాటలను విని ఎంత మురిసిపోతాడో ! తన కొడుకును చూచుకోవడానికి అతడు నోచుకోలేదా ?” అని ఆమె బాధపడేది.

ఎలాగై నాసరే, ఒకసారి నందునికి కొడుకును చూపించి వద్దామన్న బుద్ధిపుట్టింది. అతని కొడుకును అతనికి చూపించడానికి వెళ్ళితే తప్పేముంది ? శర్మమాత్ర మేమనుకొంటాడు ? తన తలంపు దుష్టమైనది కాదే ?

తన తలంపు అన్యథాగా తేనప్పడు, ఎవ్వరేమనుకొంటే ఏమిపోయింది. అయినా యీ కాస్తమాట శర్మచెవిని వెయ్యవచ్చునుకదా ! అతడు తీరా వల్లకాదు అంటే ? అతని మాట త్రోసివేసి వెళ్ళటం దేనికి ? అతని మనస్సుకు నొప్పి కలిగించటం దేనికి ? అతనికి కష్టం కలిగించకుండానే పోయి కొడుకును నంమనికి చూపించనూ చూపించ వచ్చును. మళ్ళీరానూరావచ్చును.

ఇలా మఘనపడ్డ సుందరి శర్మ ఊరికివెళ్లిన రోజున కొడుకును తీసుకొని ఇంట్లో చెప్పకుండా బయలుదేరింది. గ్రామాలు దాటింది. నదులుదాటింది. దారి అడిగి తెలుసుకొంటూ ప్రయాణం సాగించింది. “పసిక్కుర వాడితో ఇలా ఒంటరిగా వెళ్లుతున్నా వేమమ్మా ? మీ మగవా రేమయ్యారు” అని ప్రశ్నిస్తే, “యీ పిల్లవాని తండ్రి సన్యాసం పుచ్చుకొని తపస్సుకు వెళ్లారు. వీడిని వారిదగ్గరకు తీసుకొనివెళ్లి ఆశీర్వాదం పొందుదామని వెళ్లుతున్నాను. అనుగ్రహించి వీడికి విద్యాభిక్ష పెడతా న్న ఆసతో పోతున్నాను” అని చెప్పేది. దానితో ప్రతి వారికీ కనికరం కలిగి చేయగలిగిన సహాయం చేశారు.

స్త్రీల కష్టాలను చూస్తే ఎవరికి దయకలగదు ?

ఎలాగైతేనేం సుందరి కొడుకుతో కాకులుదూరని

కారడవీ చీమలుదూరని చిట్టడవీ (?) గడచి నందుడున్న ఆశ్రమవాటికకు చేరుకొన్నది. అప్పటికింకా ప్రొద్దు బాకే దుంది. దూరాన నందుడు సన్నజాజికి నీళ్లుపోస్తూ ఉన్నాడు. ఉత్సాహంతో సుందరి కేకవేసింది. అతడు తిరిగి పారజూచాడు. తనకోసం వచ్చేవారు ప్రపంచంలో ఎవరున్నారా అని మొదట్లో విస్తుపోయాడు. మళ్ళీ ఆమె కేక వేసింది.

వెంటనే నందుడు కంఠాన్ని గుర్తుపట్టి ఒక్క పరుగున ఆమె దగ్గరకు వచ్చాడు. “నా కోసమే - నా సుందరీ - నా స్వప్న దేవత; నా ఆరాధ్య దేవత వచ్చిందా? నన్ను అనుగ్రహించటానికి దిగివచ్చిందా? ఆ లోకాలన్నీ దాటి వచ్చిందా? నమ్మలేను. నిజంగా సుందరివే?”

“ఔను నేనే.”

సుందరి ఊరకనే నిలబడలేక, నందుణ్ణి కాగలించు కొంది. ఆమె పూర్వభావలతల పాదులు తిరగబారాయి.

“ఈ నిర్భాగ్యునికోసమే?”

“ఆ” అంటూ అరమోడ్పు కన్నులతో సుందరి నందుని రొమ్ము వేళ్లతో కొలిచింది. “అమ్మా! అమ్మా” అంటూ కుర్రాడు తల్లి దగ్గరకు వచ్చాడు. మామిడి చిగుళ్ళ మధ్యలోనుంచి కోయిల సగర్వంగా

కుపూమంది.

“ఎవరది” సుందరి తల నిమురుతూ నందుడసిగాడు.

“వాడా !” సుందరి మెత్తగా నవ్వింది.

“అమ్మా, అవో కాయలు బావున్నాయె, తింతాను. కోసి పెత్తనూ” అంటూ కొడుకు తల్లి కొంగు పట్టుకొన్నాడు.

“నేను కోసిపెడుతా. రా” అని నందుడు చేతులు చాచాడు.

“నేను నీ దగ్గరికి రాను. రానంటే”

నందుడు కుర్రవాణ్ణి ఎత్తుకొని తన కుటీరంవేపు సాగాడు. సుందరి వెంట వస్తూఉంది.

“కాయలెయ్యి ?”

“కుటీరంలోకి వెళ్లిం తరువాత యిస్తాను,”

“ఆ పువ్వు కోసిపెత్తనూ,”

“నందివర్ధన పూవా ?”

“కాదు అదేం ? అవి,”

గులాబీపూలు రెండుకోసి ఒకటి పిల్ల వాడికిచ్చి నందుడు సుందరివైపు చూచాడు. ఆమె దగ్గరకు వచ్చి నిలబడింది. అతడు రెండో పువ్వు ఆమె జడలో పెట్టబోయాడు.

“అమ్మా నాదిగాదూ” అంటూ కుర్రాడు రెండో పూవుకూడ లాక్కొన్నాడు.

“చూశావా నీ కొడుకు ఆశలు !” సుందరి నవ్వింది.

“మన అబ్బాయూ ?”

“నువ్వు అప్పుడు నందుడివి కాదు”

నందుడు మరి రెండు పూలు కోశాడు.

“అవి కూల నావే” కుర్రాడు మారాంచేశాడు.

“మగవాళ్ల స్వార్థం ఎక్కడకుపోతుంది ?” అంటూ సుందరి క్రీగంటిచూపు చూచింది.

“స్త్రీలకు స్వార్థమంటే ఎలా ఉంటుందో కూడ తెలియదురా బాబా ! పసుల కష్టనిష్ఠురాలు కనిపెట్టి, మరీ నడచుకుంటారు.” అంటూ రెండుపూలు ఆమె జెడలో పెట్టాడు.

“నిజమే పాపం ?” అని సుందరి గునిసింది.

నందుడు తన కుటీరద్వారంలో కుర్రవాణ్ణి దించి ముందు పూలు వేశాడు.

“కాయలెయ్యి ? అని కుర్రాడు అడిగాడు.

“ఇదిగో తెస్తున్నా,” అంటూ నందుడు లోపలికి వెళ్లి, రెండు మామిడికాయలు, రంగురంగుల పూలు తెచ్చి, పిల్ల వాడికిచ్చాడు. సుందరి వాకిలి కానుకొని

కొడుకు ఆటలను చూస్తూ నిలుచుంది.

“మంచి నీళ్ళక్కరలేదా ?”

కావాలని సుందరి నందునితో లోపలికి వెళ్ళింది. అతడు కొబ్బరి బొండుం కొట్టి నీళ్ళిచ్చాడు. ఆమె దప్పిక తీర్చుకొని తడికకానించి పరచిఉన్న కృష్ణాజినం మీద కూర్చుంది.

“నిన్ను చూస్తానని అనుకోలేదు.”

“నువ్వు చాల మారిపోయావు.”

“నీకన్నానా ?” నం దు డు ఆమె ప్రక్కన వచ్చి కూర్చున్నాడు.

“నేనేమి మారిపోయాను ?”

“చాల మారావు.”

“ఏమిటీ ఆ మార్పు ?

“నిజం చెప్పు, నీవు మొదట్లో ఇంత నిర్దయురాలివా?”

“నేను నిర్దయురాలనా ?” స్నిగ్ధనేత్రాలతో నందుణ్ణి చూచింది.

“లేదు”

“అయితే నాలో వచ్చిన మార్పుమిటి ?”

“అందం చూపులలో మత్తు ఎందుకు రావాలి ?”

సుందరి ముఖాన్ని నందుడు తనవైపు లాక్కున్నాడు.

“పొరపాటు !”

బలవంతాన లాగబడినట్లుగా అతనిపై కొరిగింది.

“కాదంటావా ? ఈ నిండుతనం ఎందుకు రావాలి?”

“ఈ నిండుతనం ?”

“ఈ నిండుతనమే”

“వదలండి. ఎక్కడికిపోయినా, బాధ తప్ప నట్లుంది!”

“ఎక్కడికి వెళ్లితే బాధ?” (సుందరి నాలుక కొరుకుకుంది.)

“ఇంతదూరం వచ్చానా ! ఇది బాధ కాదా ?”

“నిజమే. పాపం ! దారిలో ఎన్ని అవస్థలు పడ్డానో!”

“నీవుమాత్రం అవస్థపడుతూ ఉండలేదా ? ముక్కుచూడు ! ఎలా సన్నబడిపోయిందో, అమ్మాయి, ఈ ముక్కుతో పొడుస్తావా యేమిటి ?”

“నిజంగా సన్నబడిందా ?”

“అబద్ధం చెబుతున్నానా ? ఈ పెదవులూ అంతే”

“కళ్లు మూస్తావేం ?”

“నీ చూపులతో నన్నొకసారిగా త్రాగేసెయ్యవూ?”

“నిజంగా తాగి వెయ్యగలిగితే”

“త్రాగివేయకండి. పుణ్యముంటుంది. ఒక్కసారిగా త్రాగివేస్తే, తరువాత ఏమిచేస్తావు ?”

“తరువాత జీర్ణించుకుంటాను.”

“ఇది నిజంగా శర్మ దేహమేనా?”

“అమ్మా, పూలు పలుకున్నావే. ఏలుకోనా?”

“ఏరుకో, అవతలకు వెళ్లకు”

“ఇక్కడేవుండి, ఏలుకొంటానే”

“ఎక్కడివీ ఆపూలు”

“ఈవెదురు తడిక కల్లుకొంది సన్నజాజి-దాని పూలు-
కామాలు”

“ఏ తడిక?”

“నా కాయలు తాకితే ఊలుకోను. ఇదే చెప్పు,
తున్నా”

“మీకే చెప్పేది”

“ఏమిటి”

“వాడి కాయలుతాకితే, ఊరుకోడట. తరువాత మీ-
యిష్టం.”

ఇలా రెండు రోజులు పిల్లవాడు కుటీరం ముంగిట
కాయలను చూచుకొంటూ, పూలు ఏరుకొంటూ గడి-
పాడు. మూడో రోజున తెల్లవారకముందే, శర్మ నందుని.
ఆశ్రమవాటికలో ప్రత్యక్ష మయ్యాడు.

శర్మ ఊరినుంచి ఇంటికి తిరిగిరాగానే, సుందరి కొడు.

కుతో సహా కనపడలేదని అత్తమామలు చెప్పి యేడ్చారు. అతడు ఆజ్యంహాసిన అగ్ని హోత్రుడౌతాడని ఊళ్లోవాళ్లు అనుకున్నారు. కాని, అలాంటి దేమీ జరుగలేదు. అనుభవం గడించిన వ్యక్తి కాబట్టి, ఏమీ పొక్కలేదు. మొదటినుంచీ నందు డెక్కడున్నాడో అతను కనుకొంటూ వచ్చాడు. సుందరికి చెబితే, అక్కడికి వెళ్లుతుందేమో నన్నభయంతో ఆమెకు చెప్పలేదు.

సుందరి కనిపించలేదన్న సంగతి తెలియగానే శర్మ ఏకాయెకిని నందుని ఆశ్రమవాటికకు వచ్చి, నదిబడ్డన కూర్చున్నాడు. ఆ చీకట్లో వారికి నిద్రాభంగం కలిగించటానికి అతడు ఇష్టపడలేదు. తెల్లవారుతూ ఉండగా సుందరీ నందులు అంగవస్త్రాలతో నదీస్నానానికి బయలుదేరారు.

కొంతదూరాన ఉండగానే సుందరి శర్మను గుత్తు పట్టింది. సిగ్గు జంకులతో ఇద్దరూ అతన్ని పలుకరించారు.

“క్షమించాలి. మీతో చెప్పకుండా వచ్చాను మీ మిత్రుణ్ణి చూడాలన్న ఆతురతతో ఇలా చేశాను” అని సుందరి అన్నది.

“అవును. భర్త దేహాన్ని చూడటానికి వచ్చావు. అందువల్ల నందునిపై కోపగించుకోవలసిన పనిలేదు.

నందా ! నిన్ను కూడ క్షమిస్తున్నాను. కాదు, నువ్వే నన్ను క్షమించాలి. నీకు నేను అన్యాయంచేశాను. దమన మహర్షి తలప్రధానమని చెప్పగానే సుందరిని నాతో తీసుకువెళ్ళి, నీ కన్యాయం చేశాను. సాధారణంగా స్వవిషయాలలో ఒకవ్యక్తి నిష్పక్షికంగా నిర్లిప్తంగా ఆలోచించి వ్యవహరించటం చాల కష్టసాధ్యం. జరిగిందేదో జరిగిపోయింది. గత చరిత్రనుబట్టిచూస్తే, సుందరి నీవు లేకుండానాతో కాని, నేను లేకుండా నీతో కాని, ఉండలేదనిస్పష్టమవుతూవుంది. ఇద్దరితో కలిసి, ఒక స్త్రీ కాపురంచేయటం అధర్మం. ఇలాంటి అధర్మానికి నీవు కాని, సుందరికాని ఒడిగట్టరని నా విశ్వాసం” అని శర్మ అన్నాడు.

“మీ వాక్యాలు ధర్మసమ్మతంగా ఉన్నాయి. స్త్రీ యెన్నడూ పెక్కుమందితో కాపురం చెయ్యకూడదు. అలాంటిదానికి నే నేమాత్రం సహించలేను.” అంది సుందరి.

“దీనికి నేనూ అంగీకరిస్తాను” అన్నాడు సందుడు.

“ఆ పక్షంలో మనకు ఒకటే కర్తవ్యం మిగిలివుంది. నీవులేక కేవలం నాతోకాని, నేనులేక కేవలం నీతోకాని, సుందరి ఉండలేదు. మనలో ఏ ఒకరు లేకపోయినా,

సుందరి హృదయం పరితపిస్తుంది. అందువల్ల, మనం ఇద్దరం చనిపోవటం మంచిది. అప్పుడు సుందరి మన యిద్దరితో సహాగమనం చేస్తుంది. మన యిరువురిలో ఎవరు మిగిలిఉన్నా, సుందరిసహాగమనంచేయటానికి శాస్త్రమూ అంగీకరించదు. పైగా, ఆమె హృదయమూ ఎంతో బాధ పడుతుంది. అందువల్ల మనం ఇద్దరమూ చావటం మేలు. అయితే, ఆత్మహత్య మహాపాపమని శాస్త్రాలు చెబుతూ ఉన్నాయి. కాబట్టి, మనం ఇరువురమూ ఒకడొకరిని పొడుచుకొని చనిపోదాం. అప్పుడు సుందరి సహాగమనం చేస్తుంది” అన్నాడు శర్మ.

“అయితే, కుర్రవాడోమరి ?” అన్నది మాతృ హృదయం.

“అవును, ఈ విషయం అలోచించవలసిందే” నని నందశర్మలన్నారు.

“నేను విధవనై జీవిస్తే, ప్రయోజన మేముంటుంది? వాడికి ఎవరు తోడ్పడుతారు? నేను మీతో సహాగమనం చేస్తే, మన మీది గౌరవంతో వాణ్ణి లోకం ఆదరిస్తుంది.” అని సుందరి సూచించింది.

“అయితే, కత్తులున్నాయా?” అని నందుడు అడిగాడు.

“వచ్చేటప్పుడు అలోచించే రెండుకత్తులు తేచ్చాను.”

అంటూ శర్మ తన దగ్గరనున్న రెండు కత్తులు సుందరి కిచ్చాడు.

ముగ్గురూ కలిసి నందుని కుటీరం దగ్గరకు వచ్చారు. సుందరి వారిద్దరినీ బ్రతిమాలుకొని ఒప్పించి, వారికి విరిపాన్ను సమకూర్చింది. ఇరువురు ఒండొరులను పొడుచు కొని శయ్యమీద ఒరిగారు.

తాను సహగమనం చేయదలచిన సంగతి సమీపంలో ఉన్న ఋషికి తెలియజేసి, ఆశ్రమము శాస్త్రీ క్తంగా జరిపించవలసిందని సుందరి కోరింది. ఈ వార్త నాలుగు దిక్కుల గప్పున పొక్కి ఋషులు, ప్రజలు నందుని ఆశ్రమ వాటికకు చేరుకున్నారు. గంధపు చెక్కల తో చితి ఏర్పడింది. చితి మీద యిరువురి శవాల మధ్య సుందరి కూర్చుంది.

సుందరి కొడుకుచేత శాస్త్రీ క్తంగా తలకొట్టి పెట్టించారు. మూడు దేహాలు ప్రకృతిలో లీనమయ్యాయి.

త్వరలోనే అక్కడ సుందరీదేవి ఆలయం ఏర్పడి, ఉత్సవాలు సాగుతూ వచ్చాయి.

వంశాయత
శ్రీమహా గంధారియం
శలబ్రాలు :: శ్రీమహా

216

1000000
1000000
1000000
1000000



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	TPCA 10813 108
పుస్తకం పేరు	ఇతర రచన
తారీఖు	25-10-20
ముందు లట్ట	no
వెనుక లట్ట	no
మొత్తం పేజీలు	215
పెద్ద సైజు పేజీలు	No
ఖాళీ పేజీలు	6, 8, 216
లేని పేజీలు	1 to 2
తయారు చేసినది	Samya
పేజీలు విడదీసినది	Samya
స్కాన్ చేసినది	Mounika
పరీక్ష చేసినది	pragathi
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	16
పరిస్థితి	good